

# مساجد و مقابر

اور

# مقامات نماز

تالیف و پیشکش

اشیخ ابو عدنان محمد منیر قمر حنیف اللہ

ترجمان پیریم کورٹ، الخبر

دوامیہ متعاون مراکز الدعوة والارشاد، الدمام، سعودی عرب

ناشر

مکتبہ کتاب و سنت، ریجان چیمبر و ڈسکہ، سیالکوٹ (پاکستان)



بِسْمِ اللّٰهِ الرَّحْمٰنِ الرَّحِیْمِ  
قُلْ أَطِيعُوا اللّٰهَ  
وَأَطِيعُوا الرَّسُولَ

مجلس التحقیق الاسلامی رومہ

معدنہ البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

### تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی  
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے  
درج ذیل ای میل ایڈریس پر رابطہ فرمائیں۔

✉ [KitaboSunnat@gmail.com](mailto:KitaboSunnat@gmail.com)

🌐 [library@mohaddis.com](mailto:library@mohaddis.com)

# مساجد و مقابر

اور

# مقاماتِ نماز

تالیف و پیشکش

الشیخ ابو عدنان محمد منیر قمر حفظہ اللہ

ترجمان سپریم کورٹ، انجمن

وداعیہ متعاون مراکز الدعوتہ والارشاد، الدمام، سعودی عرب

ترتیب و تبییض

حافظ ارشاد الحق صاحب

(فاضل مدینہ یونیورسٹی)

الذید، شارجہ، متحدہ عرب امارات

ناشر

مکتبہ کتاب وسنت، ریحان چیمہ وڈسک، سیالکوٹ (پاکستان)

• اشاعت کے دائمی حقوق بحق مؤلف محفوظ ہیں •

|                 |                                         |
|-----------------|-----------------------------------------|
| نام کتاب :      | مساجد و مقابر اور مقامات نماز           |
| تالیف و پیشکش : | الشیخ ابو عدنان محمد منیر قمر حفظہ اللہ |
| ترتیب و تہذیب : | حافظ ارشاد الحق حفظہ اللہ               |
| اہتمام طباعت :  | غلام مصطفیٰ فاروق                       |
| طبع اول :       | ستمبر ۲۰۰۳ء                             |

اسٹاکسٹ: مکتبہ سلفیہ، شیش محل روڈ، لاہور۔ فون نمبر: ۷۲۳۷۱۸۴

پاکستان میں ملنے کے پتے: ہندوستان میں ملنے کے پتے:

- مکتبہ قدوسیہ، اردو بازار، لاہور۔
- اسلامی اکیڈمی، اردو بازار، لاہور۔
- مدینہ کتاب گھر، اردو بازار، گوجرانوالہ۔
- والی کتاب گھر، اردو بازار، گوجرانوالہ۔
- احمد بک کارپوریشن، راولپنڈی۔
- مکتبہ اسلامیہ، فیصل آباد۔
- مکتبہ علمیہ، کراچی۔
- جامعہ شمس الہدیٰ، ڈسکہ۔
- توحید پبلی کیشنز، ایس. آر. کے. گارڈن، بنگلور۔
- فون نمبر: ۶۶۵۰۶۱۸
- چارمینار بک سٹور، چارمینار روڈ، شیواجی نگر، بنگلور نمبر ۱۔

رابطہ: غلام مصطفیٰ فاروق (مدیر)

مکتبہ کتاب و سنت، ریحان چیمہ وڈسکہ، سیالکوٹ (پاکستان)



## محترم قارئین کرام!

یہ کتاب ایک بہت اہم موضوع پر ہے جس کا جاننا اور سمجھنا ہر مسلمان کے لئے بہت ضروری ہے تاکہ وہ اپنا محاسبہ کر سکے اور اپنی آخرت کو سنوار سکے۔

میں نے اس کی اہمیت اور افادیت کے پیش نظر ضروری جاننا کہ اسے مزید دیدہ زیب بنایا جائے تاکہ پڑھنے والوں کو پڑھنے اور سمجھنے میں آسانی ہو۔

اللہ تعالیٰ سے دعا کرتا ہوں کہ وہ اس کتاب کے مولف، جمع و ترتیب، تحقیق و تخریج اور تمام معاونین حضرات کو اس کا بہترین اجرِ خیر عطا فرمائے اور اسے ان سب کے لئے بطورِ ثوابِ جاریہ قبول فرمائے۔ آمین

آخر میں اللہ تعالیٰ سے دعا گو ہوں کہ وہ میری اس کوشش میں کامیابی عطا فرمائے اور مجھے اور تمام امت کو دینِ حق کے سمجھنے اور اس پر عمل کرنے کی توفیق عطا فرمائے۔ آمین یا رب العرش العظیم

## زبیر سورتی

ڈیجیٹل ایڈیشن کی پی ڈی ایف حاصل کرنے کے لیے واٹس اپ نمبر پر رابطہ کریں: (+91) 9082458729

## فہرستِ مضامین

|    |                                                        |
|----|--------------------------------------------------------|
| ۵  | افتتاحیہ                                               |
| ۷  | جانماز کی طہارت کا حکم                                 |
| ۸  | جانماز کی مختلف اشکال و اقسام                          |
| ۸  | (۱) چٹائی پر نماز:                                     |
| ۱۴ | (۲) پوستین پر نماز:                                    |
| ۱۶ | (۳) بچھونے پر نماز:                                    |
| ۲۰ | (۴) بحری جہاز و کشتی میں نماز:                         |
| ۲۳ | (۵) ہوائی جہاز میں نماز:                               |
| ۲۵ | (۶) ریل گاڑی اور بس میں نماز:                          |
| ۲۵ | (۷) چھت اور لکڑی (تخت پوش) پر نماز:                    |
| ۲۹ | ایک وضاحت:                                             |
| ۳۰ | (۸) سواری کے جانور پر نفلی نماز:                       |
| ۳۵ | صلوٰۃ الخوف پیدل و سوار:                               |
| ۳۵ | سواری پر نفلی نماز پڑھنے کا طریقہ:                     |
| ۳۶ | سواری پر فرضی نماز:                                    |
| ۳۹ | کفار کی عبادت گاہوں میں نماز اور تصویر کی قباحت و شاعت |
| ۴۱ | ۱۔ امام ابن قدامہؒ:                                    |
| ۴۱ | ۲۔ علامہ ابن قیمؒ:                                     |
| ۴۲ | ۳۔ امام ابن تیمیہؒ:                                    |
| ۴۳ | لمحیر فکریہ:                                           |
| ۴۵ | آگ وغیرہ کے سامنے نماز؟                                |
| ۴۸ | اضطرار و اختیار:                                       |

- غیر مسلموں کی عبادت گاہوں کو مساجد میں تبدیل کرنا ..... ۵۱
- کفار و مشرکین کے قبرستانوں کو مسمار و صاف کر کے انہیں مساجد میں تبدیل کرنا ..... ۵۳
- انبیاء و صالحین اور عام مسلمانوں کی قبروں پر مساجد تعمیر کرنے کا حکم ..... ۵۷
- پہلی حدیث: ..... ۵۸
- دوسری حدیث: ..... ۶۲
- تیسری اور چوتھی حدیث: ..... ۶۲
- پانچویں حدیث: ..... ۶۳
- چھٹی حدیث: ..... ۶۴
- ساتویں حدیث: ..... ۶۵
- آٹھویں حدیث: ..... ۶۵
- نویں حدیث: ..... ۶۶
- دسویں حدیث: ..... ۶۶
- گیارہویں حدیث: ..... ۶۷
- بارہویں حدیث: ..... ۶۷
- تیرہویں حدیث: ..... ۶۸
- چودھویں حدیث: ..... ۶۸
- مسجد یا عبادت گاہ بنانے سے مراد ..... ۷۰
- پہلا مفہوم و معنی: ..... ۷۰
- دوسرا مفہوم: ..... ۷۵
- تیسرا مفہوم: ..... ۷۷
- تینوں مفہیم و معانی کا ہی مراد ہونا: ..... ۸۰
- ائمہ و فقہاء کا مذہب ..... ۸۱
- جہاں نماز مکروہ ہے ..... ۸۴
- ۱۔ قبروں پر بنائی گئی مساجد میں نماز کا باطل یا مکروہ ہونا: ..... ۸۴
- پہلی قسم: ..... ۸۴

- ۸۴ ..... دوسری قسم:
- ۸۵ ..... اسبابِ کراہت:
- ۸۵ ..... پہلا سبب:
- ۸۵ ..... دوسرا سبب:
- ۸۸ ..... ۲۔ قبرستان میں نماز... ایک، دو یا زیادہ قبریں:
- ۸۹ ..... ۳۔ بلا استقبال بھی کراہت:
- ۹۱ ..... ۴۔ قبرستان میں مسجد اور نماز کا حکم:
- ۹۳ ..... ازالہ شبہات
- ۹۳ ..... ۱۔ مسجدِ نبوی کا استثناء:
- ۹۶ ..... ۲۔ روضہ مبارک:
- ۹۷ ..... ۳۔ بین بیٹی و منبری:
- ۱۰۱ ..... ۴۔ حجرہ نبوی کا مسجدِ نبوی میں داخل کیا جانا:
- ۱۰۴ ..... ایک مغالطہ:
- ۱۰۵ ..... ۵۔ حضرت عمر و عثمان رضی اللہ عنہما کی توسیع مسجدِ نبوی:
- ۱۰۶ ..... احتیاط:
- ۱۰۸ ..... یہ قبریں، یہ آستانے:
- ۱۱۴ ..... حمام میں نماز کی کراہت و ممانعت:
- ۱۱۶ ..... اونٹوں کے باڑے میں نماز کی کراہت و ممانعت:
- ۱۱۸ ..... ممانعت کی حکمت:
- ۱۲۲ ..... مقاماتِ عذاب پر نماز کی کراہت:
- ۱۳۲ ..... چھبیس مقامات پر نماز؟
- ۱۳۴ ..... الگ الگ وضاحتیں ۱ تا ۹:
- ۱۳۵ ..... ۱۰، ۱۱۔ تنور اور چراغ کی طرف منہ کر کے نماز:
- ۱۳۶ ..... ۱۲، ۱۳۔ روڑی و کمیلہ میں:
- ۱۳۶ ..... ۱۴۔ عام گزرگاہ پر:



- ۱۳۶ ..... ۱۵۔ خانہ کعبہ کی چھت پر:
- ۱۳۶ ..... ۱۶۔ لیٹرین کی طرف منہ کر کے:
- ۱۳۸ ..... ۱۷۔ غصب کی ہوئی زمین میں نماز:
- ۱۳۸ ..... ۱۸، ۱۹۔ سوئے ہوئے یا باتیں کرتے ہوئے شخص کی طرف منہ کر کے نماز پڑھنا:
- ۱۴۲ ..... ۲۰۔ وادی کے بطن میں نماز:
- ۱۴۲ ..... ۲۱، ۲۲، ۲۳۔ بدعتی (یا بے وضو)، جنبی اور حائضہ کی طرف منہ کر کے نماز پڑھنا:
- ۱۴۳ ..... ۲۴۔ فاسق کی طرف منہ کر کے نماز پڑھنا:
- ۱۴۳ ..... ۲۵، ۲۶۔ اللہ و رسول ﷺ یا کسی دینی امر سے مذاق:
- ۱۴۴ ..... خانہ کعبہ کے اندر نماز کی مشروعیت
- ۱۴۶ ..... فقہتِ امام بخاری رحمۃ اللہ علیہ کا ایک نمونہ:
- ۱۴۸ ..... دخول کعبہ کا موقع:
- ۱۴۸ ..... حجتہ الوداع کے موقع پر دروازہ بند کر لینے کی حکمت:
- ۱۵۰ ..... ایک اشکال کا ازالہ:
- ۱۵۱ ..... لفظ ”رکتین“ کی تحقیق:
- ۱۵۳ ..... ایک تعارض کا حل:
- ۱۵۴ ..... حافظ ابن حجرؒ کا حل:
- ۱۵۶ ..... امام نوویؒ کا حل:
- ۱۵۶ ..... امام طبریؒ کا حل:
- ۱۵۸ ..... حل تعارض کے دیگر طریقے:
- ۱۶۰ ..... نفل یا فرض بھی:
- ۱۶۳ ..... مصادر و مراجع
- ۱۶۵ ..... جرائد و مجلات
- ۱۶۶ ..... مؤلف کی دیگر تصانیف اور علمی کاوشیں
- ۱۶۶ ..... مطبوعہ کتب:
- ۱۷۰ ..... مسودات:

بِسْمِ اللَّهِ الرَّحْمَنِ الرَّحِيمِ

## افتتاحیہ

إِنَّ الْحَمْدَ لِلَّهِ، نَحْمَدُهُ وَنُسْتَعِينُهُ وَنَسْتَغْفِرُهُ، وَنَعُوذُ بِاللَّهِ مِنْ شُرُورِ  
أَنْفُسِنَا، وَمِنْ سَيِّئَاتِ أَعْمَالِنَا، مَنْ يَهْدِهِ اللَّهُ فَلَا مُضِلَّ لَهُ، وَمَنْ  
يُضِلْهُ فَلَا هَادِيَ لَهُ، وَأَشْهَدُ أَنْ لَا إِلَهَ إِلَّا اللَّهُ وَحْدَهُ لَا شَرِيكَ لَهُ،  
وَأَشْهَدُ أَنَّ مُحَمَّدًا عَبْدُهُ وَرَسُولُهُ.  
أَمَّا بَعْدُ:

معزز قارئین کرام! السلام علیکم ورحمة اللہ

نماز کی صحت و قبولیت کیلئے جسم و لباس کی طرح ہی جانماز کا بھی پاک ہونا ضروری ہے، اور کچھ  
مقامات ایسے ہیں کہ وہ اگرچہ بظاہر پاک ہوں گے مگر وہاں نماز پڑھنا بعض دیگر وجوہات کی بناء پر  
جائز نہیں۔ اس طرح اس موضوع کے دونوں پہلوؤں کی تفصیلات اس کتاب میں بیان کی گئی ہیں۔  
اور مزاروں یا قبرستانوں میں پائی جانے والی مساجد کے بارے میں اسلامی تعلیمات کیا ہیں؟  
اس کی تفصیل بھی آپ کو اس میں ملے گی۔

زیر نظر کتاب دراصل ہماری کچھ ریڈیائی تقاریر کا مجموعہ ہے جو متحدہ عرب امارات کے ریڈیو  
ام القوین کی اردو سروس سے نشر ہوئی تھیں، جنہیں ہمارے فاضل دوست جناب حافظ ارشاد الحق  
صاحب (فاضل مدینہ یونیورسٹی، مبلغ و مبعوث سعودی عرب، الزید، شارجہ) نے تقاریر کے اول و  
آخر سے افتتاحی و اختتامی کلمات کاٹ کر کتابی شکل میں مرتب کر دیا ہے۔ فجزاہ اللہ خیرا

اسی طرح جن احباب نے اس کی طباعت کے جملہ مراحل میں، کسی بھی مرحلہ میں، کسی بھی رنگ میں تعاون کیا ہے اللہ ان سب کو بھی جزائے خیر سے نوازے۔ ہماری محنت کو شرف قبول عطا فرمائے اور اسے ہمارے لئے دنیا و آخرت کی بھلائوں کا ذریعہ بنائے۔ اور قارئین کو استفادے کی توفیق ارزاں فرمائے۔

آمین یا رب العالمین

ابوعدنان محمد منیر قمر نواب الدین

ترجمان سپریم کورٹ الجبر

وداعیہ متعاون مراکز دعوت و ارشاد

الدام، الجبر، الظہران

۱۴۲۱/۷/۱۱ھ

۲۰۰۰/۱۰/۸ء

بِسْمِ اللّٰهِ الرَّحْمٰنِ الرَّحِیْمِ

## حبا نماز کی طہارت کا حکم

نماز کے لئے لباس کی طہارت کی طرح ہی اس جگہ کا پاک ہونا بھی ضروری ہے، جہاں نماز پڑھی جائے۔ اور جانماز کی طہارت و پاکیزگی کثیر اہل علم کے نزدیک نماز صحیح ہونے کے لئے شرط ہے۔ اور بعض کے نزدیک یہ سنت ہے، جب کہ جمہور اہل علم کا مسلک ان دونوں کے مابین ہے۔ ان کے نزدیک یہ واجب ہے نہ کہ شرط یا سنت۔ اور علامہ نواب صدیق حسن خان رحمہ اللہ والی ریاست بھوپال نے ”الروضۃ الندیہ“ میں لکھا ہے:

”نماز کے لئے بدن، کپڑے اور جگہ کا پاک ہونا جمہور کے نزدیک واجب ہے۔ بہت سے اہل علم نے اسے صحت کے لئے شرط قرار دیا ہے، اور بعض نے اسے سنت کہا ہے۔“

وَالْحَقُّ الْوُجُوبُ، فَمَنْ صَلَّى مُلَابِسًا لِنَجَاسَةٍ عَامِدًا فَقَدْ أَخْلَى  
الْوَاجِبُ وَ صَلَوَتُهُ صَحِيحَةٌ. [1]

”اور حق یہ ہے کہ یہ واجب ہے، پس جس نے جان بوجھ کر گندگی (بدن، لباس و مکان) کے ساتھ نماز پڑھی اس نے ایک واجب کو ترک کیا لیکن اس کی نماز صحیح ہے۔“

امام شوکانی رحمہ اللہ نے ”نبیل الاوطار“ میں اس موضوع پر بڑی مدلل بحث کی ہے اور شرط قرار دینے والوں کے دلائل ذکر کر کے ان کا علمی انداز سے تعاقب ورد کیا ہے۔ اور وجوب کے قول کو ترجیح دی ہے۔ تفصیل ”نبیل الاوطار“ جلد اول، جزء دوم، ص: ۱۱۶، ۲۲۲ پر دیکھی جاسکتی ہے۔

[1] الروضة النديہ، علامہ نواب صدیق حسن خان والی بھوپال: ۸۰/۱۔

امام ابن قدامہ رحمہ اللہ نے ”المغنی“ میں جانماز کی طہارت و پاکیزگی کو صحت نماز کے لئے بنیادی شرط قرار دیا ہے۔ [۲]

غرض جانماز کی طہارت کو اگرچہ محققین علماء کی تحقیق دقیق کی رو سے شرط نہ بھی مانیں تب بھی اس کا حکم وجوب سے ہرگز کم نہیں ہے۔

### جانماز کی مختلف اشکال و اقسام

یہاں یہ بات بھی واضح کر دیں کہ جانماز سے مراد صرف وہ کپڑا ہی نہیں جو مختلف ڈیزائنوں میں تیار دوکانوں پر بکتا ہے۔ بلکہ جانماز سے مراد ہر وہ جگہ بھی ہے جہاں نماز پڑھی جائے، اس جگہ اور زمین کو بھی جانماز ہی کہا جائے گا۔ اور اس پر جو صف یا مٹھلیں کپڑے یا قالین کا مخصوص کپڑا بچھایا جائے اسے بھی جانماز ہی کہا جاتا ہے۔ ایسے ہی نباتات میں سے کسی چیز کے تنکوں وغیرہ سے بنی چٹائی، اور حلال جانور کی رنگی ہوئی کھال کے ٹکڑے (جسے پوستین کہا جاتا ہے) ان سب اشیاء کو بھی جانماز کا لفظ شامل ہو جاتا ہے۔ بشرطیکہ ان پر نماز پڑھی جا رہی ہو، اور ان اشیاء پر نبی اکرم ﷺ کا نماز پڑھنا کتب حدیث میں وارد ہوا ہے، جن میں سے بعض کے بارے میں وارد حدیث ضعیف ہے۔ جیسے پوستین ہے۔

### (۱) چٹائی پر نماز:

بساط یا چٹائی پر نبی اکرم ﷺ کے نماز ادا فرمانے کا ذکر صحیح بخاری و مسلم، ترمذی و نسائی اور ابن ماجہ و مؤطا امام مالک میں حضرت انس بن مالک رضی اللہ عنہ سے مروی ہے، کہ میری دادی ملیکہ (رضی اللہ عنہا) نے نبی اکرم ﷺ کی دعوت کی۔ آپ ﷺ جب کھانا تناول فرما چکے تو فرمایا:

”قَوْمُوا فَاصِلٍ بِكُمْ“ ”اٹھو میں تمہیں نماز پڑھاؤں“

[۲] المغنی لابن قدامہ: ۴۶۵/۲، تحقیق الترکی۔



حضرت انس رضی اللہ عنہ فرماتے ہیں: ”میں اپنی ایک چٹائی لایا جو کہ بہت پرانی ہونے کی وجہ سے کالی ہو چکی تھی، میں نے اسے پانی سے نرم و صاف کیا۔“ ان کے الفاظ ہیں:

«فَقُمْتُ إِلَى حَصِيرٍ لَنَا، قَدْ اسْوَدَّ مِنْ طُولِ مَا لِبَسَ، فَنَضَحْتُهُ بِمَاءٍ».

آگے وہ فرماتے ہیں:

«فَقَامَ عَلَيْهِ رَسُولُ اللَّهِ ﷺ، وَصَفَفْتُ أَنَا وَالْيَتِيمَ وَرَاءَهُ، وَالْعَجُوزُ

مِنْ وَرَائِنَا، فَصَلَّى لَنَا رَسُولُ اللَّهِ ﷺ رَكْعَتَيْنِ، ثُمَّ انْصَرَفَ».<sup>[۳]</sup>

”نبی اکرم صلی اللہ علیہ وسلم کھڑے ہوئے، میں نے اور یتیم نے (جس کا نام ضمیرہ تھا) آپ صلی اللہ علیہ وسلم کے پیچھے صف بنائی اور دادی اماں ہمارے پیچھے اکیلی کھڑی ہو گئیں۔ آپ صلی اللہ علیہ وسلم نے ہمیں دو رکعتیں پڑھائیں اور تشریف لے گئے۔“

ایسے ہی ابو سلمہ کے طریق سے صحیح بخاری میں ام المؤمنین حضرت عائشہ رضی اللہ عنہا سے مروی ہے:

«أَنَّ النَّبِيَّ ﷺ كَانَ لَهُ حَصِيرٌ يَبْسُطُهُ وَ يُصَلِّي عَلَيْهِ».<sup>[۴]</sup>

”نبی اکرم صلی اللہ علیہ وسلم کے پاس ایک چٹائی تھی جسے بچھا کر آپ صلی اللہ علیہ وسلم اس پر نماز پڑھا کرتے تھے۔“

صحیح مسلم و ترمذی اور دیگر کتب حدیث میں حضرت ابو سعید خدری رضی اللہ عنہ سے مروی ہے:

«أَنَّهُ دَخَلَ عَلَى رَسُولِ اللَّهِ ﷺ»

”وہ نبی اکرم صلی اللہ علیہ وسلم کے پاس گئے۔“

[۳] بخاری حدیث: ۳۸۰ - مختصر مسلم للمنذري: ۲۳۳ - صحيح نسائي علامه الباني حديث: ۷۱۱ - نيل الأوطار

امام شوکاني: ۱۲۶/۲/۱ -

[۴] بحواله فتح الباري: ۱/۳۹۱ و ۱/۵۸۵ -

آگے وہ فرماتے ہیں:

«فَرَأَيْتُهُ يُصَلِّي عَلَى حَصِيرٍ، يَسْجُدُ عَلَيْهِ».[۵]

”میں نے آپ ﷺ کو دیکھا کہ ایک چٹائی پر نماز پڑھ رہے ہیں اور سجدہ بھی اسی پر کرتے ہیں۔“

صحیح مسلم و ابن ماجہ میں یہی بات حضرت ابو کریب رضی اللہ عنہ سے بھی مروی ہے۔[۶]

ان سب احادیث سے معلوم ہوا کہ نبی اکرم ﷺ چٹائی پر نماز پڑھ لیا کرتے تھے۔ اور سجدہ بھی اسی پر کر لیا کرتے تھے۔[۷]

بعض لوگ جو تکلف سے کام لیتے ہیں اور جانماز کے اوپر بھی کنکریاں وغیرہ رکھ لیتے ہیں کہ زمین کا حصہ پیشانی کے نیچے رہے، ان کے پاس سنت رسول ﷺ سے کوئی دلیل نہیں ہے۔ اور امام بخاری نے اپنی صحیح میں ”باب الصلوة علی الحصیر“ یعنی چٹائی پر نماز کے بیان کی تبویب میں اس طرف اشارہ کر دیا ہے کہ مصنف ابن ابی شیبہ اور مسند ابی یعلیٰ میں ام المؤمنین حضرت عائشہ صدیقہ رضی اللہ عنہا سے جو مروی ہے کہ آپ ﷺ چٹائی پر نماز نہیں پڑھا کرتے تھے۔ وہ روایت ان کے نزدیک ثابت نہیں یا پھر صحیح و قوی احادیث کے مقابلہ میں شاذ و مردود ہے۔[۸]

اور وہ روایت دراصل کچھ یوں ہے کہ حضرت عائشہ رضی اللہ عنہا سے پوچھا گیا کہ اللہ تعالیٰ نے تو قرآن مجید کی سورہ اسراء آیت ۸ میں فرمایا ہے:

﴿وَجَعَلْنَا جَهَنَّمَ لِلْكَافِرِينَ حَصِيرًا ۝﴾

”اور ہم نے جہنم کو کافروں کے لئے حصیر بنایا ہے۔“

[۵] مسلم مع نووی: ۲/۴/۲۳۳ - صحیح ترمذی، علامہ البانی: ۲۷۳ - ابن ماجہ: ۱۰۲۹ - المنتقی للمجد

ابن تیمیہ مع نیل: ۱/۲/۱۲۸۔

[۶] نیل الأوطار: ۱/۲/۱۲۸۔

[۷] المغنی: ۲/۳۷۹/۳۸۰۔

[۸] المغنی أيضاً۔

تو کیا نبی اکرم ﷺ حصر (چٹائی) پر نماز پڑھا کرتے تھے؟ تو انہوں نے انکار کر دیا اور کہنے لگئیں:

«لَمْ يَكُنْ يُصَلِّي عَلَى الْحَصِيرِ»<sup>[۹]</sup>  
 ”آپ ﷺ چٹائی پر نماز نہیں پڑھا کرتے تھے۔“

اس روایت سے غلطی میں نہیں آنا چاہئے کیونکہ یہ صحیح نہیں ہے۔ حافظ عراقی نے اگرچہ اس کے رواۃ کو ثقہ قرار دیا ہے، لیکن خود انہوں نے بھی ساتھ ہی یہ بھی کہہ دیا ہے کہ اس میں شدوذ و نکارت ہے۔ اور اس کی کوئی حیثیت تسلیم بھی کر لی جائے تب بھی صحیح و قوی احادیث کی موجودگی میں کہا جائے گا کہ حضرت عائشہ رضی اللہ عنہا نے اپنے علم کی حد تک نفی کی ہے۔ اور جنہوں نے دیکھا ہے وہ مثبت ہیں، اور معروف اصولی قاعدہ ہے کہ نفی کرنے والے پر ثابت کرنے والا مقدم ہوتا ہے۔ یہی وجہ ہے کہ امام ترمذی رحمہ اللہ کے بقول اکثر اہل علم چٹائی وغیرہ پر نماز کو مستحب قرار دیتے ہیں۔<sup>[۱۰]</sup>

چٹائی کے مختلف سائزوں کے اعتبار سے احادیث میں اس کے مختلف نام وارد ہوئے ہیں، جن میں سے بعض تو ایک دوسرے کے مترادف بھی ہیں۔ مثلاً وہ احادیث تو ذکر کی جا چکی ہیں جن میں چٹائی کا لفظ آیا ہے۔ ایسے ہی حضرت انس بن مالک رضی اللہ عنہ سے صحیحین و سنن اربعہ (اللاباد اود) میں مروی ہے کہ نبی اکرم ﷺ ہمارے گھر تشریف لائے اور میرے چھوٹے بھائی سے جن کی چڑیا مر گئی تھی ہنسی و مزاح کے انداز سے فرمایا:

«يَا أَبَا عُمَيْرٍ مَا فَعَلَ التُّعَيْرُ»

”اے ابو عمیر! تمہاری سرخ چوٹی والی چڑیا نے کیا کیا؟“

[۹] فتح الباری: ۵۸۵/۱ - نیل الأوطار: ۱۲۸/۲/۱ -

[۱۰] ترمذی مع تحفة الأحوذی: ۲۹۶/۲ - نیل الأوطار: ۱۲۸/۲/۱ - للتفصیل فتاویٰ ابن تیمیہ: ۱۶۳/۲۲،

اور آگے فرماتے ہیں:

«وَنُضِحَ بِسَاطٍ لَنَا فَصَلَّى عَلَيْهِ»۔<sup>[۱۱]</sup>

”ہماری ایک چٹائی تھی جسے نرم و صاف کیا گیا۔ پھر آپ ﷺ نے اس پر نماز پڑھی۔“

ابوداؤد میں بھی یہ حدیث وارد ہوئی ہے لیکن وہاں نبی اکرم ﷺ کا حضرت ام سلیم رضی اللہ عنہا کے گھر جاننا مذکور ہے۔<sup>[۱۲]</sup>

اس حدیث میں چٹائی کے لئے ”حصیر“ کی بجائے ”بساط“ کا لفظ آیا ہے۔ اور امام شوکانی نے نیل الاوطار میں حافظ عراقی سے نقل کیا ہے کہ ”بساط“ کا لفظ بھی ”حصیر“ پر صادق آتا ہے۔ اور یہ چٹائی جب بہت ہی چھوٹی سی ہو جس پر صرف ہاتھ اور پیشانی رکھے جاسکتے ہوں تاکہ گرم جگہ پر سجدہ کرنا ممکن ہو تو ایسے ٹکڑے کو ”خمرہ“ کہا جاتا ہے۔ اور وہ کھجور کے پتوں کی بنی ہوئی ہوتی ہے۔<sup>[۱۳]</sup>

اور یہ لفظ بھی احادیث میں وارد ہوا ہے۔ چنانچہ صحیحین اور ترمذی کے سوا سنن اربعہ میں حضرت عبداللہ بن شداد رضی اللہ عنہ اپنی خالہ ام المؤمنین میمونہ رضی اللہ عنہا سے روایت بیان کرتے ہیں، جس میں وہ فرماتی ہیں:

«كَانَ النَّبِيُّ ﷺ يُصَلِّي عَلَى الْخُمْرَةِ»۔<sup>[۱۴]</sup>

”نبی اکرم ﷺ چھوٹی چٹائی پر نماز پڑھا کرتے تھے۔“

[۱۱] بخاری، حدیث: ۶۲۰۳ - مسلم مع نووی: ۴/۱۳/۱۲۸ - صحیح ابی داؤد للالبانی: ۴/۱۲۶۵ - صحیح ترمذی: ۲۷۴۴ - ابن ماجہ: ۳۷۲۰ - مسند أحمد: ۳/۱۱۵، ۲۸۸ - صحیح الجامع الصغیر للالبانی: ۴۸۳۰ - نیل الأوطار: ۱/۱۲۶/۲

[۱۲] صحیح ابی داؤد، حدیث: ۶۱۳ - تحفة الأحوذی، علامہ عبدالرحمن مبارکپوری: ۲/۲۹۷

[۱۳] صحیح ترمذی: ۱/۱۰۵ - فتح الباری: ۱/۳۳۰ - نیل الأوطار: ۱/۱۲۶/۲

[۱۴] بخاری، حدیث: ۳۸۱ - مسلم مع نووی: ۲/۴۳۰، ۲ - صحیح ابی داؤد: ۶۱۱ - صحیح نسائی، حدیث: ۷۱۲ - سنن ابن ماجہ: ۱۰۲۹ - منتقى الأخبار: ۱/۱۲۸/۲

اور ترمذی میں بھی یہ حدیث موجود ہے لیکن یہ وہاں ام المؤمنین حضرت میمونہ رضی اللہ عنہا کی بجائے حضرت ابن عباس رضی اللہ عنہما سے مروی ہے۔ [۱۵]

صحیح مسلم و ابوداؤد اور ترمذی و نسائی میں ام المؤمنین حضرت عائشہ رضی اللہ عنہا سے مروی حدیث میں بھی ”خمرہ“ کا لفظ وارد ہوا ہے۔ ایسے ہی مسلم و نسائی میں حضرت ابوہریرہ رضی اللہ عنہ سے مروی حدیث میں بھی یہ لفظ آیا ہے۔ اور بعض دیگر صحابہ و امہات المؤمنین رضی اللہ عنہم کی مرویات میں بھی یہ لفظ استعمال ہوا ہے۔ [۱۶]

ایسے ہی بعض آثار صحابہ میں ”طنفسہ“ کا لفظ وارد ہوا ہے۔ اور یہ بھی دراصل چٹائی ہی ہوتی ہے۔ لیکن اس میں اتنا فرق ہوتا ہے کہ اس کے نیچے کوئی مٹھلیں چیز جیسے اسفنج وغیرہ لگا کر اسے کچھ نرم و گداز کیا گیا ہوتا ہے۔ چنانچہ تاریخ امام بخاری کی روایت میں حضرت ابودرداء رضی اللہ عنہ فرماتے ہیں:

«مَا أَبَايَ لَوْ صَلَّيْتُ عَلَى خَمْسِ طَنَافِيسٍ» [۱۷]

”میں اگر پانچ تہوں والی گداز چٹائی پر بھی نماز پڑھ لوں تو مجھے پرواہ نہیں (یعنی اس کے جائز ہونے پر بھی مجھے کوئی تردد نہیں اور اکہری چٹائی پر نماز کے جواز کی تو بات ہی چھوڑ دیں)۔“

حضرت ابودرداء رضی اللہ عنہ کا یہ اثر مصنف ابن ابی شیبہ میں بھی ہے۔ لیکن وہاں پانچ تہوں کی بجائے اوپر نیچے چھ تہوں یا چھ چٹائیوں کے اوپر نماز پڑھنے کا ذکر ہے۔ اور امام شوکانی نے نیل الاوطار میں بعض دیگر صحابہ کرام رضی اللہ عنہم کے بھی آثار نقل کئے ہیں، جن میں ان کے ایسی تہہ دار موٹی گداز چٹائی پر نماز پڑھنے کا ذکر آیا ہے۔ چنانچہ مصنف ابن ابی شیبہ میں حضرت ابن

[۱۵] صحیح ترمذی، حدیث: ۲۷۲ - منتقى الأخبار - موارد الظمان للهيثمى، حدیث: ۳۵۴۔

[۱۶] نیل الأوطار شرح منتقى الأخبار: ۱/۲۸۸۔

[۱۷] بحوالہ منتقى الأخبار: ۱/۲۸۹ تحقیق طه عبدالرؤف سعد، طبع مكتبة المعارف، رياض۔



عباس رضی اللہ عنہما کے بارے میں آیا ہے:

«إِنَّهُ صَلَّى عَلَى طَنْفَسَةَ» انہوں نے گداز چٹائی پر نماز پڑھی۔

اور وہیں حضرت ابو وائل رضی اللہ عنہ کے بارے میں مروی ہے:

«إِنَّهُ صَلَّى عَلَى طَنْفَسَةَ» انہوں نے ایسی ہی چٹائی پر نماز پڑھی۔

اور مشہور تابعی حضرت حسن بصری کا قول ہے:

(لَا بَأْسَ بِالصَّلَاةِ عَلَى الطَّنْفَسَةِ).<sup>[۱۸]</sup>

”گداز چٹائی پر نماز پڑھنے میں کوئی حرج نہیں۔“

غرض جمہور علماء و فقہاء ان آثار کی بنا پر ایسی محملیں گداز چٹائی کے جواز کے قائل ہیں۔

## (۲) پوستین پر نماز:

صرف مختلف اقسام و اجسام کی چٹائیوں پر ہی بس نہیں بلکہ بعض روایات سے تو پتہ چلتا ہے کہ حلال جانور بھیڑ، بکری وغیرہ کی کھال کو دباغت دینے یعنی رنگنے کے بعد اس سے تیار ہونے والی پوستین پر بھی نماز پڑھی جاسکتی ہے۔ چنانچہ اس سلسلہ میں ایک روایت ابو داؤد و مسند احمد اور مستدرک حاکم میں حضرت مغیرہ بن شعبہ رضی اللہ عنہ سے مروی ہے۔ جس میں وہ بیان کرتے ہیں:

«كَانَ رَسُولُ اللَّهِ ﷺ يُصَلِّي عَلَى الْحَصِيرِ وَالْفَرَوَةَ الْمَدْبُوعَةَ».<sup>[۱۹]</sup>

”رسول اللہ صلی اللہ علیہ وسلم چٹائی اور دباغت دی ہوئی کھال (پوستین) پر نماز پڑھ لیا کرتے

تھے۔“

اس روایت سے دو چیزوں پر نماز کے جواز کا پتہ چلتا ہے۔ ان میں سے ایک تو ہے چٹائی جس

[۱۸] بحوالہ نیل الأوطار: ۱/۲۹-۱۲۹۔

[۱۹] أبو داؤد مع العون: ۲/۳۶۰، حدیث: ۶۵۹ و منتقی الأخبار: ۱/۲۷۷-۱۲۷۔

کے بارے میں اتنی احادیث صحیحین و سنن کی گزری ہیں کہ اگر یہ نہ بھی ہوتیں تو وہ چیز بلاشبہ ثابت ہے۔

رہا معاملہ پوسٹین یا رنگے ہوئے چڑے یا کھال پر نماز کا تو وہ اسی حدیث میں مذکور ہے۔ اور یہ حدیث ایسی سند سے مروی ہے جس پر محدثین کرام نے کلام کیا ہے۔ مثلاً یہ کہ اس کی سند میں ایک راوی ابو عون محمد بن عبید اللہ بن سعید ثقفی ہیں، جنہوں نے اس روایت کو اپنے والد عبید اللہ سے لیا ہے۔ اور وہ خود ثقہ ہیں جن سے امام بخاری و مسلم نے حجت لی ہے۔ البتہ ان کے والد عبید اللہ سے ان کے بیٹے ابو عون کے سوا کسی نے روایت نہیں بیان کی، لہذا ابو حاتم نے اسے مجہول قرار دیا ہے۔ جیسا کہ ابوداؤد کے شارح علامہ شمس الحق عظیم آبادی ڈیانوی نے عون المعبود میں تلخیص السنن کے حوالہ سے امام منذری سے نقل کیا ہے۔ [۲۰]

صاحب نیل الاوطار نے حافظ عراقی سے نقل کیا ہے کہ اس کی سند میں انقطاع پایا جاتا ہے۔ اور ابن حبان نے عبید اللہ کو ثقہ تابعین میں شمار کیا ہے اور کہا ہے کہ وہ انقطاع والی روایات بیان کیا کرتے تھے۔ [۲۱]

اس سے معلوم ہوا کہ یہ حدیث ضعیف اور ناقابل استدلال ہے۔ عہد حاضر کے معروف محدث علامہ ناصر الدین البانی نے امام سیوطی کی کتاب ”الجامع الصغیر“ کی تحقیق کر کے اسے صحیح اور ضعیف دو حصوں میں تقسیم کر دیا ہے۔ اس کتاب میں موصوف نے اس حدیث کو ضعیف الجامع میں وارد کیا ہے۔ [۲۲]

ایسے ہی انہوں نے سنن اربعہ پر بھی کام کیا ہے۔ اور ان چاروں کتب حدیث کو بھی صحیح و ضعیف دو الگ الگ حصوں میں تقسیم کر دیا ہے۔ اور صحیح سنن اربعہ کو بھی خلیجی ممالک کی وزارت

[۲۰] عون المعبود شرح ابوداؤد، علامہ شمس الحق عظیم آبادی: ۲/۳۶۰۔

[۲۱] نیل الأوطار: ۱۲۷/۲/۱۔

[۲۲] ضعیف الجامع، جلد دوم، جزء چہارم، ص: ۲۲۳، طبع مکتب الاسلامی، بیروت۔

تربیت و تعلیم کی مرکزی کمیٹی کے دفتر واقع سعودی عرب ریاض کی طرف سے شائع کر دیا گیا ہے۔ اور شیخ موصوف نے صحیح سنن ابی داؤد سے زیر بحث حدیث کو نکال دیا ہے۔ [۲۳]

غرض اس حدیث کے ضعیف ہونے کی وجہ سے پوستانین پر نماز ثابت نہیں ہوتی۔ لہذا اسے ترک کرنے میں زیادہ احتیاط ہے۔ ویسے بھی آج کل جو پوستانین دستیاب ہے وہ بہت مہنگی قسم کی ہوتی ہے، لہذا اس پر نماز ادا کرنا شاید کبر و نخوت کا سبب بھی بنتا ہے۔ اس لئے اس کا استعمال ترک کرنا ہی اولیٰ ہے۔

### (۳) بچھونے پر نماز:

وہ اشیاء جنہیں جانماز بنا کر ان پر نماز پڑھنا جائز ہے، انہی میں سے ایک وہ جگہ اور چادر بھی ہے جسے بستریا بچھونے کے طور پر استعمال کیا جاتا ہو، جس پر لیٹا، بیٹھا اور سویا جاتا ہو۔ اور اس میں بھی کوئی فرق نہیں کہ اس بستر پر مرد سوتا ہے یا عورت، یا وہ میاں بیوی کا بستر ہو۔ البتہ اس سلسلہ میں جو بنیادی باتیں پیش نظر رہنی چاہئیں وہ یہ کہ ایک تو وہ جگہ یا چادر پاک صاف ہونی چاہئے۔ کیونکہ یہ تو جانماز کے لئے اگر شرط نہیں تو کم از کم واجب ضرور ہے۔ جیسا کہ کچھ تفصیل ذکر کی جا چکی ہے۔ [۲۴]

دوسری بات جس کے کہنے کی بھی کوئی خاص ضرورت نہیں کیونکہ وہ بڑی عام فہم ہے۔ اور اسے تو ہر شخص جانتا ہی ہے کہ یہاں بستر سے مراد سونے کی جگہ یا چادر وغیرہ ہے۔ جسے عربی میں اور کتب حدیث میں ”فراش“ یعنی بچھونے کے لفظ سے بیان کیا گیا ہے۔ اور اس ”فراش“ سے آج کل کے بیڈ مراد نہ لئے جائیں۔ بلکہ عام بچھونا مراد لیا جائے تو اسی میں احتیاط ہے۔ اور یہی اولیٰ بھی ہے۔

اس وضاحت کی روشنی میں آئیے وہ احادیث آپ کے سامنے پیش کریں، جن میں بستریا

[۲۳] صحیح سنن ابی داؤد، جلد اول، ص: ۱۲۹۔

[۲۴] الروضة النديه و نیل الأوطار۔

بچھونے پر نبی اکرم ﷺ کے نماز ادا کرنے کا ذکر آیا ہے۔ چنانچہ صحیح بخاری ”باب الصلوٰۃ علی الفراش“ کے تحت امام صاحب رحمہ اللہ نے متعدد احادیث وارد کی ہیں۔ جبکہ اس مسئلہ کو ثابت کرنے کیلئے دو آثار صحابہ بھی تعلقاً ذکر کئے ہیں، ان میں سے ایک میں ہے:

«وَصَلَّى اَنْسٌ عَلٰى فِرَاشِهِ»۔ [۲۵]

”اور انس نے اپنے بچھونے یا بستر پر نماز پڑھی۔“

حضرت انس رضی اللہ عنہ کے اس اثر کو امام ابن ابی شیبہ نے اپنی مصنف میں، سعید بن منصور نے اپنی مسند میں موصولاً بھی روایت کیا ہے۔ اور اس قضیہ کو تقویت پہنچانے کے لئے امام صاحب نے ایک دوسرا اثر بھی ذکر کیا ہے، جو اگرچہ بظاہر موقوفاً ہے۔ لیکن اس کا حکم مرفوع حدیث کا ہے۔ چنانچہ اس اثر میں حضرت انس رضی اللہ عنہ فرماتے ہیں:

«كُنَّا نَصَلِّي مَعَ النَّبِيِّ ﷺ فَيَسْجُدُ أَحَدُنَا عَلٰى تَوْبِهِ»۔ [۲۶]

”ہم نبی اکرم ﷺ کے ساتھ نماز پڑھا کرتے تھے، اور ہم میں سے کوئی اپنے کپڑے پر سجدہ کرتا۔“

یہ اثر اگلے ہی باب میں امام صاحب نے موصولاً بھی بیان کیا ہے جو کہ صحیح بخاری کے علاوہ صحیح مسلم اور دیگر کتب حدیث میں بھی مروی ہے، اس میں ہے:

«كُنَّا نَصَلِّي مَعَ النَّبِيِّ ﷺ، فَيَضَعُ أَحَدُنَا ظَرْفَ التَّوْبِ مِنْ شِدَّةِ الْحَرِّ فِي مَكَانِ السُّجُودِ»۔ [۲۷]

”ہم نبی اکرم ﷺ کی معیت میں نماز پڑھا کرتے تھے تو گرمی کی شدت کی وجہ سے ہم میں سے کوئی اپنے کپڑے کا کوئی حصہ اپنے سجدہ کی جگہ پر رکھتا تھا۔“

[۲۵] بخاری مع الفتح: ۱/۲۹۱۔

[۲۶] حوالہ بالا۔

[۲۷] بخاری مع الفتح: ۱/۳۹۲۔

صحیح بخاری میں تعلیقاً اور مصنف عبد الرزاق و ابن ابی شیبہ میں موصولاً حضرت حسن بصریؒ سے مروی ہے:

(أَنَّ أَصْحَابَ رَسُولِ اللَّهِ ﷺ كَانُوا يَسْجُدُونَ أَيْدِيَهُمْ فِي ثِيَابِهِمْ، وَيَسْجُدُ الرَّجُلُ مِنْهُمْ عَلَى قَلْنُسُوْتِهِ وَ عِمَامَتِهِ). [۲۸]

ان احادیث و آثار سے یہ تو واضح ہو جاتا ہے کہ صحابہ کرام رضی اللہ عنہم کپڑے پر سجدہ کر لیا کرتے تھے۔ بستر پر نماز پڑھنا بھی اسی قبیل سے ہے۔ اور صحابی رسول ﷺ حضرت انس رضی اللہ عنہ کے اثر میں یہ ثابت ہے کہ انہوں نے بستر پر نماز پڑھی، اور ان کے اس فعل کے صحیح ہونے کی تائید خود نبی اکرم ﷺ کے عمل مبارک سے بھی ہوتی ہے۔ چنانچہ صحیح بخاری کے متعدد مقامات پر ایک حدیث حضرت عائشہ رضی اللہ عنہا سے مروی ہے۔ جس سے ہر جگہ ایک نیا ہی مسئلہ ثابت کیا گیا ہے۔ ایک جگہ اس سے بستریا پچھونے پر نماز کا جواز بھی اخذ کیا گیا ہے۔ چنانچہ اس میں وہ بیان کرتی ہیں:

«كُنْتُ أَنَامُ بَيْنَ يَدَيِ رَسُولِ اللَّهِ ﷺ، وَرِجْلَايَ فِي قِبْلَتِهِ، فَإِذَا سَجَدَ غَمَزَنِي، فَاقْبَضْتُ رِجْلِي، وَإِذَا قَامَ بَسَطْتُهَا».

”میں نبی اکرم ﷺ کے سامنے سوئی ہوئی ہوتی اور میرے پاؤں آپ ﷺ کی جائے سجدہ پر ہوتے۔ جب آپ ﷺ سجدہ کرنے لگتے تو میرے پاؤں کو ہاتھ لگاتے اور میں اپنے پاؤں سمیٹ لیتی۔ اور جب آپ ﷺ کھڑے ہو جاتے تو میں پھر پاؤں پھیلا لیتی۔“

آگے اسی حدیث میں یہ وضاحت بھی حضرت عائشہ رضی اللہ عنہا کے الفاظ میں ہی موجود ہے کہ ان دنوں کی بات ہے جب ابھی گھروں میں چراغ نہیں ہو کرتے تھے۔ [۲۹]

[۲۸] بخاری مع الفتح: ۱/۴۹۲، ۴۹۳۔

[۲۹] بخاری مع الفتح: ۱/۴۹۱۔



ایک دوسری جگہ اور بھی واضح انداز سے مروی ہے:

«أَنَّ رَسُولَ اللَّهِ ﷺ كَانَ يُصَلِّي وَهِيَ بَيْنَهُ وَبَيْنَ الْقِبْلَةِ عَلَى فِرَاشٍ  
أَهْلِيهِ اِعْتَرَاضَ الْجَنَازَةِ» [۳۰]

”نبی اکرم ﷺ نماز پڑھتے جب کہ وہ آپ ﷺ اور قبلہ کے مابین اس طرح لیٹی ہوتی تھیں جس طرح سامنے جنازہ رکھا ہوتا ہے۔“

«أَنَّ النَّبِيَّ ﷺ كَانَ يُصَلِّي وَعَايِشَةُ مُعْتَرِضَةً بَيْنَهُ وَبَيْنَ الْقِبْلَةِ عَلَى  
الْفِرَاشِ الَّذِي يَنَامَانِ عَلَيْهِ» [۳۱]

”نبی اکرم ﷺ نماز پڑھتے جب کہ حضرت عائشہ رضی اللہ عنہا آپ ﷺ کے سامنے قبلہ کی طرف اس بستر پر لیٹی ہوتیں جس پر آپ دونوں سویا کرتے تھے۔“

ان سب احادیث سے واضح ہو گیا کہ بستر کی جگہ اور پچھونے کی چادر کے اوپر نماز پڑھی جاسکتی ہے۔ صرف اس کا پاک ہونا ضروری ہے۔

اس تفصیل سے یہ بھی معلوم ہو گیا کہ ابوداؤد، ترمذی، نسائی اور دیگر کتب حدیث میں حضرت عائشہ رضی اللہ عنہا سے جو حدیث مروی ہے، جس میں وہ بیان کرتی ہیں:

«كَانَ النَّبِيُّ ﷺ لَا يُصَلِّي فِي شِعْرِنَا أَوْ لِحْفِنَا» [۳۲]

”نبی اکرم ﷺ ہماری باندھنے کی چادر یا سوتے وقت اوپر لپٹنے کے کپڑے یعنی پچھونے پر نماز نہیں پڑھا کرتے تھے۔“

امام بخاری نے اس بات کی طرف اشارہ یوں کیا ہے کہ یہ روایت ان کے نزدیک ثابت نہیں یا پھر مذکورہ صحیح احادیث کے خلاف ہونے کی وجہ سے شاذ اور ناقابل قبول ہے۔

[۳۰] بخاری: ۱/۲۹۲۔

[۳۱] بخاری ایضاً۔

[۳۲] سنن أبي داؤد، حدیث: ۲۴۵ - فتح الباری شرح صحیح بخاری، حافظ ابن حجر عسقلانی: ۱/۲۹۱۔

امام ابوداؤد نے اس روایت کے آخر میں اس حدیث کی علت بھی بیان کی ہے۔ اور وہ علت یہ ہے کہ اس کے ایک راوی عبید اللہ کہتے کہ ”فی شعرنا أو فی لحننا“ میں جو شک پایا جاتا ہے وہ میرے والد کی طرف سے ہے۔ [۳۳]

تو گویا انہوں نے شک کے ساتھ یہ روایت بیان کی کہ حضرت عائشہ رضی اللہ عنہا نے ”شعرنا“ یعنی باندھنے کی چادر کہا یا ”لحننا“ یعنی اوڑھنے بچھونے کی چادر کہا۔ ایسے ہی دوسرے مقام پر ایک راوی کو مجہول قرار دیا ہے۔ [۳۴]

غرض اس روایت کو شاذ قرار دیتے ہوئے امام بخاری رحمہ اللہ نے ثابت کیا ہے کہ بستریا بچھونے پر نماز جائز ہے۔ اور حضرت عائشہ رضی اللہ عنہا کی دوسری حدیث زیادہ سے زیادہ احتیاط پر محمول کی جاسکتی ہے۔

## (۴) بحری جہاز کشتی میں نماز:

جن اشیاء پر نماز پڑھنا جائز ہے ان میں سے ہی ایک جہاز یا کشتی بھی ہے۔ اور اگر خطرہ نہ ہو تو جہاز اور کشتی میں، خصوصاً جہاز میں کھڑے ہو کر نماز ادا کرنی چاہئے۔ اور اگر کھڑے ہو کر نماز پڑھنے میں کشتی سے گرنے کا خدشہ ہو تو پھر اس میں قدرت کے باوجود بیٹھ کر نماز پڑھنا بھی جائز ہے۔ چنانچہ مستدرک حاکم، سنن دارقطنی اور مسند بزار میں حضرت عبداللہ بن عمر رضی اللہ عنہما سے مروی ہے:

«سُئِلَ النَّبِيُّ ﷺ كَيْفَ أَصَلَّ فِي السَّفِينَةِ؟ فَقَالَ: «صَلِّ فِيهَا قَائِمًا إِلَّا أَنْ تَخَافَ الْعَرْمَةَ»» [۳۵]

[۳۳] أبوداؤد: ۱۴۴/۱/۱ - فتح الباري: ۴۹۱/۱-

[۳۴] بحوالہ نیل الأوطار: ۱۲۵/۲/۱-

[۳۵] صحيح الجامع: ۲۴۴/۳/۲ - منتقى الأخبار: ۱۳۲/۲/۱ - صفة صلوة النبي للألباني، ص: ۳۷، طبع المكتب الاسلامي-

”نبی اکرم ﷺ سے پوچھا گیا کہ بحری جہاز میں کس طرح نماز پڑھوں؟ تو نبی اکرم ﷺ نے فرمایا: جہاز و کشتی میں کھڑے ہو کر نماز پڑھو سوائے اس کے کہ تمہیں (کشتی سے گر کر) پانی میں غرق ہو جانے کا خطرہ ہو (ایسے میں بیٹھ کر پڑھ لو)۔“

اس مرفوع حدیث کے علاوہ امام بخاری رحمہ اللہ نے اپنی صحیح کے ایک ترجمہ الباب میں تین آثار صحابہ و تابعین بھی ذکر کئے ہیں۔ جن سے اس مسئلہ کا پتہ چلتا ہے۔ چنانچہ صحیح بخاری میں تعلقاً اور مصنف ابن ابی شیبہ میں موصولاً، حضرت انس رضی اللہ عنہ کے آزاد کردہ غلام عبد اللہ بن ابی عتبہ کے طریق سے مروی ہے، جس میں وہ کہتے ہیں:

(سَافَرْتُ مَعَ أَبِي الدَّرْدَاءِ وَ أَبِي سَعِيدِ الخُدْرِيِّ وَ جَابِرِ ابْنِ عَبْدِ اللَّهِ وَأُنَاسٍ قَدْ سَمَّاهُمْ)

”میں نے حضرت ابوالدرداء، ابوسعید خدری، حضرت جابر بن عبد اللہ اور بعض دوسرے صحابہ رضی اللہ عنہم کے ساتھ سفر کیا ہے، جن دیگر کے بھی انہوں نے نام لئے۔“

آگے وہ فرماتے ہیں:

(وَكَانَ إِمَامَنَا يُصَلِّي بِنَا فِي السَّفِينَةِ قَائِمًا وَنُصَلِّي خَلْفَهُ قِيَامًا). [۳۶]

”ہمارا پیش امام ہمیں (کشتی یا بحری) جہاز میں کھڑے ہو کر نماز پڑھاتا اور ہم اس کی اقتداء میں کھڑے ہو کر ہی نماز ادا کرتے تھے۔“

حضرت حسن بصری رحمہ اللہ کا قول امام بخاری رحمہ اللہ نے نقل کیا ہے۔ جس میں وہ فرماتے

ہیں:

قَائِمًا مَا لَمْ تَشُقَّ عَلَىٰ أَصْحَابِكَ تَدْوُرُ مَعَهَا وَإِلَّا فَفَاعِدًا). [۳۷]

”اگر تمہارے ساتھیوں کیلئے مشقت کا باعث نہ ہو تو کھڑے ہو کر نماز پڑھو ورنہ بیٹھ کر پڑھ لو۔“

تو گویا اصل یہی ہے کہ کشتی، لانچ (سٹیمر، موٹر بوٹ) اور خصوصاً جہاز میں بھی کھڑے ہو کر نماز ادا کی جائے۔ اور اگر کشتی میں کھڑے ہو کر نماز پڑھنے میں سر چکرانے اور گر کر غرق ہو جانے کا خطرہ ہو تو پھر بیٹھ کر بھی پڑھی جاسکتی ہے۔ اور صاحب نیل الاوطار نے بحری جہاز میں نماز کے صحیح ہونے پر اجماع امت ذکر کیا ہے۔ [۳۸]

الفتاویٰ ہندیہ (۷:۱) المعروف فتاویٰ عالمگیری میں فقہاء احناف نے کشتی میں نماز کے بارے میں جو احکام درج کئے ہیں، ان سے استفادہ کرتے ہوئے جدید فقہی مسائل کے مؤلف نے لکھا ہے:

”اگر جہاز میں کھڑے ہو کر نماز ادا کی جاسکتی ہے تو صاحبین (یعنی امام ابو حنیفہ رحمہ اللہ کے دونوں شاگردوں امام ابو یوسف و امام محمد رحمہما اللہ) کے مسلک کے مطابق بیٹھ کر نماز ادا کرنا درست نہ ہوگی۔ امام ابو حنیفہ رحمہ اللہ نے گو کہ کشتی میں بہ کراہت اس کی اجازت دی ہے مگر پانی کے جہاز میں چونکہ عذر اور اضطراب کشتی سے کم ہوتا ہے، اس لئے کم از کم جہاز میں فتویٰ صاحبین ہی کی رائے پر ہونا چاہئے کہ کھڑے ہو کر نماز ادا کرنی ضروری ہے۔“ [۳۹]

طوفان وغیرہ کی وجہ سے کھڑے ہو کر نماز کی ادائیگی ممکن نہ ہو تو بالاتفاق بیٹھ کر پڑھ سکتے ہیں۔ اور سرگردانی (چکر آنے) کے باعث کھڑا ہونا دشوار ہو تو بھی بیٹھ کر ہی نماز ادا کی جائے گی۔ [۴۰]

[۳۷] بخاری و فتح الباری: ۱/۲۸۸، ۲۸۹۔

[۳۸] ذیل الأوطار: ۱/۲/۱۳۳۔

[۳۹] جدید فقہی مسائل، مولانا خالد سیف اللہ، ص: ۴۵، طبع مجلس التحقیقات، حیدرآباد، انڈیا۔

[۴۰] جدید فقہی مسائل، مولانا خالد سیف اللہ، ص: ۴۵، طبع مجلس التحقیقات، حیدرآباد، انڈیا۔

## (۵) ہوائی جہاز میں نماز:

یہاں یہ بات ذکر کرتے جائیں کہ بحری جہاز کی طرح ہی ہوائی جہاز میں بھی نماز ادا کی جاسکتی ہے۔ غالباً اس لئے شریعت نے نہ صرف خانہ کعبہ، بلکہ اس کے مقابل آنے والی (اوپر کی) پوری فضا کو قبلہ کا درجہ دیا ہے تاکہ اونچی سے اونچی اور بلند سے بلند جگہ پر بھی نماز ادا کی جاسکے، جیسا کہ المغنی لابن قدامہ (۲: ۶۷۴ محقق) سے پتہ چلتا ہے۔ اور شیخ عبدالرحمن جزیری مصری نے الفقہ علی المذہب الاربعہ (۱: ۲۰۶) میں ہوائی جہاز (اور سیٹھم و ریل گاڑی) کو کشتی پر قیاس کرتے ہوئے اس میں نماز کو درست قرار دیا ہے۔ چنانچہ وہ لکھتے ہیں:

(وَمِثْلُ السَّفِينَةِ الْفُطْرُ الْبَحَارِيَّةُ وَالطَّائِرَاتُ الْجَوِّيَّةُ وَنَحْوَهَا).

کہ ”بحری جہاز کی طرح ہی سیٹھم و ریل گاڑی اور ہوائی جہاز وغیرہ بھی ہیں۔“

ہوائی جہاز میں اشارے سے نماز کے بارے میں سماحۃ الشیخ بن باز سے ایک سوال کیا گیا تو اس پر ان کا فتویٰ صادر ہوا۔ اس میں وہ لکھتے ہیں:

”مسلمان پر واجب ہے کہ جب ہوائی جہاز یا صحرا و بیابان میں نماز پڑھے تو ماہرین (جہاز کے عملہ وغیرہ) سے قبلہ کی جہت معلوم کر لے۔ یا پھر قبلہ کی علامات سے پتہ چلائے تاکہ وہ علی وجہ البصیرت قبلہ رو ہو کر نماز پڑھے۔ اور اگر وہ ایسا نہ کر سکے تو قبلہ جہت کی تلاش و جستجو کر کے جدھر بھی توقع ہو منہ کر کے نماز پڑھ لے۔ اس کی نماز ہو جائے گی۔ چاہے بعد میں یہ پتہ ہی کیوں نہ چلے کہ اس نے غلط سمت منہ کر کے نماز پڑھی تھی۔ کیونکہ اس نے تو اپنی طرف سے کوشش کی اور حسب استطاعت اللہ کا تقویٰ اختیار کیا (اور فَاتَّقُوا اللَّهَ مَا سَتَّطَعْتُمْ پر عمل پیرا ہوا)۔ اور جہاز یا صحرا میں قبلہ کی تلاش میں کوشش کئے بغیر اپنی مرضی سے ہی کسی طرف منہ کر کے نماز پڑھ لینا جائز نہیں ہے۔ اور کسی نے ایسا کیا تو اس کے لئے

ضروری ہے کہ وہ نماز کو دہرائے۔ کیونکہ (پہلی نماز کے وقت) اس نے نہ حسب استطاعت تقویٰ اختیار کیا اور نہ ہی کوشش کی۔“

رہا سائل کا ہوائی جہاز میں بیٹھ کر نماز پڑھنا تو اس میں کوئی حرج نہیں جب کہ کھڑے ہو کر نماز پڑھنے کی گنجائش نہ ہو، جیسا کہ بحری جہاز اور کشتی میں کھڑے نہ ہو سکنے کی شکل میں نماز کا معاملہ ہے۔ اور اس کی دلیل سورہ تغابن کی آیت ۱۶ میں وارد ارشادِ الہی ہے:

﴿فَاتَّقُوا اللَّهَ مَا اسْتَطَعْتُمْ﴾

”حسب استطاعت اللہ کا تقویٰ اختیار کرو۔“

اگر کوئی نماز کو مؤخر کر کے ادا کر لے جب کہ وقت میں وسعت ہو تو اس میں بھی کوئی حرج نہیں اور یہ سب فرض نماز کے سلسلہ میں ہے۔

اور اگر نفل نماز ہو تو اس کے لئے ہوائی جہاز، گاڑی (کار وغیرہ) یا سواری کے جانور پر نماز پڑھتے وقت قبلہ رو ہونا واجب نہیں ہے۔ کیونکہ نبی اکرم ﷺ سے ثابت ہے کہ آپ ﷺ اپنی اونٹنی پر جدھر بھی وہ جا رہی ہوتی تھی نفل نماز پڑھ لیتے تھے۔

لیکن مستحب یہ ہے کہ تکبیر تحریمہ کے وقت ایک مرتبہ قبلہ رو ہو جائے پھر سواری جدھر بھی جائے جاتی رہے، اور وہ نماز پڑھتا رہے۔ (دوران نماز نمازی کو ادھر ادھر پلٹنے کی بھی ضرورت نہیں) اور اس طرح نماز پڑھنا حضرت انس رضی اللہ عنہ سے مروی حدیث کی رو سے ثابت ہے۔<sup>[۴۱]</sup> واللہ ولی التوفیق

نیز اس سلسلہ میں (طیارہ یا ہوائی جہاز میں نماز کے بارے میں) ہی سعودی دارالافتاء کی ”اللجنة الدائمة للفتاوى (دائمى فتوى کمیٹی)“ کی طرف سے بھی ایک فتویٰ صادر ہوا ہے، جس کا مفہوم بھی یہی ہے جو ہم ذکر کر آئے ہیں۔<sup>[۴۲]</sup>

[۴۱] الفتاوى السماحة الشيخ ابن باز: ۱/۳۸، ۳۹ - سلسلة كتاب الدعوة، الرياض، طبع دوم ۱۴۰۸ھ۔

[۴۲] فتاوى إسلامية: ۱/۳۸۵، طبع دار القلم، بیروت۔

## (۶) ریل گاڑی اور بس میں نماز:

جب کہ ہوئی جہاز اور سٹیمر و ریل گاڑی کی طرح ہی ریل گاڑی اور بس کا معاملہ بھی ہے۔ ان پر بھی نماز جائز ہے۔ [۴۳]

اگرچہ بس میں جگہ کی قلت ہوتی ہے، لیکن بسیں بھی اپنی وضع کے لحاظ سے اس نوعیت کی ہوتی ہیں کہ ان میں بھی نماز ادا کی جاسکتی ہے۔ جیسی جیسی جگہ اور موقع ملے اس کے مطابق ہی حسبِ ضرورت عمل کر لیا جائے۔ کھڑے ہو کر یا بیٹھ کر ایک مرتبہ قبلہ رو ہو کر نماز شروع کر لیں۔ اور ازدہام وغیرہ کی وجہ سے پھر مڑنا ممکن نہ ہو، نہ ہی بس یا گاڑی سے باہر نکل کر نماز کی ادائیگی کا موقع ہو تو ایک ہی جگہ اسی حالتِ اولیٰ میں ہی نماز پڑھ سکتے ہیں۔ ایسے میں گاڑی کے مڑنے کے ساتھ نماز کو رخ بدلنے کی بھی ضرورت نہیں۔ حتیٰ کہ ہمارے بعض فقہاء جو بس یا ٹرین وغیرہ کے رخ بدلنے کا مطالبہ بھی کرتے ہیں، ان کے متاخرین علماء ازدہام وغیرہ کی صورت میں ایک جگہ نماز مکمل کر لینے کی اجازت بھی دیتے ہیں۔ مثلاً فتاویٰ دارالعلوم دیوبند (۱۱۶:۲) میں مولانا مفتی عزیز الرحمن رحمہ اللہ لکھتے ہیں:

(اگر فی الحقیقت ہجوم اس قدر باشد کہ حرکتِ رکوع و سجدہ ممکن نیست و نیز بر صلوة

از خارج ریل قادر نیست، بلا استقبال و بلا قیام ادا کنند)۔ [۴۴]

”اگر واقعی ہجوم و ازدہام اس قدر ہو کہ رکوع و سجدہ کے لئے ادھر ادھر حرکت ممکن نہ ہو، اور نہ ہی ریل سے باہر نکل کر نماز پڑھ سکتا ہو تو بلا استقبال قبلہ اور بلا قیام (بیٹھے بیٹھے) ہی نماز ادا کر سکتا ہے۔“

## (۷) چھت اور لکڑی (تخت پوش) پر نماز:

بلا واسطہ زمین پر پیشانی تو اس وقت بھی نہیں لگتی جب کہ لکڑی سے تیار کئے گئے جانماز پر نماز

[۴۳] بحوالہ جدید فقہی مسائل، ص: ۴۳۔

[۴۴] المغنی لابن قدامہ جدید: ۲/۴۸۰۔

ادا کی جائے۔ جسے جانماز کے بقدر بنا کر چارپائے لگائے اور زمین سے تھوڑا سا اونچا کیا جاتا ہے۔ اور اسے ہی بعض لوگ تخت پوش کہتے ہیں۔ اگرچہ لغوی اعتبار سے یہ لفظ صحیح نہیں بیٹھتا۔ کیونکہ تخت پوش تو دراصل وہ کپڑا ہوتا ہے جو تخت کو ڈھانپنے کے لئے بنایا گیا ہوتا ہے۔ ہر لغت میں غلط العام فصیح والا قاعدہ کام دے جاتا ہے کہ جو غلط ترکیب یا لفظ زبانِ زدِ خاص و عام ہو جائے، اس کا اس معروف حساب سے استعمال ہو جاتا ہے۔ اور کچھ یہی صورت ”تخت پوش“ میں بھی کار فرما ہے۔

ایسے ہی کسی مکان یا مسجد کی چھت پر نماز پڑھنا بھی جائز ہے۔ چنانچہ صحیح بخاری و مسلم، سنن ابی داؤد، مؤطا امام مالک اور مسند احمد میں حضرت انس بن مالک رضی اللہ عنہ بیان کرتے ہیں:

«أَنَّ رَسُولَ اللَّهِ ﷺ سَقَطَ عَنْ فَرَسِهِ، فَجَحِشَتْ سَاقُهُ أَوْ كَتِفُهُ  
وَأَلَى مِنْ نِسَابِهِ شَهْرًا، فَجَلَسَ فِي مَشْرَبَةٍ لَهُ دَرَجَتَهَا مِنْ جُدُوعٍ،  
فَأَتَاهُ أَصْحَابُهُ يَعُودُونَ، فَصَلَّى بِهِمْ جَالِسًا وَهُمْ قِيَامٌ، فَلَمَّا سَلَّمَ،  
قَالَ: «إِنَّمَا جُعِلَ الْإِمَامُ لِيُؤْتَمَّ بِهِ، فَإِذَا كَبَّرَ فَكَبِّرُوا، وَإِذَا رَكَعَ  
فَارْكَعُوا، وَإِذَا سَجَدَ فَاسْجُدُوا، وَإِنْ صَلَّى قَائِمًا فَصَلُّوا قِيَامًا، وَإِنْ  
صَلَّى جَالِسًا فَصَلُّوا جُلُوسًا»۔ [۳۵]

”نبی اکرم صلی اللہ علیہ وسلم اپنے گھوڑے سے گر گئے اور اس گرنے سے آپ صلی اللہ علیہ وسلم کی پینڈلی یا آپ صلی اللہ علیہ وسلم کا کندھا زخمی ہو گیا اور آپ صلی اللہ علیہ وسلم نے ایک مہینہ تک اپنی بیویوں کے پاس جانے کی قسم کھالی۔ آپ صلی اللہ علیہ وسلم نے یہ عرصہ اپنے اس بالا خانے میں گزارا جس کی سیڑھی کھجور کے تنوں کی تھی۔ آپ صلی اللہ علیہ وسلم کی عیادت کے لئے آپ صلی اللہ علیہ وسلم کے صحابہ آئے تو آپ صلی اللہ علیہ وسلم نے انہیں بیٹھے بیٹھے نماز پڑھائی جب کہ وہ سب کھڑے تھے۔ جب آپ صلی اللہ علیہ وسلم نے سلام پھیر کر نماز مکمل کر لی تو فرمایا: امام اس

[۳۵] بخاری: ۱/۲۸۷ - مسلم مع نووی: ۲/۳۰۱، ۱۳۱ - صحیح ابی داؤد، حدیث: ۵۶۱ - صحیح الجامع:



لئے بنایا جاتا ہے کہ اس کی اقتداء کی جائے، لہذا جب وہ تکبیر کہے تو تم بھی تکبیر کہو، اور جب وہ کھڑا ہو کر نماز پڑھے تو تم بھی کھڑے ہو کر نماز پڑھو، اور جب وہ بیٹھ کر نماز پڑھے تو تم سب بھی بیٹھ کر نماز پڑھو۔“

اس حدیث کو امام بخاری رحمہ اللہ اپنی صحیح میں گیارہ مقامات پر لائے ہیں۔ اور اسی سے ہر مرتبہ نئے سے نیا مسئلہ ہی اخذ کیا ہے۔ ”باب الصلوٰۃ فی السطوح والمنبر والخبشب“ کے تحت لا کر اس حدیث سے چھت اور لکڑی پر نماز کے صحیح ہونے پر استدلال کیا ہے۔ کیونکہ آپ ﷺ کا بالا خانہ ابن بطال کے بقول لکڑی کا بنا ہوا تھا۔ جیسا کہ کھجور کے تنوں کی سیڑھی سے بھی اندازہ یہی ہوتا ہے۔ اور اگر مانا جائے کہ سیڑھی کے کھجور کا بنا ہونے سے یہ تو لازم نہیں آتا کہ سارا بالا خانہ ہی لکڑی کا ہو، تو پھر کم از کم اس حدیث میں چھت پر نماز کے جواز کی دلیل تو صریحاً موجود ہے۔ اور بخاری شریف کے مذکورہ باب میں تعلقاً، اور مصنف ابن ابی شیبہ میں موصولاً حضرت ابو ہریرہ رضی اللہ عنہ کا اثر مروی ہے:

«صَلَّى أَبُو هُرَيْرَةَ عَلَى سَقْفِ الْمَسْجِدِ بِصَلَاةِ الْإِمَامِ»۔<sup>[۳۶]</sup>

”حضرت ابو ہریرہ نے مسجد کی چھت پر باجماعت نماز ادا کی۔“

مصنف ابن ابی شیبہ کی سند میں ایک راوی صالح مولیٰ تو امۃ ہے جس میں کچھ ضعف پایا جاتا ہے۔ لیکن سنن سعید بن منصور میں یہی اثر ایک دوسرے طریق سے بھی حضرت ابو ہریرہ رضی اللہ عنہ سے مروی ہے جس سے اس اثر کو قوت حاصل ہو جاتی ہے۔<sup>[۳۷]</sup>

اگر نبی اکرم ﷺ کے بالا خانے کو لکڑی سے تیار شدہ مان لیا جائے تو لکڑی کے تختے پر نماز کا جواز واضح ہے۔ اور اگر اس بالا خانے کو لکڑی کا نہ بھی مانا جائے تو بعض دیگر احادیث میں لکڑی پر نبی اکرم ﷺ کے نماز ادا فرمانے کا ذکر ملتا ہے۔ چنانچہ نبی اکرم ﷺ کا صحابہ کرام رضی اللہ عنہم کو نماز

[۳۶] فتح الباری: ۱/۳۸۶۔

[۳۷] فتح الباری: ۱/۳۸۶۔

کا طریقہ سکھانے کے لئے اپنے منبر پر کھڑے ہو کر نماز پڑھانا صحیح بخاری اور دیگر کتب کی معروف حدیث میں وارد ہوا ہے کہ حضرت سہل بن سعد رضی اللہ عنہ سے لوگوں نے پوچھا:

«مِنْ أَيِّ شَيْءٍ الْمِنْبَرُ؟»

”منبر رسول صلی اللہ علیہ وسلم کس چیز سے بنایا گیا تھا؟“

تو انہوں نے فرمایا:

«مَا بَقِيَ بِالنَّاسِ أَعْلَمُ مِنِّي، هُوَ مِنْ أَثْلِ الْعَابَةِ، عَمِلَهُ فُلَانٌ مَوْلَى  
فُلَانَةَ لِرَسُولِ اللَّهِ ﷺ»

”لوگوں میں اس بات کو جاننے والا اب مجھ سے بڑھ کر کوئی نہیں رہا، وہ ایک جنگلی درخت کی لکڑی سے تیار کیا گیا تھا۔ اسے فلاں عورت کے آزاد کردہ فلاں غلام نے بنایا تھا۔“

منبر بنانے والے شخص کے نام میں اختلاف ہے۔ البتہ شارح بخاری نے مختلف روایات کی بناء پر سب سے صحیح تر نام میمون رضی اللہ عنہ ذکر کیا ہے۔ جو کہ حضرت سعد بن عبادہ رضی اللہ عنہ یا ان کی اہلیہ حضرت فکیہہ رضی اللہ عنہا کے آزاد کردہ غلام تھے۔ [۳۸]

بہر حال اس حدیث میں ہے:

«وَقَامَ عَلَيْهِ رَسُولُ اللَّهِ ﷺ حِينَ عَمِلَ وَوُضِعَ، فَاسْتَقْبَلَ الْقِبْلَةَ،  
كَبَّرَ وَقَامَ النَّاسُ خَلْفَهُ»

”جب یہ منبر تیار کر کے مسجد میں لا کر رکھ دیا گیا تو آپ صلی اللہ علیہ وسلم اس کے اوپر کھڑے ہو گئے، اور قبلہ رو ہو کر تکبیر تحریمہ کہی اور لوگ آپ صلی اللہ علیہ وسلم کے پیچھے کھڑے ہو گئے۔“

آگے حضرت سہل رَضِيَ اللهُ عَنْهُ فرماتے ہیں کہ پھر آپ صَلَّى اللهُ عَلَيْهِ وَسَلَّمَ نے قرأت کی، پھر رکوع کیا اور آپ صَلَّى اللهُ عَلَيْهِ وَسَلَّمَ کے پچھے دوسرے لوگوں نے بھی رکوع کیا۔ پھر آپ صَلَّى اللهُ عَلَيْهِ وَسَلَّمَ نے رکوع سے سر اٹھایا اور اٹے پاؤں منبر سے نیچے اتر آئے اور زمین پر سجدہ ریز ہوئے۔

اور آگے وہ فرماتے ہیں:

«فَهَذَا شَأْنُهُ» [۳۹] ”اس طرح آپ صَلَّى اللهُ عَلَيْهِ وَسَلَّمَ نے نماز پڑھی۔“

اس حدیث میں ساری نماز منبر پر پڑھنے کا ذکر ہے سوائے سجدوں کے، اور بظاہر اس لئے تھا کہ منبر پر جگہ نہ ہونے کی وجہ سے سجدہ کرنا ممکن نہیں تھا۔ لہذا آپ صَلَّى اللهُ عَلَيْهِ وَسَلَّمَ نے نیچے اتر کر سجدے کئے۔ اس سے معلوم ہوا کہ کٹری پر بھی نماز صحیح ہے۔ یہ شرط نہیں کہ لازماً زمین پر ہی نماز ادا کی جائے۔

### ایک وضاحت:

اب رہی کتب فقہ میں مذکور یہ بات کہ سجدہ زمین پر پیشانی ٹیکنے کا ہی نام ہے۔ ”وضع الجبھتہ علی الأرض“ اور ہوائی جہاز وغیرہ میں یہ بات نہیں پائی جاتی تو اس سلسلہ میں عرض ہے کہ اس قسم کے تکلفات شریعت کی رو سے ہم آہنگ نہیں ہیں۔ بلکہ یہ ایک اتفاقی بات ہے۔ چونکہ عام طور پر زمین پر ہی پیشانی ٹیکنے کی نوبت آتی ہے، اس لئے فقہاء نے زمین (أرض) کا لفظ استعمال کیا ہے۔ اور یہ ٹھیک اسی طرح ہے کہ جیسے کوئی شخص کہے:

”روئے زمین پر اسلام سے بہتر کوئی دین نہیں“

تو کیا اس سے یہ بات سمجھی جائے گی کہ وہ یہ کہنا چاہتا ہے کہ چاند پر اس سے بہتر ایک اور دین موجود ہے؟ ہرگز نہیں! یہی معاملہ زمین پر پیشانی ٹیکنے کا بھی ہے۔

[۳۹] بخاری: ۴۷۱/۱ - مختصر مسلم للمندری: ۴۰۸ - صحیح ابی داؤد: ۹۵۷ - صحیح نسائی: ۷۱۳۔

شریعت کا اصل منشاء یہ ہے کہ کوئی ایسی چیز ہو جس پر انسان کی پیشانی ٹک سکے جیسا کہ حدیث کی رو سے کشتی میں نماز کی اجازت دی گئی ہے۔ حالانکہ سطح زمین اور کشتی کے مابین پانی کا ایک بے پناہ فاصلہ موجود ہے۔ اس لئے ہوائی جہاز وغیرہ پر بھی اسی طرح نماز کی ادائیگی درست ہوگی، جس طرح زمین پر۔ اور یہ بات تو جدید فقہی مسائل پر گہری نظر رکھنے والے علمائے احناف نے بھی تسلیم اور بیان کی ہے۔ [۵۰]

### (۸) سواری کے جانور پر نفلی نماز:

عام سواریوں مثلاً بحری و ہوائی جہاز، کشتی اور ریل گاڑی و بس وغیرہ پر نماز کا جواز ذکر کیا جا چکا ہے۔ لہذا یہاں مناسب معلوم ہوتا ہے کہ سواری کے جانور پر نفلی نماز کے جواز کا تذکرہ بھی دلائل کے ساتھ کر دیا جائے۔

امام نووی، ایسے ہی حافظ عراقی اور حافظ ابن حجر رحمہم اللہ کے بقول اس بات پر اجماع ہے کہ سفر میں سواری پر نفلی نماز جائز ہے۔ اور امام شافعیؒ سمیت جمہور علماء کے نزدیک یہ ہر سفر میں جائز ہے۔ وہ لمبا ہو یا تھوڑا۔ امام مالک رحمہ اللہ کے نزدیک یہ صرف اس سفر میں جائز ہے جو نماز قصر کا سفر ہے۔ اور امام طبری رحمہ اللہ کا کہنا ہے کہ امام مالکؒ کی اس معاملہ میں کسی نے موافقت نہیں کی۔

چنانچہ اس سلسلہ میں صحیح بخاری و مسلم میں حضرت عامر بن ربیعہ رضی اللہ عنہما سے مروی ہے کہ:

«رَأَيْتُ رَسُولَ اللَّهِ ﷺ وَهُوَ عَلَى الرَّاحِلَتِ يُسَبِّحُ يَوْمِي بِرَأْسِهِ قَبْلَ  
أَيِّ وَجْهِ تَوَجَّهَ، وَلَمْ يَكُنْ رَسُولَ اللَّهِ ﷺ يَصْنَعُ ذَلِكَ فِي الصَّلَاةِ  
الْمَكْتُوبَةِ»۔ [۵۱]

[۵۰] جدید فقہی مسائل، ص: ۴۴۔

[۵۱] فتح الباری: ۵۷۵/۲ - نیل الأوطار: ۱/۲، ۱۲۶، ۱۴۴ - شرح نووی: ۱۲۰/۵/۳۔

”میں نے نبی اکرم ﷺ کو سواری پر نفلی نماز پڑھتے ہوئے دیکھا۔ آپ ﷺ جدھر بھی جاتے صرف سر اقدس سے اشارہ کر کے نماز پڑھتے جاتے۔ اور آپ ﷺ فرض نماز میں ایسا نہیں کرتے تھے۔“

ایسے ہی صحیح بخاری اور ترمذی و ابوداؤد میں حضرت جابر رضی اللہ عنہ سے مروی ہے:

«أَنَّ النَّبِيَّ ﷺ كَانَ يُصَلِّي عَلَى رَاحِلَتِهِ نَحْوَ الْمَشْرِقِ، فَإِذَا أَرَادَ أَنْ يُصَلِّيَ الْمَكْتُوبَةَ نَزَلَ فَاسْتَقْبَلَ الْقِبْلَةَ»۔ [۵۲]

”نبی اکرم ﷺ اپنی سواری پر مشرق کی طرف منہ کئے (نفلی) نماز پڑھ لیتے تھے۔ اور جب آپ ﷺ فرض پڑھنا چاہتے تو سواری سے اتر جاتے اور قبلہ رو ہو کر پڑھتے تھے۔“

بخاری و مسلم، ابوداؤد، نسائی، موطا امام مالک اور مسند احمد میں حضرت انس بن سیرین بیان کرتے ہیں کہ جب حضرت انس بن مالک رضی اللہ عنہ شام آئے تو ہم ان کے استقبال کے لئے نکلے۔ ہم نے انہیں عین التمر نامی مقام پر پایا۔ اور میں نے دیکھا کہ وہ اپنی سواری کے گدھے پر قبلہ سے بائیں جانب منہ کئے ہی نماز پڑھ رہے ہیں۔ ان کے الفاظ ہیں:

«فَرَأَيْتُهُ يُصَلِّي عَلَى حِمَارٍ وَوَجْهُهُ مِنْ ذَا الْجَانِبِ يَعْزِي عَن يَسَارِ الْقِبْلَةِ»۔ [۵۳]

آگے وہ فرماتے ہیں کہ میں نے پوچھا کہ میں نے آپ کو غیر قبلہ کی طرف منہ کر کے نماز پڑھتے دیکھا ہے۔ اس وقت انہوں نے جواب دیا:

[۵۲] بخاری مع الفتح: ۵۴۵، ۵۴۳/۲ - مسلم مع نووی: ۲۱۲/۵، ۳/۱ و المنتقى: ۱۲۴/۲/۱۔

[۵۳] بخاری: ۵۴۶/۱ - مسلم مع نووی: ۲۱۲/۵، ۳/۱ - صحيح أبي داؤد، حديث: ۱۰۸۴ - صحيح نسائي: ۴۱۵ -

نيل الأوطار: ۱۳۳/۲/۱ - تحقيق المغني: ۲/۲۸۰ طبع هجر القاهرة، مصر۔

«لَوْلَا أَنِّي رَأَيْتُ رَسُولَ اللَّهِ ﷺ فَعَلَهُ لَمْ أَفْعَلْهُ»۔ [۵۴]

”میں نے اگر نبی اکرم ﷺ کو ایسا کرتے نہ دیکھا ہوتا تو میں بھی ایسا ہرگز نہیں کرتا۔“

معلوم ہوا کہ سواری پر نماز پڑھنا ان کے یہاں معروف تھا۔ لہذا اس کے بارے میں سوال ہی نہیں کیا گیا۔ اور غیر قبلہ کے بارے میں پوچھا گیا تو انہوں نے وضاحت کر دی کہ میں نے نبی اکرم ﷺ کو غیر قبلہ کی طرف منہ کر کے نماز پڑھتے دیکھا ہے۔ اور صحیح بخاری و مسلم، اور ابوداؤد و نسائی میں حضرت عبداللہ بن عمر رضی اللہ عنہما سے موقوفاً (من عملہ فی البخاری) اور مرفوعاً (فی مسلم وغیرہ) ملتے جلتے الفاظ سے مروی ہے:

«أَنَّ رَسُولَ اللَّهِ ﷺ، كَانَ يُصَلِّي سُبْحَتَهُ، حَيْثُمَا تَوَجَّهَتْ بِهِ نَاقَتُهُ»۔ [۵۵]

”میں نے رسول ﷺ کو دیکھا ہے کہ آپ ﷺ اپنی اونٹنی پر جدھر بھی جا رہی ہوتی نماز پڑھ لیتے تھے۔“

اور صحیح مسلم کی دوسری روایت میں ہے:

«رَأَيْتُ رَسُولَ اللَّهِ ﷺ، يُصَلِّي عَلَى حِمَارٍ، وَهُوَ مُوجَّهٌ إِلَى خَيْبَرَ»۔

”میں نے نبی اکرم ﷺ کو گدھے پر سوار ہو کر خیبر کی طرف جاتے ہوئے نماز پڑھتے دیکھا۔“

اور یہ حدیث مسلم کے علاوہ ابوداؤد و نسائی اور مسند احمد میں بھی ہے۔ [۵۶]

[۵۴] بخاری: ۲/۲۷۵ - صحیح ترمذی: ۱/۱۱۱ - صحیح ابی داؤد، حدیث: ۱۰۸۶ - نیل الأوطار: ۱/۱۳۳ -

[۵۵] بخاری: ۲/۵۷۳، ۵۷۵ - مسلم مع نووی: ۳/۵۰۹ - صحیح ابی داؤد، حدیث: ۱۰۸۳ - صحیح نسائی:

۱/۱۶۱ - صحیح ترمذی: ۲۸۸ - نیل الأوطار: ۱/۱۳۳ -

[۵۶] مسلم: ۳/۲۰۹ - صحیح ابی داؤد: ۱۰۸۵ - صحیح نسائی: ۱۳ -

اور صحیح مسلم کی ایک حدیث میں حضرت عبد اللہ بن عمر رضی اللہ عنہما کا قرآن کریم کی یہ آیات تلاوت کرنا بھی وارد ہوا ہے:

﴿فَأَيْنَمَا تُوْأَفَتُمْ وَجْهَ اللَّهِ﴾ [۵۷]

”تم جدھر بھی منہ کرو اللہ ادھر ہی ہے۔“

ان احادیث میں کئی مسائل آگئے۔

**پہلا مسئلہ** یہ کہ نقلی نماز سواری کے جانور پر بھی جائز ہے، خصوصاً سفر قصر میں۔

**دوسرا مسئلہ** یہ کہ گدھا اگرچہ ما کول اللحم جانوروں میں سے نہیں، لیکن اس پر آپ صلی اللہ علیہ وسلم کا نماز پڑھنا ثابت ہے۔ امام نووی رحمہ اللہ نے شرح مسلم میں گدھے والی روایت کو اونٹ یا عام سواری والی جمہور کی روایت کے مخالف اور شاذ قرار دیتے ہوئے ناقابل قبول کہا ہے۔ [۵۸]

لیکن شارح بخاری نے گدھے کی سواری اور اس پر آپ صلی اللہ علیہ وسلم کے نماز پڑھنے کے احتمال کو ہی ترجیح دی ہے۔ اور اس کے لئے انہوں نے صحیح مسلم والی حدیث ابن عمر رضی اللہ عنہما سے استدلال کیا ہے۔ جس میں ”خیبر“ اور ”حمار“ کا لفظ وارد ہوا ہے۔ اور اس کی تائید مسند سراج سے نقل کی ہے۔ جس میں یحییٰ بن سعید کے طریق سے حضرت انس رضی اللہ عنہ بیان کرتے ہیں:

«أَنَّه رَأَى النَّبِيَّ ﷺ يُصَلِّي عَلَى حِمَارٍ وَهُوَ ذَاهِبٌ إِلَى خَيْبَرَ» [۵۹]

”انہوں نے نبی اکرم صلی اللہ علیہ وسلم کو خیبر جاتے ہوئے گدھے پر سوار نماز پڑھتے دیکھا۔“

اور اس کی سند کو حافظ ابن حجر نے حسن درجہ کی قرار دیا ہے۔ اور صحیح بخاری میں ایک باب

ہے:

[۵۷] سورہ بقرہ، الآیہ: ۱۱۵ و مسلم مع نووی: ۲۰۹/۵/۳۔

[۵۸] شرح نووی: ۲۱۲، ۲۱۱/۵/۳۔

[۵۹] بحوالہ فتح الباری: ۵۷۶/۲۔

## (بَابُ صَلَوةِ التَّطَوُّعِ عَلَى الْحِمَارِ) [۶۰]

”گدھے پر نفلی نماز پڑھنے کا بیان“

جس سے امام بخاریؒ کے رجحان کا بھی پتہ چل جاتا ہے۔

**تیسرا مسئلہ** یہ بھی آگیا کہ ایک شارح بخاری مہلب کے بقول ارشادِ الہی ہے:

﴿فَاَيْنَمَا تُوْلُوْا فَتَمَّ وَجْهَ اللّٰهِ﴾

”تم جدھر بھی منہ کرو اللہ ادھر ہی ہے۔“

کا حکم نفلی نماز کے ساتھ خاص ہے۔ اور تمام فقہاء نے یہی قول اپنایا ہے۔ البتہ امام احمد اور ابوداؤد رحمہما اللہ کے نزدیک مستحب یہ ہے کہ نماز شروع کرتے اور تکبیر کہتے وقت ایک مرتبہ سواری پر بھی قبلہ رو ہو جائیں۔ اور پھر وہ چاہے جس طرف بھی جائے مضائقہ نہیں، اور ان کا استدلال ابوداؤد و مسند احمد اور دارقطنی میں حضرت انس رضی اللہ عنہ سے مروی حدیث سے ہے جس میں وہ بیان کرتے ہیں:

«أَنَّ النَّبِيَّ ﷺ كَانَ إِذَا أَرَادَ أَنْ يَتَطَوَّعَ فِي سَفَرٍ اسْتَقْبَلَ بِنَاقَتِهِ إِلَى

الْقِبْلَةِ، ثُمَّ صَلَّى حَيْثُ وَجِهَتْ رِكَابُهُ» [۶۱]

”نبی اکرم صلی اللہ علیہ وسلم سفر کے دوران نماز کا ارادہ فرماتے تو پہلے سواری کو قبلہ رو کرتے

اور پھر وہ چاہے جدھر بھی جاتی آپ صلی اللہ علیہ وسلم نماز پڑھتے جاتے تھے۔“

اور یہ نفلی نماز کے لئے ہے۔ فرض نماز کے لئے قبلہ رو ہو کر اور جانوروں سے اتر کر نماز

پڑھنا ضروری ہے۔ سوائے صلوة الخوف کے۔ [۶۲]

[۶۰] بخاری: ۵۷۶/۲۔

[۶۱] بحوالہ فتح الباری: ۵۷۵/۲ - صحیح ابی داؤد، حدیث: ۱۰۸۳۔

[۶۲] حوالہ جات سابقہ و النووی: ۲۱۱/۵/۳۔



## صلوۃ الخوف پیدل و سوار:

سواری کے جانور پر نفلی نماز جائز اور اس کے لئے قبلہ رو رہنے کی پابندی بھی نہیں۔ اور جو احادیث ذکر کی جا چکی ہیں، ان کی رو سے یہ پابندی فرض نماز کے ساتھ خاص ہے کہ سواری سے اتر کر اور قبلہ رو ہو کر پڑھی جائے۔ سوائے صلوۃ الخوف کے کیونکہ اس کے بارے میں تو خود اللہ تعالیٰ نے قرآن کریم کی سورۃ بقرہ آیت ۲۳۹ میں رعایت دی ہے اور فرمایا ہے:

﴿فَإِنْ خِفْتُمْ فِرْجَالًا أَوْ رُكْبَانًا﴾

”پھر اگر تم کو ڈر ہو کسی کا تو پیادہ پڑھ لو یا سوار ہو کر۔“

اور اس صلوۃ الخوف کے طریقہ اور اس کی مختلف صورتوں کے ذکر کا یہ موقع نہیں۔

## سواری پر نفلی نماز پڑھنے کا طریقہ:

یہاں سواری پر نفلی نماز کی ادائیگی کا طریقہ بھی ذکر کر دیں تو مناسب ہوگا۔ چنانچہ صحیح بخاری اور دیگر کتب حدیث میں جو انس بن سیرین سے مروی حضرت انس رضی اللہ عنہ کے گدھے پر سوار ہو کر نماز ادا کرنے کے واقعہ پر مشتمل حدیث ہے۔ اس میں ان کے نماز پڑھنے کا تو ذکر آگیا ہے، لیکن اس کی کیفیت اور طریقہ مذکور نہیں ہوا۔ جب کہ مؤطا امام مالک میں امام مالک رحمہ اللہ نماز پڑھنے کی کیفیت و طریقہ بھی بیان کرتے ہیں۔ چنانچہ وہ فرماتے ہیں:

«رَأَيْتُ أَنْسَ بْنَ مَالِكٍ وَهُوَ يُصَلِّي عَلَى حِمَارٍ وَهُوَ مُتَوَجِّهٌ إِلَى غَيْرِ الْقِبْلَةِ يَرْكَعُ وَيَسْجُدُ إِيمَاءً مِنْ غَيْرِ أَنْ يَضَعَ وَجْهَهُ عَلَى شَيْءٍ»۔ [۶۳]

”میں نے حضرت انس رضی اللہ عنہ کو دیکھا کہ وہ گدھے پر سوار نماز پڑھ رہے تھے۔ اور وہ قبلہ رو ہونے کی بجائے کسی دوسری طرف رخ کئے ہوئے تھے۔ وہ اشارے سے

[۶۳] مؤطا مع التنوير: ۱/۲۵۱، طبع بيروت، حسنه الحافظ بصنيعه في الفتح: ۲/۵۷۶، ۵۷۷۔

رکوع اور سجدہ کر رہے تھے۔ اور سجدہ کے لئے کسی چیز پر اپنی پیشانی نہیں ٹیکتے تھے۔“

اس کا معنی یہ ہوا کہ سواری کے جانور پر بیٹھا آدمی امام احمد و ابو ثور رحمہما اللہ کے بقول ایک مرتبہ استجباً قبلہ رو ہو جائے یا پھر جمہور کے مسلک کے مطابق جدھر بھی رخ ہو تکبیر تحریمہ سے نماز کا آغاز کر دے۔ اور ہاتھ باندھ کر پہلے ثناء و فاتحہ پھر کوئی دوسری سورۃ پڑھے اور تکبیر کہہ کر رکوع کرے، جس کے لئے اسے اپنے سر کو معمولی سا نیچے جھکا کر محض قیام سے رکوع کا اشارہ کرنا ہو گا۔ اور پھر رکوع سے اشارے کے ساتھ قومہ کے لئے سیدھا ہو جائے اور ”سمع اللہ لمن حمدہ۔ الخ“ کہے۔ اور پھر تکبیر کہے اور اپنے سر کو رکوع کے اشارے کی نسبت تھوڑا زیادہ جھکائے جو اس بات کا اشارہ ہو گا کہ میں اب سجدہ کر رہا ہوں۔ اس طرح نماز مکمل کرے اور جتنی بھی نفلی رکعتیں چاہے پڑھتا جائے اور سلام پھیرتا جائے۔ [۶۴]

### سواری پر فرضی نماز:

یہ ساری تفصیل تو نفلی نماز کے بارے میں ہے۔ اور صلوة الخوف کے سوا عام حالات میں سواری پر فرضی نماز کی ادائیگی ثابت نہیں ہے۔ البتہ ایک روایت سے پتہ چلتا ہے کہ کسی خاص عذر و مجبوری کی حالت ہو تو ہی سواری پر بیٹھے بیٹھے فرض نماز پڑھ سکتا ہے۔ اور وہ روایت حضرت یعلیٰ بن مرہ رضی اللہ عنہ سے ترمذی، دارقطنی، بیہقی، مسند احمد اور تاریخ بغداد للخطیب میں مروی ہے۔ اور امام شوکانی نے اسے نسائی کی طرف بھی منسوب کیا ہے۔ اس روایت میں وہ بیان کرتے ہیں:

«أَنَّ النَّبِيَّ ﷺ إِنْتَهَى إِلَى مَضِيْقٍ هُوَ وَأَصْحَابُهُ، وَهُوَ عَلَى رَاحِلَتِهِ،  
وَالسَّمَاءُ مِنْ فَوْقِهِمْ، وَالْبَلَّةُ مِنْ أَسْفَلٍ مِنْهُمْ، فَحَضَرَتِ الصَّلَاةُ،  
فَأَمَرَ الْمُؤَدِّنَ، فَأَذَّنَ وَأَقَامَ، ثُمَّ تَقَدَّمَ رَسُولُ اللَّهِ ﷺ وَعَلَى رَاحِلَتِهِ،

فَصَلِّ بِهِمْ يَوْمَئِذٍ إِيمَاءً، يَجْعَلُ السُّجُودَ أَخْفَضَ مِنَ الرُّكُوعِ»۔ [۶۵]

”نبی اکرم ﷺ اور آپ ﷺ کے صحابہ ننگ جگہ میں پہنچے۔ آپ ﷺ اپنی سواری پر سوار تھے۔ اوپر سے بارش ہو رہی تھی، اور نیچے زمین گیلی و دلدل تھی۔ نماز کا وقت ہو گیا تو آپ ﷺ نے مؤذن کو حکم فرمایا۔ اس نے اذان و اقامت کہی۔ پھر آپ ﷺ آگے بڑھے اور آپ ﷺ نے اپنے صحابہ کو نماز پڑھائی۔ آپ ﷺ نے اشارے سے نماز پڑھی۔ اور سجدوں کے لئے رکوع کی نسبت سر کو ذرا زیادہ جھکا کر اشارہ کیا۔“

اس حدیث سے بظاہر یہی معلوم ہوتا ہے کہ اگر کبھی کسی کو کوئی ایسی صورتِ حال پیش آجائے یا اس سے ملتے جلتے حالات کا سامنا ہو تو سواری پر فرضی نماز بھی پڑھی جاسکتی ہے۔ امام ترمذی رحمہ اللہ نے امام احمد اور اسحاق بن راہویہ رحمہما اللہ سے روایت بیان کی ہے کہ اگر سواری سے اتر کر نماز ادا کرنے کے لئے جگہ نہ ہو تو سواری کے جانور پر بھی نماز جائز ہے۔ اور حافظ عراقیؒ نے شرح ترمذی میں امام شافعیؒ سے بھی یہی قول روایت کیا ہے۔ البتہ امام شافعیؒ نے سواری کے جانور پر نماز کے صحیح ہونے کیلئے بعض شرائط عائد کی ہیں۔ لیکن امام شوکانیؒ نے کہا ہے کہ ان امور کے سواری پر صحتِ نماز کی شرط ہونے کی کوئی دلیل نہیں ہے۔

اور حضرت یعلیٰ رضی اللہ عنہ والی حدیث سواری کے جانور پر نماز کے صحیح ہونے پر دلالت کرتی ہے۔ اور حضرت عامر رضی اللہ عنہ والی حدیث میں جو کہ سواری کے جانور پر نبی اکرم ﷺ کے نماز ادا فرمانے کی نفی کی گئی ہے، وہ حدیث اگرچہ صحیح بخاری و مسلم اور دیگر کتبِ احادیث میں ہے، اور اس کے صحیح ہونے میں بھی کوئی شک نہیں، لیکن اس میں زیادہ سے زیادہ یہی ذکر ہے کہ نفی کرنے والے صحابی نے اپنے علم کی حد تک نفی کی ہے، اور اس سے یہ لازم نہیں آتا کہ سواری کے جانور پر نبی اکرم ﷺ کا فرض نماز پڑھنا واقع نہیں ہوا، کیونکہ:

[۶۵] ضعیف ترمذی، حدیث: ۶۵ - منتقی مع نیل: ۲۰۶/۲/۱ - واللفظ له و ارواء الغلیل: ۳۳۷/۲

(مَنْ عَلِمَ حُجَّةً عَلَى مَنْ لَا يَعْلَمُ)

”جسے علم ہو گیا وہ اس پر حجت ہے جسے علم نہ ہو سکا۔“

ایسی صورت میں اکثر صحیحین میں آمدہ بات کو دوسری کتب میں آمدہ بات پر ترجیح دی جاتی ہے۔ لیکن یہ بقول ان کے صحیح نہیں بلکہ یہ جمود کا باعث بنتی ہیں۔ [۶۶]

یہ امام شوکانیؒ کے الفاظ ہیں یا ان کا مفہوم ہے کہ جبکہ یہاں ہم یہ وضاحت کر دینا بھی ضروری سمجھتے ہیں کہ موصوف کی بات جہاں اہل علم کے لئے قابل توجہ ہے وہیں اس سے بھی انکار نہیں کیا جاسکتا کہ کسی چیز کو ثابت کرنے کے لئے صحیح دلیل کی ضرورت ہوتی ہے۔ جبکہ سواری کے جانور پر نبی اکرم ﷺ کے نماز ادا فرمانے کے واقعہ پر مشتمل حدیث ضعیف ہے۔ اور ضعیف حدیث سے یہ بات ثابت نہیں ہوتی کہ وہ واجب العمل ہے۔ اور اس حدیث کے بارے میں خود امام موصوف نے لکھا ہے کہ:

”امام ترمذیؒ نے کہا ہے کہ یہ حدیث غریب ہے۔ عمرو بن رباح متفرد ہیں۔ اور حضرت انس رضی اللہ عنہ کے اپنے فعل سے یہ ثابت ہے، اور اسے اشہبلی نے الاحکام میں صحیح قرار دیا ہے۔ اور توزی نے حسن کہا ہے۔ اور امام بیہقی نے ضعیف قرار دیا ہے۔“ [۶۷]

اور صاحب ارواء الغلیل نے بھی اس حدیث کو ضعیف قرار دیا ہے۔ اور امام ترمذی و بیہقی رحمہما اللہ کے تنقیدی اقوال نقل کر کے لکھا ہے کہ اس روایت کی سند میں دوراوی عمرو بن عثمان اور عثمان دونوں کے مجہول و غیر معروف ہونے کی وجہ سے ضعف پایا جاتا ہے۔ [۶۸]

اس تفصیل سے معلوم ہوا کہ صحیحین میں مذکور نفی کو چھوڑ کر مثبت کی بات لی جاسکتی تھی، اگر

[۶۶] نیل الأوطار: ۱/۲۰۹، ۲۰۷۔

[۶۷] نیل الأوطار: ۱/۲۰۹، ۲۰۷۔

[۶۸] إرواء الغلیل: ۲/۳۳۸۔

وہ حدیث صحیح ہوتی۔ لیکن یہاں تو صحیح حدیث میں وارد نہیں کہ قابلِ حجت ہو۔ لہذا فرض نماز جانور سے اتر کر پڑھنا ہی ضروری و احوط ہے۔

### کفار کی عبادت گاہوں میں نماز اور تصویر کی قباحت و شاعت

کفار کی عبادت گاہوں میں سے چاہے کسی بھی غیر مسلم قوم کا معبد کیوں نہ ہو اس میں نماز پڑھنا جائز ہے۔ بشرطیکہ اس میں تصویریں یا مجسمے نہ ہوں۔ اور اس میں کوئی فرق نہیں کہ وہ عبادت گاہ عیسائیوں کا گر جاگھر ہے یا یہودیوں کا معبد و صومعہ، ہندوؤں کا مندر ہے یا سکھوں کا گردوارہ اور مشرکوں کا صنم کدہ، آتش پرستوں کا آتش کدہ ہے یا کسی اور کی عبادت گاہ، بس جائے نماز پاک ہونی چاہئے۔

ہاں ان میں سے اگر کسی معبد میں تصویریں آویزاں ہوں یا بت اور مجسمے پڑے ہوں تو وہاں نماز پڑھنا صحیح نہیں ہوگا۔ چنانچہ صحیح بخاری میں تعلقاً اور مصنف عبد الرزاق میں موصولاً حضرت عمر فاروق رضی اللہ عنہ کے بارے میں مروی ہے کہ جب وہ شام میں تشریف لائے تو وہاں کے عیسائیوں میں سے ان کے کسی بڑے آدمی (قسطنطین) نے حضرت عمر فاروق رضی اللہ عنہ کی دعوت کی اور ان کی خدمت میں یوں عرض گزار ہوا:

(أَحِبُّ أَنْ تُجِئَنِي وَ تُكْرِمَنِي)

”میں چاہتا ہوں کہ آپ میرے یہاں قدم رنجہ فرمائیں اور میری عزت افزائی کریں۔“

تو حضرت عمر فاروق رضی اللہ عنہ نے فرمایا:

(إِنَّا لَا نَدْخُلُ كَنَائِسَكُمْ مِنْ أَجْلِ السَّمَائِيلِ الَّتِي فِيهَا  
[۶۹]. (الصُّورُ).

”ہم تمہارے گرجوں یا کنیسوں یعنی چرچز میں ان مجسموں کی وجہ سے داخل نہیں ہوتے جن میں تصویریں بنی ہوتی ہیں۔“

تو گویا اس اثرِ فاروقی کا مفہوم یہ ہوا کہ اگر ان میں مجسمے اور تصاویر نہ ہوں تو ان میں داخل ہونے سے کوئی چیز مانع نہیں ہے۔ اور اس کی مزید وضاحت حضرت ابن عباس رضی اللہ عنہما کے اس اثر سے ہو جاتی ہے جو صحیح بخاری میں تعلیقاً اور الجعديات للبعوی میں موصولاً مروی ہے۔ اس میں ہے:

(كَانَ ابْنُ عَبَّاسٍ يُصَلِّي فِي الْبَيْعَةِ إِلَّا بَيْعَةً فِيهَا التَّمَاثِيلُ)

”حضرت ابن عباس رضی اللہ عنہما عیسائیوں کے گرجا گھر میں نماز پڑھ لیا کرتے تھے سوائے اس گرجا گھر کے جس میں تصویریں ہوتیں۔“

اور امام بغوی نے کچھ مزید الفاظ بھی روایت کئے ہیں، جن میں ہے:

(فَإِنْ كَانَ فِيهَا التَّمَاثِيلُ خَرَجَ فَصَلَّى فِي الْمَطْرِ). [۴۰]

”اور اگر ان میں تصویریں ہوتیں تو وہ اس سے باہر نکل کر نماز پڑھتے، چاہے بارش ہی کیوں نہ ہو رہی ہوتی۔“

ان دونوں آثار سے معلوم ہوا کہ غیر مسلموں کی عبادت گاہوں میں نماز پڑھی جاسکتی ہے، بشرطیکہ ان میں مجسمے اور تصاویر نہ ہوں۔ [۴۱]

حضرت حسن بصری، عمر بن عبدالعزیز، امام شعبی، اوزاعی اور سعید بن عبدالعزیز رحمہم اللہ نے بھی صاف ستھرے گرجا گھر میں نماز کی اجازت دی ہے۔ اور حضرت فاروق اور ابو موسیٰ اشعری رضی اللہ عنہما سے بھی یہی مروی ہے۔ البتہ حضرت ابن عباس رضی اللہ عنہما اور امام مالک رحمہم اللہ تصویروں کی وجہ سے کنیسہ میں نماز پڑھنے کو مکروہ خیال کرتے تھے۔

[۴۰] بخاری و فتح الباری: ۱/۵۳۱، ۵۳۲۔

[۴۱] نیل الأوطار، امام شوکانی: ۱/۲/۲۱۰، طبع ریاض۔

۱۔ امام ابن قدامہؒ:

یہاں یہ بات بھی واضح کر دیں کہ امام ابن قدامہ رحمہ اللہ نے اپنی کتاب ”المغنی“ میں چرچ وغیرہ میں نماز کے متعلق جو ازیں دو طرح سے استدلال کیا ہے، ایک تو بخاری و مسلم، ابن ماجہ اور مسند احمد میں حضرت جابر رضی اللہ عنہ سے مروی ارشاد نبوی ﷺ ہے:

(أَيْنَمَا أَدْرَكْتَكِ الصَّلَاةُ فَصَلِّي). [۴۲]

”جہاں بھی تمہیں نماز کا وقت ہو جائے نماز پڑھ لو“۔

اور دوسرا ان کا استدلال فتح مکہ کے وقت نبی اکرم ﷺ کے خانہ کعبہ کے اندر دو رکعتیں پڑھنے سے ہے، اور ان کا کہنا ہے کہ اس وقت خانہ کعبہ میں تصاویر بھی تھیں۔ [۴۳]

جب کہ ان کی یہ بات محل نظر ہے، کیونکہ علامہ ابن قیم رحمہ اللہ نے زاد المعاد میں لکھا ہے کہ نبی اکرم ﷺ خانہ کعبہ میں داخل ہوئے، اور اس میں نماز پڑھی، لیکن آپ ﷺ اس وقت تک داخل نہیں ہوئے، جب تک کہ تصاویر مٹانہ دی گئیں۔ اور یہ اس بات کی دلیل ہے کہ تصویروں کی جگہ میں نماز پڑھنا مکروہ ہے۔ [۴۴]

۲۔ علامہ ابن قیمؒ:

اس مسئلہ میں امام ابن قیم رحمہ اللہ کی تحقیق امام ابن قدامہؒ کی تحقیق سے زیادہ وزنی ہے، کیونکہ صحیح بخاری میں حضرت ابن عباس رضی اللہ عنہما سے مروی ہے:

«إِنَّ رَسُولَ اللَّهِ ﷺ لَمَّا قَدِمَ أَبِي أَنْ يَدْخُلَ الْبَيْتَ وَفِيهِ الْآلِهَةُ فَأَمَرَ بِهَا فَأُخْرِجَتْ ..... فَدَخَلَ الْبَيْتَ». [۴۵]

[۴۲] بخاری مع الفتح: ۱/۲۳۶ - المغنی: ۲/۳۸۷، ۱/۳۵۰ بتحقیق ڈاکٹر الترقی - منتقى الأخبار مع النبیل:

۱/۲/۱۳۲ - مسلم مع نووی: ۳/۵/۳ - صحیح للالبانی نسائی: ۱۹۱۔

[۴۳] المغنی: ۲/۳۸۷۔

[۴۴] زاد المعاد، علامہ ابن قیم: ۳/۳۵۸ تحقیق الأرنؤوط، تحقیق المغنی: ۲/۳۷۸۔

[۴۵] بخاری مع الفتح: ۳/۳۶۸۔

”نبی اکرم ﷺ جب آئے تو آپ ﷺ نے معبودانِ باطلہ کی بیت اللہ میں موجودگی کی حالت میں اندر جانے سے انکار کر دیا۔ اور جب آپ ﷺ کے حکم سے انہیں اندر سے نکال دیا گیا.... تو آپ ﷺ اندر داخل ہوئے۔“

اسی حدیث میں یہ بھی مذکور ہے کہ بیت اللہ کے اندر سے حضرت ابراہیم و اسماعیل علیہما السلام کی تصویر بھی نکالی گئی۔

۳۔ امام ابن تیمیہؒ:

معابد و کنائس میں نماز کے بارے میں جب شیخ الاسلام امام ابن تیمیہ رحمہ اللہ سے سوال کیا گیا تو انہوں نے فرمایا کہ اس میں علماء کے تین اقوال ہیں:

۱۔ **مطلق ممانعت:** بی امام مالک رحمہ اللہ کا قول ہے۔

۲۔ **مطلق اجازت:** یہ امام احمد رحمہ اللہ کے بعض اصحاب کا قول ہے۔

۳۔ **تفصیل:** یہ قول صحیح ہے اور حضرت عمر بن خطاب رضی اللہ عنہ نیز بعض دیگر صحابہ رضی اللہ عنہم سے منقول ہے۔ اور امام احمد و دیگر ائمہ و فقہاء کی اس پر نص ہے کہ:

”اگر اس یہودی معبد یا عیسائی گرجا میں تصویریں ہوں تو وہاں نماز نہیں پڑھی جائے گی۔ کیونکہ اللہ تعالیٰ کے فرشتے اس گھر میں داخل نہیں ہوتے جس میں تصویر ہو۔ اور اس لئے نبی اکرم ﷺ اس وقت تک کعبہ شریف میں داخل نہیں ہوئے جب تک کہ اس میں سے فوٹو مٹانہ دیئے گئے۔“

ایسے ہی حضرت عمر فاروق رضی اللہ عنہ نے فرمایا:

«إِنَّا لَا نَدْخُلُ كَنَائِسِهِمْ وَالصُّورَ فِيهَا»

”ہم ان کے چرچوں میں داخل نہیں ہوا کرتے تھے جب کہ ان میں تصویریں ہوتیں۔“



اور وہ عبادت گاہیں قبر پر بنائی گئی مساجد کی طرح ہیں۔ جب کہ صحیحین میں ہے کہ نبی اکرم ﷺ کے سامنے حبشہ کے ایک گرجا کی خوبصورتی اور اس میں لگائی گئی تصویروں کا ذکر کیا گیا تو آپ ﷺ نے فرمایا:

«أُولَئِكَ إِذَا مَاتَ مِنْهُمْ الرَّجُلُ الصَّالِحُ، بَنَوْا عَلَى قَبْرِهِ مَسْجِدًا، ثُمَّ صَوَّرُوا فِيهِ تِلْكَ الصُّورَةَ، أُولَئِكَ شِرَارُ الْخَلْقِ عِنْدَ اللَّهِ يَوْمَ الْقِيَامَةِ»۔ [۷۶]

”ان میں سے جب کوئی نیک آدمی مر جاتا تو وہ اس کی قبر پر عبادت گاہ بنا دیتے اور اس میں تصویریں بنا دیتے۔ وہ قیامت کے دن اللہ کے نزدیک بدترین لوگ ہوں گے۔“

اور ہاں اگر ان میں تصویریں نہ ہوں تو صحابہ کرام رضی اللہ عنہم نے گرجا میں نماز پڑھی۔ واللہ

اعلم [۷۷]

لمحبر فکریہ:

یہیں لمحہ بھر کے لئے ہمارے وہ بہن بھائی بطور خاص توجہ فرمائیں جن کے گھروں کے کمروں، انٹیکٹیو، الماریوں، شیلفوں اور میزوں پر اپنیوں پر ایسوں کی تصویریں لگی ہوتی ہیں۔ اور ان میں سے بعض لوگ نماز بھی پڑھتے ہیں، تو ان کی نماز کا کیا ہو گا؟

تصویر کی قباحت و شاعت کا اندازہ تو اس سے کیا جاسکتا ہے کہ حضرت ابن عباس رضی اللہ عنہما تو برستی بارش میں نماز پڑھنا گوارا کر لیتے تھے، لیکن اس جگہ نماز نہیں پڑھتے تھے جہاں تصویریں ہوتیں۔ لہذا ہمارے ان بہن بھائیوں کو اس سے سبق حاصل کرنا چاہئے جو اپنے گرد و پیش تصویریں

[۷۶] بخاری مع الفتح: ۳/۳۶۷۔

[۷۷] مجموع فتاویٰ ابن تیمیہ: ۲۲/۱۶۲، ۱۶۳ و المغنی: ۲/۴۷۸۔

آویزاں کرنے یا رکھنے کے بڑے رسیا ہیں۔ اور اس سلسلہ میں ہم اور زیادہ کچھ نہیں کہنا چاہتے۔ بعض احادیث سے اشارہ ملتا ہے کہ غیر مسلموں کی عبادت گاہوں میں نماز پڑھنا مکروہ ہے۔ چنانچہ صحیح بخاری، مسلم، نسائی، ابن ابی شیبہ، مسند احمد و ابی عوانہ، مسند ابی یعلیٰ، بیہقی، طبقات ابن سعد اور دیگر کتب حدیث میں ام المؤمنین حضرت عائشہ صدیقہ رضی اللہ عنہا بیان کرتی ہیں کہ ام المؤمنین حضرت ام حبیب اور حضرت ام سلمہ رضی اللہ عنہما نے (ہجرت حبشہ سے واپسی پر حبشہ کے ایک گرجے کا ذکر کیا، جس میں تصویریں تھیں۔ اور یہ بات انہوں نے نبی اکرم صلی اللہ علیہ وسلم سے ذکر کی تو آپ صلی اللہ علیہ وسلم نے فرمایا:

«أُولَئِكَ إِذَا مَاتَ فِيهِمُ الرَّجُلُ الصَّالِحُ، بَنَوْا عَلَى قَبْرِهِ مَسْجِدًا، وَصَوَّرُوا فِيهِ تِلْكَ الصُّورَ، أُولَئِكَ شِرَارَ الْخَلْقِ عِنْدَ اللَّهِ يَوْمَ الْقِيَامَةِ»۔ [۷۸]

”ان لوگوں میں اگر کوئی نیک آدمی مر جاتا تو وہ اس کی قبر پر عبادت گاہ بنا دیتے اور اس میں تصویر رکھ دیتے، یہ قیامت کے دن اللہ کے نزدیک پوری مخلوق میں سے بدترین لوگ ہوں گے۔“

اس حدیث کو امام بخاری رحمہ اللہ چار مقامات پر لائے ہیں، ایک ”باب الصلوٰۃ فی البیعة“ یعنی گرجا میں نماز کے بیان میں ہے۔ اور صاحب فتح الباری لکھتے ہیں کہ اس حدیث میں اشارہ پایا جاتا ہے کہ مسلمان کو گرجا میں نماز پڑھ کر اس جگہ کو نماز کا درجہ نہیں دینا چاہئے۔

اور اسی بات کا پتہ بعض دیگر احادیث سے بھی لگتا ہے۔ جن میں سے ایک صحیح بخاری و مسلم، سنن ابی داؤد، مسند ابی یعلیٰ و مسند احمد، مسند ابی عوانہ و مسند سراج اور تاریخ دمشق و ابن عساکر میں حضرت ابو ہریرہ رضی اللہ عنہ سے مروی ہے۔ جس میں ارشاد نبوی صلی اللہ علیہ وسلم ہے:

[۷۸] بخاری: ۱/۵۲۳، ۵۲۴ - مسلم مع نووی: ۳/۵/۱۱ - صحیح نسائی: ۶۸۰ - صحیح الجامع الصغیر للألبانی: ۲۰۱۰ - تحذیر المساجد من اتخاذ القبور مساجد للألبانی، ص: ۱۲، ۱۳ - أحياء التراث، کویت۔

«قَاتَلَ اللَّهُ الْيَهُودَ اتَّخَذُوا قُبُورَ أَنْبِيَائِهِمْ مَسَاجِدًا» [۷۹]

”اللہ تعالیٰ کی لعنت ہو یہود و نصاریٰ پر کہ انہوں نے اپنے انبیاء کی قبروں کو عبادت گاہیں بنا لیا۔“

آگے حضرت عائشہ رضی اللہ عنہا بیان فرماتی ہیں:

«يُحَذِرُ مِثْلَ مَا صَنَعُوا» [۸۰]

”آپ صلی اللہ علیہ وسلم ان کے اس فعل کی قباحت پر لوگوں کو تحذیر و تنبیہ کرنا چاہتے تھے۔“

کتاب ”تحذیر المساجد من اتخاذ القبور مساجد“ میں مؤلف نے اسی معنی و مفہوم کی چودہ احادیث نقل کی ہیں۔ اور ان سب سے اشارہ ملتا ہے کہ یہود و نصاریٰ کی عبادت گاہیں عموماً ان کے انبیاء و صالحین کی قبروں پر بنائی گئی ہوتی تھیں۔ اور پھر ان میں تصویریں بھی ہوتی تھیں۔ اگر کسی عبادت گاہ کے بارے میں ثابت ہو جائے کہ ایسی ہی ہے تو اس میں نماز پڑھنا منع ہو گا۔ اور اگر کوئی عبادت گاہ ان اشیاء سے متبرہ ہو تو اس میں نماز جائز ہوگی، جیسا کہ سابق میں ذکر کئے گئے دونوں آثار صحابہ رضی اللہ عنہم سے پتہ چلتا ہے۔ اور انہیں اس موقع پر محمول کرنا ہی اولیٰ و بہتر ہے، اور امام بخاری رحمہ اللہ کا رجحان بھی جواز کی طرف ہے۔

آگ و غیرہ کے سامنے نماز؟

غیر مسلم لوگوں کی عبادت گاہوں میں بوقتِ ضرورت نماز جائز ہے۔ بشرطیکہ وہ کسی کی قبر پر نہ بنائی گئی ہوں، اور نہ ہی ان میں مجسمے یا تصاویر ہوں۔ اور یہ آتش کدے، گردوارے، صومعہ

[۷۹] بخاری: ۱/۵۳۲ - مسلم مع نووی: ۳/۵/۱۲ - صحیح ابی داؤد للألبنانی: ۲۷۶۳ - صحیح الجامع: ۵۱۰۸ - تحذیر المساجد، ص: ۱۲۔

[۸۰] بخاری: ۱/۵۳۲ - مختصر مسلم منذری: ۲۵۵ - صحیح نسائی للألبنانی: ۶۷۹ - تحذیر المساجد، ص: ۱۱،

و معبد اور گرجا و مندر سبھی کو شامل ہے۔ ہم یہاں آتش پرستوں کے آتش کدے میں جلتی آگ کے سلسلہ میں وضاحت کر دیں کہ اگر وہاں نماز پڑھنے کی نوبت آئی جائے تو نماز کے لئے ایسی جگہ اختیار کریں جہاں ان کی جلائی ہوئی آگ آپ کے قبلہ کے درمیان نہ آئے۔ کہیں ادھر ادھر رہے تو حرج نہیں۔

اگر کوئی ایسی جگہ ہو جہاں سے جلتی آگ کی انگلیٹھی کو ہٹایا جاسکتا ہو یا جلتے تنور کو اپنے اور قبلہ کے مابین سے ہٹانا ممکن ہو، اور پھر بھی آگ کی طرف منہ کر کے اسے اپنے سامنے رکھتے ہوئے نماز پڑھیں تو اختیار کے باوجود ایسا کرنا اور ایسے ہی نماز پڑھنا مکروہ ہے۔ جیسا کہ مصنف ابن ابی شیبہ میں معروف تابعی امام ابن سیرین رحمہ اللہ کے بارے میں مروی ہے:

[۸۱] (إِنَّهُ كَرِهَ الصَّلَاةَ إِلَى التَّنُورِ وَقَالَ هُوَ بَيْتٌ نَارٌ).

”وہ تنور کی طرف رخ کئے نماز پڑھنے کو مکروہ قرار دیتے تھے۔ اور کہا کرتے تھے کہ یہ تنور آتش کدہ ہے۔“

اگر کوئی ایسی جگہ ہو کہ سامنے آگ جل رہی ہو یا دوسری کوئی چیز ہو جس کی عبادت و پوجا کی جاتی ہو، اور اسے وہاں سے ہٹانا بس میں نہ ہو، اور نہ ہی خود اس جگہ سے ہٹ کر نماز پڑھ سکنے کی گنجائش ہو، تو ایسے میں جب نمازی دل میں یہ بات رکھ کر نماز شروع کر دے کہ میں اس چیز کی پوجا نہیں بلکہ اپنے معبود حقیقی، خالق و مالک کائنات اور پروردگار عالم کی عبادت کرنے جا رہا ہوں، آتش برویا بروئے صنم نہیں، بلکہ قبلہ رو ہوں، تو اس صورت میں اس کی نماز بلا کر اہت جائز ہوگی۔ اور اس میں کسی قسم کا کوئی مضائقہ بھی نہیں ہے۔ اور اس چیز کے نمازی کے سامنے قریب یادور ہونے میں بھی کوئی فرق نہیں ہے۔ کیونکہ صحیح بخاری ”کتاب الصلوٰۃ، بَابُ مَنْ صَلَّى وَقُدَّامَهُ تَنْوُرٌ أَوْ نَارٌ أَوْ شَيْءٌ مِمَّا يُعْبَدُ، فَأَرَادَ بِهِ اللَّهُ“ اور دیگر کتب میں حضرت ابن عباس رضی اللہ عنہما سے مروی ایک حدیث میں مذکور ہے کہ نبی اکرم صَلَّی اللہُ عَلَیْہِ وَاٰلِہٖ وَسَلَّمَ نے سورج گرہن کی نماز

[۸۱] بحوالہ فتح الباری، حافظ ابن حجر: ۱/۵۲۸۔

پڑھی اور فرمایا:

«أَرَيْتُ النَّارَ، فَلَمْ أَرْ مَنْظَرًا كَالْيَوْمِ قَطُّ أَفْطَعُ»۔<sup>[۸۲]</sup>

”مجھے آگ دکھائی گئی اور اتنا بھیانک منظر میں نے آج تک کبھی نہیں دیکھا“۔

اور اسی حدیث میں یہ بات بھی مذکور ہے کہ وہ آگ آپ ﷺ کے عین سامنے لا کر دکھائی گئی تھی، دائیں بائیں سے نہیں۔ جیسا کہ صحابہ رضی اللہ عنہم کے الفاظ ہیں، اے اللہ کے رسول!

«رَأَيْتَاكَ تَنَاوَلْتَ شَيْئًا فِي مَقَامِكَ، ثُمَّ رَأَيْتَاكَ تَكَعَّكَتَ»۔<sup>[۸۳]</sup>

”ہم نے دیکھا کہ آپ ﷺ نے قیام کے دوران کوئی چیز پکڑی اور پھر پیچھے کو ہٹ آئے تھے“۔

آپ ﷺ کے اس پیچھے کو ہٹ آنے کے الفاظ سے پتہ چلتا ہے وہ آگ آپ ﷺ کے سامنے سے دکھائی گئی۔ ایسے ہی صحیح بخاری و مسلم میں حضرت انس رضی اللہ عنہ سے مروی حدیث میں ارشاد نبوی ﷺ کے الفاظ ہیں:

«عُرِضْتُ عَلَى النَّارِ وَأَنَا أَصَلِّي»۔<sup>[۸۴]</sup>

”میرے سامنے اس وقت آگ پیش کی گئی جب میں نماز پڑھ رہا تھا“۔

اور بخاری شریف کی کتاب التوحید میں اس حدیث کے الفاظ ہیں:

«لَقَدْ عُرِضْتُ عَلَى الْجَنَّةِ وَالنَّارِ أَنْفًا فِي عُرْضِ هَذَا الْحَايِطِ وَأَنَا أَصَلِّي»۔

”ابھی نماز کے دوران اس دیوار کے پاس میرے سامنے جنت اور نارِ جہنم پیش کی گئیں“۔

[۸۲] بخاری: ۵۲۸/۱ - صحیح نسائی: ۱۴۰۵۔

[۸۳] بخاری مع الفتح: ۵۳۰/۲۔

[۸۴] بخاری، کتاب التوحید و مواقیب الصلوٰۃ: ۲۱/۲ - باب وقت الظهر صحیح الجامع: ۳۲/۳/۲۔

ان احادیث سے معلوم ہوا کہ آگ آپ ﷺ کے سامنے لائی گئی، نماز کے دوران لائی گئی، اور آپ ﷺ کے قریب ہی تھی۔ یہ تمام امور اور نبی اقدس ﷺ کا نماز نہ توڑنا، ایسے میں نماز کے جواز کی دلیل ہے۔ خصوصاً جب کہ آگ یا اس جیسی کسی پوجی جانیاہلی چیز کو ہٹانا اختیار میں نہ ہو، جیسا ذکر کیا جا چکا ہے۔

### اضطرار و اختیار:

یہاں یہ بات بھی پیش نظر رکھیں کہ غیر مسلموں کی عبادت گاہوں میں نماز کے جواز کی نوبت تب آئے گی جب وہاں سے نکل کر کسی دوسری جگہ نماز پڑھنا ممکن ہی نہ رہا ہو۔ اور اگر وہاں سے نکلنا ممکن ہو تو نکل کر کسی مسجد یا کھلی جگہ میں ہی نماز پڑھنا ضروری ہے۔ لہذا وہ مقامات یا عبادت گاہیں جہاں کفر و شرک کیا جا رہا ہو وہاں نماز و عبادت الہی نہ کی جائے۔ کیونکہ وہ مقام نجس و خبیث ٹھہرا۔ اس بات کا پتہ سورہ توبہ آیت ۱۰۷، اور ۱۰۸ میں مذکور مسجدِ ضرار کے واقعہ سے بھی چلتا ہے۔ کیونکہ وہاں ارشادِ الہی ہے:

﴿وَالَّذِينَ اتَّخَذُوا مَسْجِدًا ضِرَارًا وَكُفْرًا وَتَفْرِيقًا بَيْنَ الْمُؤْمِنِينَ وَإِرْصَادًا لِّمَنْ حَادَبَ اللَّهَ وَرَسُولَهُ مِنْ قَبْلُ﴾

”اور ان میں ایسے (منافق) بھی ہیں، جنہوں نے ایک مسجد بنائی اس غرض کے لئے کہ (دعوتِ حق کو) نقصان پہنچائیں اور (عبادتِ الہی کی بجائے) کفر کریں اور اہل ایمان میں پھوٹ ڈالیں، اور اس (بظاہر عبادت گاہ) کو اس شخص کے لیے مکین مکین گاہ (مخفی اڈا) بنائیں جو اس سے پہلے اللہ اور اس کے رسول ﷺ کے خلاف برسرِ پیکار ہو چکا ہے۔“

اور فرمایا:

﴿وَلِيَحْلِفُنَّ إِنْ أَرَدْنَا إِلَّا الْحُسْنَىٰ وَاللَّهُ يَشْهَدُ إِنَّهُمْ لَكَاذِبُونَ﴾

”اور وہ (منافق) ضرور قسم کھائیں گے اور کہیں گے کہ ہمارا ارادہ تو بھلائی کے سوا

کسی دوسری چیز کا نہ تھا۔ مگر اللہ گواہ ہے کہ وہ جھوٹے ہیں۔“

اگلی ہی آیت میں نبی ﷺ سے مخاطب ہو کر فرمایا:

﴿لَا تَقُمْ فِيهِ أَبَدًا﴾

”آپ ہرگز اس عمارت میں کھڑے نہ ہونا (یعنی نماز نہ پڑھنا)۔“

تو گویا جو معبد غیر اللہ کی عبادت اور اسلامی مہم کو نقصان پہنچانے کے لیے تعمیر کیا گیا ہو وہاں نماز نہیں پڑھنی چاہیے۔ یا بالفاظِ دیگر جہاں غیر اللہ کی عبادت ہوتی ہو وہاں اللہ کی عبادت کرنا بھی درست نہیں۔ اور اس بات کی دلیل وہ حدیث بھی بن سکتی ہے، جس میں اس مقام پر نذر پوری کرنے کے لیے جانور ذبح کرنے سے روکا گیا ہے۔ جہاں کبھی اہل جاہلیت غیر اللہ کے نام جانور ذبح کرتے رہے ہوں۔ اگرچہ اب وہ وہاں ایسا نہ بھی کرتے ہوں۔ جیسا کہ ابوداؤد میں حضرت ثابت بن ضحاک رضی اللہ عنہ بیان کرتے ہیں:

”ایک آدمی نے یہ نذر مان لی کہ (بیسج کے آگے) بوانہ نامی مقام پر اونٹ ذبح کرے گا۔ اور اس سلسلہ میں نبی اکرم ﷺ سے استفسار کیا، تو آپ ﷺ نے پوچھا:

«هَلْ كَانَ فِيهَا وَثْنٌ مِنْ أَوْثَانِ الْجَاهِلِيَّةِ يُعْبَدُ؟»

”کیا وہاں کوئی بت تھا جس کی عہدِ جاہلیت میں پوجا کی جاتی رہی ہو؟“

صحابہ رضی اللہ عنہم نے عرض کیا: نہیں۔ آپ ﷺ نے پوچھا:

«هَلْ كَانَ فِيهَا عَيْدٌ مِنْ أَعْيَادِهِمْ؟»

”کیا وہاں مشرکین کا کوئی مذہبی تہوار یا میلہ لگتا تھا؟“

صحابہ رضی اللہ عنہم نے کہا: نہیں۔ تب آپ ﷺ نے فرمایا:

”أَوْفِ بِنَذْرِكَ، فَإِنَّهُ لَا وَفَاءَ لِنَذْرِ فِي مَعْصِيَةِ اللَّهِ، وَلَا فِيمَا لَا يَمْلِكُ ابْنُ آدَمَ“.<sup>[۸۵]</sup>

”اپنی نذر پوری کرو۔ اور اس نذر کو پورا کرنا جائز نہیں جس میں اللہ کی معصیت و نافرمانی ہوتی ہو، اور نہ ہی اس چیز سے متعلقہ نذر پوری کی جائے گی جو چیز کسی آدمی کی ملکیت نہیں ہے۔“

اس حدیث اور سابقہ آیت کو صاحب ”کتاب التوحید“ باب لا یذبح للہ بمکان یذبح فیہ لغير اللہ میں لائے ہیں کہ جس جگہ غیر اللہ کے نام پر جانور ذبح کئے جاتے ہیں، وہاں صرف اللہ کے نام پر جانور ذبح کرنا بھی ناجائز ہے۔

شرح کتاب التوحید عبد الرحمن بن آل الشیخ نے لکھا ہے کہ مسجد ضرار سے متعلقہ واقعہ اگرچہ ایک مسجد سے متعلق ہے، لیکن اس ممانعت کا حکم عام ہے۔ لہذا وہ مقامات جہاں کفر و شرک ہوتا ہو، ان پر بھی یہی حکم لگے گا کہ وہاں عبادتِ الہی نہ کی جائے، کیونکہ وہ مقام نجس و خبیث ٹھہرا۔ اور اس حدیث کے بارے میں کہتے ہیں کہ یہ اگرچہ نذر کے بارے میں ہے، لیکن یہ ہر اس عمل کو شامل ہے جو عبادتِ الہی کی غرض سے کیا جائے۔ اور آگے لکھتے ہیں کہ یہ حدیث اس بات پر دلالت کرتی ہے کہ گناہ اور شرک کے اڈوں کو عبادت کے لیے منتخب نہیں کرنا چاہیے۔<sup>[۸۶]</sup>

اس ساری تفصیل سے ایسے مقامات میں نماز کے لیے اختیار و اضطرار کا فرق واضح ہو جاتا ہے کہ ہر ممکن احتراز ہی بہتر ہے اور مجبوراً جائز ہے۔

[۸۵] صحیح ابی داؤد: ۲۸۳۲ - طبرانی معجم کبیر: ۲/۶۸ حدیث: ۱۳۳۱ - کتاب التوحید لشیخ الاسلام محمد بن عبدالوہاب مع قرۃ عیون الموحدین مترجم اردو مولانا عطاء الرحمن ثاقب: ۱۹۸/۱۔

[۸۶] قرۃ عیون الموحدین: ۱/۲۰۱، ۱۹۵/۱، اردو ہدایۃ المستفید ترجمہ کتاب فتح المجید: ۱/۳۴۷، ۳۵۶ مولانا عطاء اللہ ثاقب - فتح المجید عربی، شیخ عبدالرحمن بن حسن آل الشیخ، ص: ۱۶۶، ۱۶۹۔



## غیر مسلموں کی عبادت گاہوں کو مساجد میں تبدیل کرنا

یہاں اس موضوع سے ملتی جلتی بلکہ اس کی متعلقہ ایک اور بات بھی ذکر کرتے جائیں کہ اگر کوئی جگہ کفار میں سے کسی بھی غیر مسلم قوم کی عبادت گاہ رہی ہو، اور وہ کسی وجہ سے متروک ہو جائے، اور وہ جگہ کسی بھی طریقہ سے مسلمانوں کے قبضہ میں آجائے۔ مثلاً فتوحات کے نتیجہ میں مغلوں میں فرار ہو گئے ہوں، اور ان کی عبادت گاہ متروک ہو گئی ہو۔ یا پھر انہوں نے نئی بنالی اور پرانی متروک ہو گئی ہو، اور اس جگہ کو مسلمانوں نے ان سے خرید لیا۔ جیسا کہ آجکل برطانیہ وغیرہ مغربی ممالک میں چرچوں کو خرید کر انہیں مساجد و مدارس اور اسلامی تنظیموں کے دفاتر میں تبدیل کیا گیا ہے۔ مدرسہ سلفیہ، جامع مسجد، ماہنامہ صراط مستقیم (اردو) اور انگلش میں منتھلی دی اسٹریٹ پاتھ (اور مرکزی جمعیت اہل حدیث) کے دفاتر پر مشتمل عظیم عمارت جو برمنگھم (برطانیہ) میں واقع ہے، وہ اس بات کی شاہد عدل ہے کیونکہ وہ پرانا متروک چرچ تھی، جسے خرید کر مسجد و مدرسہ اور دفاتر کی شکل دی گئی ہے۔ اور ایسا کرنا جائز ہے کیونکہ اسلامی فتوحات کے عہد زریں میں کثیر صحابہ کرام رضی اللہ عنہم نے غیر مسلموں کی عبادت گاہوں کے محرابوں کو بدل کر انہیں مساجد کی شکل دی۔ [۸۷]

اور لات و منات نامی مشہور بتوں میں سے لات طائف میں تھا۔ اب اس کی جگہ پر مسجد تعمیر کی جا چکی ہے۔ اور اگر اس جگہ کو جوں کا توں چھوڑ دیا جاتا تو خطرہ تھا کہ جاہل لوگ اسے پھر سے وثن نہ بنالیں، اور اس کی پوجا شروع کر دیں۔ اس فتنہ سے بچنے کے لیے اس مقام پر مسجد تعمیر کر دی گئی۔ اب لات اور اس کی پوجا کا تصور ہی ختم ہو کر رہ گیا ہے۔ اور شرک کا نام و نشان مٹ گیا۔ [۸۸]

جب کہ عون المعبود شرح ابی داؤد میں علامہ شمس الحق عظیم آبادی نے لکھا کہ ملک العادل

[۸۷] نیل الأوطار: ۲۰۹/۲/۱ طبع ریاض۔

[۸۸] قرة عیون الموحیدین مترجم اردو: ۲۰۱/۱ طبع انصار السنہ، لاہور۔

اور نگ زیب عالمگیر نے بھی کفار کے کئی معبدوں کی جگہ پر مساجد تعمیر کیں۔ [۸۹]

اسی سلسلہ میں سنن ابی داؤد اور ابن ماجہ میں ایک حدیث بھی ہے۔ جس میں حضرت عثمان بن ابوالعاص رضی اللہ عنہ جنہیں نبی اکرم صلی اللہ علیہ وسلم نے طائف کا حاکم یا انہیں وہاں کے لیے اپنا نمائندہ مقرر فرمایا، وہ بیان کرتے ہیں:

«أَنَّ النَّبِيَّ ﷺ أَمَرَهُ أَنْ يَجْعَلَ مَسْجِدَ الطَّائِفِ حَيْثُ كَانَ طَوَّأَعِيَتْهُمْ»

”نبی اکرم صلی اللہ علیہ وسلم نے انہیں حکم فرمایا کہ ان مقامات کو مساجد میں تبدیل کر دیا جائے جہاں پہلے بت خانے تھے، اور بتوں کی پوجا کی جاتی تھی“۔

امام ابوداؤد و منذری نے اس حدیث کی سند پر سکوت فرمایا ہے۔ اور امام شوکانی نے لکھا ہے کہ اس کی سند کے راوی ثقہ ہیں۔ محمد بن عبد اللہ بن فیاض کو ابن حبان نے ثقات میں شمار کیا ہے۔ اور ابویہام بھی ثقہ ہیں۔ [۹۰]

اس تفصیل کی روشنی میں توحید قوی ہو جاتی ہے۔ البتہ صحیح سنن ابی داؤد اور صحیح سنن ابن ماجہ کے مؤلف نے اسے اُن سے ساقط کر دیا ہے۔ جس سے اس کے ضعیف ہونے کا پتہ چلتا ہے۔ البتہ صحابہ کے عمل اور بعد کے تعامل سے اسے تقویت ملتی ہے۔ اور سنن نسائی میں حضرت طلق بن علی رضی اللہ عنہ سے مروی ہے:

”ہم ایک وفد کی شکل میں نبی اکرم صلی اللہ علیہ وسلم کی خدمت میں حاضر ہوئے۔ ہم نے آپ صلی اللہ علیہ وسلم کی بیعت کی، آپ صلی اللہ علیہ وسلم کے ساتھ نماز پڑھی اور آپ صلی اللہ علیہ وسلم کو بتایا کہ ہماری زمینوں میں ایک معبد ہے۔ پھر ہم نے آپ صلی اللہ علیہ وسلم کے بچے ہوئے پانی سے کچھ طلب کیا تو آپ صلی اللہ علیہ وسلم نے پانی منگوایا۔ اس سے وضو کیا اور کھلی کی اور ہمارے

[۸۹] عون المعبود شرح ابوداؤد۔

[۹۰] سنن ابی داؤد: ۴۵۰ - سنن ابن ماجہ: ۴۳ - منتقى الأخبار مع نبيل الأوطار: ۲۰۹/۲/۱۔

لیے ایک برتن میں ڈال دیا اور ہمیں حکم فرمایا:

«أَخْرِجُوا، فَإِذَا أَتَيْتُمْ أَرْضَكُمْ فَاكْسِرُوا بِيَعْتَكُمْ وَأَنْصَحُوا  
مَكَانَهَا بِهَذَا الْمَاءِ وَاتَّخِذُوهَا مَسْجِدًا»۔<sup>[۹۱]</sup>

”جاؤ اور اپنی زمینوں پر پہنچتے ہی اس معبد کو توڑ دینا اور اس کی جگہ پر اس پانی سے  
چھڑکاؤ کر دینا۔ اور پھر اس جگہ کو مسجد بنا لینا۔“

اس حدیث میں یہ بھی مذکور ہے کہ ہم نے عرض کیا:

«إِنَّ الْبَلَدَ بَعِيدٌ، وَالْحَرَّ شَدِيدٌ وَالْمَاءَ يَنْشَفُ»

”ہمارا ملک بہت دور ہے۔ جہاں گرمی بہت ہوتی ہے، جس سے پانی خشک ہو جاتا  
ہے۔“

آپ ﷺ نے فرمایا:

«مُدُّوهُ مِنَ الْمَاءِ، فَإِنَّهُ لَا يَزِيدُهُ إِلَّا طَيْبًا»۔<sup>[۹۲]</sup>

”اپنے پانی میں میرے اس بچے ہوئے پانی کو ملا دینا۔ اس سے تمہارا پانی بہت ہی اچھا  
ہو جائے گا۔“

**کفار و مشرکین کے قبرستانوں کو مسمار و صاف کر کے انہیں مساجد میں تبدیل کرنا**

غیر مسلموں کی عبادت گاہوں کو مساجد میں تبدیل کر کے وہاں نماز پڑھی جاسکتی ہے۔ اور  
بعینہ معاملہ کفار و مشرکین کے قبرستان کا بھی ہے کہ انہیں مسمار کر کے وہاں سے حاصل ہونے  
والی بوسیدہ ہڈیوں کو نکال کر اس جگہ کو صاف کر کے وہاں مسجد تعمیر کی جاسکتی ہے۔ اور یہ معاملہ  
کفار و مشرکین کے قبرستانوں کے ساتھ خاص ہے۔ انبیاء و صالحین کی قبروں کے ساتھ ایسا کرنا

[۹۱] نیل الأوطار: ۲۰۹/۲/۱۔

[۹۲] صحیح نسائی، حدیث: ۶۷۷ - موارد الظمان للہیثمی: ۳۰۴ و مشکوٰۃ بتحقیق الألبانی: ۲۲۳/۱۔

ہر گز جائز نہیں کیونکہ یہ ان کی توہین ہے۔ البتہ کافر کی کوئی حرمت نہیں۔ اس لیے ان کی قبروں کے ساتھ یہ معاملہ جائز ہے۔

اس طرح یہ فرق بھی واضح ہو گیا کہ نبی اکرم ﷺ نے انبیاء و صالحین کی قبروں کو عبادت گاہیں بنانے والوں پر جو لعنت فرمائی ہے، وہ اس لیے تھی کہ انہوں نے ان قبروں کی تعظیماً عبادت گاہیں بنایا تھا۔ اور ادھر خود نبی اکرم ﷺ سے ثابت ہے کہ آپ ﷺ نے مشرکین کی قبروں کو مسمار کروا کر وہاں مسجد نبوی تعمیر فرمائی تھی۔

اور آپ ﷺ کے یہود و نصاریٰ پر لعنت فرمانے والے ارشاد اور خود اپنے عمل مبارک میں بظاہر تضاد نظر آرہا ہے جب کہ اس میں تعظیم اور عدم تعظیم کے نظریہ اور انبیاء و صالحین اور مسلمانوں کی حرمت و احترام اور کفار و مشرکین کی عدم حرمت کے فرق سے آپ ﷺ کے ارشاد و عمل میں موافقت و مطابقت پیدا ہو جاتی ہے۔ اور آپ ﷺ کا عمل مبارک اس مسئلہ میں صریح دلیل ہے کہ کفار و مشرکین کی قبروں کو مسمار کر کے وہاں سے ہڈیاں نکال کر اس جگہ کو صاف کر کے وہاں مسجد تعمیر کی جاسکتی ہے۔

چنانچہ صحیح بخاری و مسلم، ابوداؤد اور دیگر کتب حدیث و سیرت میں نبی اکرم ﷺ کی ہجرت مدینہ، آپ ﷺ کا وصول مدینہ اور تعمیر مسجد نبوی کا واقعہ حضرت انس رضی اللہ عنہ سے مروی ہے۔ جس میں وہ بیان کرتے ہیں:

”نبی اکرم ﷺ مدینہ طیبہ میں وارد ہوئے تو شہر کی بالائی جانب اقامت گزریں قبیلہ بنو عمرو بن عوف کے یہاں آکر ٹھہرے۔ ان کے یہاں آپ ﷺ نے چودہ (۱۴) دن قیام فرمایا۔ پھر آپ ﷺ نے قبیلہ بنی نجار کے لوگوں کو پیغام بھیج کر بلایا۔ وہ اپنی تلواریں لٹکائے ہوئے حاضر ہو گئے۔“

حضرت انس رضی اللہ عنہ یہ واقعہ بیان کرتے ہوئے فرماتے ہیں:

”گویا کہ اس وقت نبی اکرم ﷺ کو اپنی اونٹنی پر سوار، حضرت ابو بکر صدیق رضی اللہ عنہ کو اپنے پیچھے بٹھائے، اور بنی نجار کے لوگوں کو آپ ﷺ کے ارد گرد جمع ہوئے اس وقت اپنی آنکھوں کے سامنے دیکھ رہا ہوں۔ (یعنی وہ منظر میری نظروں کے سامنے ہو بہو گھوم رہا ہے) یہاں تک کہ آپ ﷺ نے حضرت ابو ایوب انصاری رضی اللہ عنہ کے صحن میں نزول فرمایا۔ اور آپ ﷺ کی عادت مبارکہ تھی کہ جہاں بھی نماز کا وقت ہوتا وہیں آپ ﷺ نماز پڑھ لیا کرتے تھے۔ آپ ﷺ تو بکریوں کے باڑے میں نماز پڑھ لیا کرتے تھے۔ تب آپ ﷺ نے مسجد تعمیر کرنے کا حکم فرمایا۔ اور بنی نجار کے کرتادھر تالوگوں سے مخاطب ہو کر فرمایا:

«يَا بَنِي النَّجَّارِ، ثَامِنُونِي بِحَايِطِكُمْ هَذَا»

”مجھ سے اس باغ کا سودا کرو اور قیمت بتاؤ۔“

اس پر انہوں نے عرض کیا:

«لَا، وَاللَّهِ لَا نَطْلُبُ ثَمَنَهُ إِلَّا إِلَى اللَّهِ»

”اللہ کی قسم ایسا نہیں ہو گا۔ ہم اس باغ کی قیمت (قیامت کے دن) اللہ تعالیٰ سے وصول کریں گے (یعنی یہ جگہ ہم مسجد کے لیے لوجہ اللہ وقف کر دیتے ہیں)۔“

حضرت انس رضی اللہ عنہ فرماتے ہیں:

«فَكَانَ فِيهِ مَا أَقُولُ لَكُمْ، قُبُورُ الْمُشْرِكِينَ وَفِيهِ خَرْبٌ وَفِيهِ نَخْلٌ، فَأَمَرَ النَّبِيُّ ﷺ بِقُبُورِ الْمُشْرِكِينَ فَنَبِشَتْ، ثُمَّ بِالْحَرْبِ فَسُوِيَتْ، وَبِالنَّخْلِ فَقُطِعَ»

”میں تمہیں یہ بتاتا چلوں کہ اس باغ میں مشرکین کی قبریں، پرانے کھنڈرات و ویرانے اور کھجوریں تھیں۔ نبی اکرم ﷺ کے حکم سے مشرکین کی قبروں کو

مسما کر کے وہاں سے بوسیدہ ہڈیاں نکال دی گئیں۔ پھر آپ ﷺ کے حکم سے کھنڈرات کو توڑ کر ہموار و برابر کیا گیا اور کھجوریں کاٹ دی گئیں۔“

کھجوروں کو مسجد کی جانب قبلہ میں نصب کر دیا گیا۔ اور مسجد کے سامنے کی دیوار کے دونوں بازوؤں پر (جہاں جو کھٹ کی لکڑیاں ہوتی ہیں) پتھر لگا دیئے۔ صحابہ کرام رضی اللہ عنہم پتھر اٹھا کر لانے لگے اور ساتھ ساتھ وہ رجزیہ کلام (یعنی جنگی ترانے) پڑھتے جاتے تھے۔ اور نبی اکرم ﷺ ان کے ساتھ یہ فرماتے جاتے تھے:

«اللَّهُمَّ لَا خَيْرَ إِلَّا خَيْرُ الْآخِرَةِ فَاعْفِرْ لِلْأَنْصَارِ وَالْمُهَاجِرَةِ»

”اے اللہ بھلائی تو صرف آخرت کی بھلائی ہے۔ اس لیے انصار و مہاجرین کی مغفرت فرمادے۔“ [۹۳]

اس حدیث میں اس بات کی دلیل موجود ہے کہ ہبہ پا کر یا خرید کر حاصل کردہ مقبرہ یا قبرستان میں ایسا تصرف جائز ہے۔ اور اس حدیث میں اس بات کی دلیل موجود ہے کہ پرانی قبریں جو حرمت والی نہ ہوں یعنی کفار و مشرکین کی ہوں انہیں کھودا یا مسما کر دیا جاسکتا ہے۔ اور ایسی جگہ سے ہڈیاں وغیرہ نکال کر وہاں مسجد بنائی جاسکتی ہے۔ اور وہاں نماز پڑھنا جائز ہے۔ [۹۴]

اس حدیث سے یہ بات بھی واضح ہو گئی کہ مسجد نبوی کی جگہ کے مالکوں یعنی نبی اکرم ﷺ کے دادا عبدالمطلب کے ننھیالی قبیلہ بنی نجار نے اس جگہ کی قیمت وصول نہیں کی تھی، بلکہ رضائے الہی کے حصول کے لیے وہ جگہ وقف کر دی تھی، اور اس کا معاوضہ اللہ پر چھوڑ دیا تھا۔ جب کہ کتب سیرت میں اس کے برعکس مذکور ہے کہ انہوں نے قیمت لے کر زمین دی تھی۔ [۹۵]

[۹۳] بخاری مع الفتح: ۵۲۳/۱ - مختصر مسلم: ۲۳۶ - صحیح ابی داؤد: ۳۳۳۔

[۹۴] فتح الباری و نیل الأوطار۔

[۹۵] فتح الباری۔

دوسری بات یہ کہ صحیح بخاری و دیگر کتب حدیث میں حضرت ابن عمر رضی اللہ عنہما سے مروی حدیث میں ہے کہ نبی اکرم صلی اللہ علیہ وسلم کے عہد مبارک تک مسجد نبوی اینٹوں کی تھی، اس کی چھت کھجور کے پتوں اور ٹہنیوں کی تھی، اور ستون کھجور کے تنوں کے تھے۔ حضرت ابو بکر صدیق رضی اللہ عنہ نے اس میں کوئی اضافہ نہ کیا۔ البتہ حضرت عمر فاروق رضی اللہ عنہ نے اس میں کچھ اضافہ کیا۔ اسے نبی اکرم صلی اللہ علیہ وسلم کی رکھی ہوئی بنیادوں پر ہی اینٹوں اور کھجور کی ٹہنیوں سے بنایا۔ اور اس کے ستون لکڑی کے بنائے۔ پھر حضرت عثمان رضی اللہ عنہ نے اس میں تبدیلی اور بکثرت اضافہ کیا۔ اس کی دیواریں منقش پتھروں سے بنائیں اور اس کی چھت ساگوں کے درخت سے بنائی تھی۔ [۹۶]

### انبیاء و صالحین اور عام مسلمانوں کی قبروں پر مساجد تعمیر کرنے کا حکم

کفار و مشرکین کے قبرستانوں کو کھود کر انہیں مسمار کرنے، وہاں سے بوسیدہ ہڈیاں نکال کر اس جگہ کو صاف کرنے کے بعد وہاں مسجد تعمیر کی جاسکتی ہے۔ اور یہ ان قبروں کے ساتھ خاص ہے جو کفار و مشرکین کی ہوں۔ جب کہ انبیاء و صالحین اور مسلمانوں کی قبروں کو کھودنا اور مسمار کرنا جائز نہیں۔ کیونکہ یہ ان کی حرمت و احترام کے منافی ہیں، یہی وجہ ہے کہ ان صاحب حرمت لوگوں کی قبروں پر یا مسلمانوں کے قبرستانوں میں مساجد تعمیر کرنا ممنوع ہے۔ اور قبرستان میں نماز جائز نہیں ہے۔ یہ الگ الگ موضوعات ہیں۔ اور ان ہر دو کی اہمیت کے پیش نظر ہم ان پر قدرے تفصیل سے روشنی ڈالنا چاہتے ہیں۔

تو آئیے ان دو موضوعات میں سے پہلے ”قبروں پر مساجد تعمیر کرنے“ کے سلسلہ میں بحث کریں۔ چنانچہ کسی ایک دو نہیں بلکہ بکثرت احادیث رسول صلی اللہ علیہ وسلم میں قبروں پر مساجد تعمیر کرنے کی ممانعت وارد ہوئی ہے۔ جن میں سے بعض احادیث ہم غیر مسلموں کی عبادت گاہوں میں نماز کی ادائیگی کے حکم کے ضمن میں بھی ذکر کر آئے ہیں۔ چونکہ ان کا اس موضوع سے بھی زیادہ گہرا تعلق ہے، لہذا ان کے اعادے میں چنداں حرج نہیں ہے۔ نیک لوگوں کی قبروں پر یا مسلمانوں

کے قبرستانوں میں مساجد کی تعمیر کو ممنوع قرار دینے والی متعدد احادیث ہیں:

پہلی حدیث:

ام المؤمنین حضرت عائشہ رضی اللہ عنہا سے صحیح بخاری و مسلم، مسند احمد، مسند سراج و ابی عوانہ اور شرح السنہ بغوی (۱:۱۴۵) میں مختلف طرق سے مروی ہے۔ جس میں وہ بیان کرتی ہیں کہ وہ مرض الموت جس سے نبی اکرم صلی اللہ علیہ وسلم جانبر نہیں ہو سکے تھے۔ اس کے دوران نبی اکرم صلی اللہ علیہ وسلم نے ارشاد فرمایا:

«لَعَنَ اللَّهُ الْيَهُودَ وَالنَّصَارَى، اتَّخَذُوا قُبُورَ أَنْبِيَائِهِمْ مَسَاجِدَ، فَلَوْلَا ذَاكَ أُبْرِزَ قَبْرُهُ، غَيْرَ أَنَّهُ حُثِّيَ أَنْ يَتَّخَذَ مَسْجِدًا»۔ [۹۷]

”اللہ تعالیٰ یہود و نصاریٰ پر لعنت کرے کہ انہوں نے اپنے انبیاء کی قبروں کو عبادت گاہیں بنا لیا۔ اگر یہی خدشہ نہ ہوتا تو نبی اکرم صلی اللہ علیہ وسلم کی قبر مبارک کو ظاہر رکھا جاتا (یعنی گھر سے باہر بنائی جاتی)، لیکن اس میں خدشہ تھا کہ لوگ کہیں اسے عبادت گاہ نہ بنا لیں (اس قبر کو گھر کے اندر بنایا گیا تھا)۔“

اس حدیث میں وارد حضرت عائشہ رضی اللہ عنہا کے قول سے معلوم ہوا کہ نبی اکرم صلی اللہ علیہ وسلم کو گھر کے اندر اس لئے دفن کیا گیا تاکہ بعد میں آنے والوں میں سے ضعیف العقیدہ لوگ کہیں نبی اکرم صلی اللہ علیہ وسلم کی قبر مبارک کو بھی عبادت گاہ نہ بنا لیں۔ ان الفاظ سے بھی معلوم ہو گیا کہ مرنے کے بعد تدفین کے لئے قبرستان ہی صحیح جگہ ہے۔ انبیاء کے سوا کسی کو گھر میں دفن کرنا صحیح نہیں ہے۔ اور نبی اکرم صلی اللہ علیہ وسلم کا گھر میں دفن کیا جانا اس مسئلہ میں دلیل نہیں بن سکتا۔ ویسے بھی سنت یہی ہے کہ میت کو قبرستان میں ہی دفن کیا جائے۔ کیونکہ نبی اکرم صلی اللہ علیہ وسلم اپنے صحابہ رضی اللہ عنہم کو قبرستان میں دفن کیا کرتے تھے۔ آپ صلی اللہ علیہ وسلم نے اپنے کسی صحابی کو اس کے گھر میں دفن کرنے کا حکم نہیں

[۹۷] بخاری مع الفتح: ۱۲/۵/۳ - صحیح الجامع: ۲۲/۵/۳ - تحذیر المساجد، ص: ۲۰۹۔



فرمایا۔ اور نہ ہی کوئی اپنے گھر میں دفن کیا گیا۔ اور یہی اصل سنت ہے جو آپ ﷺ کے صحابہ رضی اللہ عنہم کو بقیع میں دفن کرنے سے ظاہر ہوتی ہے۔

نبی اکرم ﷺ کی تدفین کے وقت صحابہ کرام رضی اللہ عنہم میں اختلاف ہو گیا تھا کہ آپ ﷺ کو بقیع میں دفن کیا جائے یا کہاں؟ مختلف آراء سامنے آئیں۔ کسی نے کہا کہ ہم آپ ﷺ کو وہاں دفن کرتے ہیں جہاں آپ ﷺ نماز پڑھا کرتے تھے۔ اس پر حضرت ابو بکر صدیق رضی اللہ عنہ نے فرمایا:

«مَعَاذَ اللَّهِ أَنْ نَجْعَلَهُ وَثْنَا يُعْبَدُ»

”ہم اللہ کی پناہ مانگتے ہیں اس سے کہ آپ ﷺ کی قبر کو ایسا وثن بنا دیں کہ جس کی پوجا ہو کرے۔“

بعض نے کہا کہ آپ ﷺ کو بقیع میں دفن کر دیں، تو حضرت ابو بکر صدیق رضی اللہ عنہ نے ضعیف العقیدہ لوگوں سے غلط افعال کے صدور کے خدشے کی بناء پر اس رائے کو بھی ناپسند فرمایا۔ تب صحابہ رضی اللہ عنہم نے کہا:

«فَمَا تَرَى أَنْتَ يَا أَبَا بَكْرٍ؟»

”اے صدیق رضی اللہ عنہ! آپ ہی بتائیں کہ آپ ﷺ کو کہاں دفن کیا جائے۔“

تو انہوں نے فرمایا:

«سَمِعْتُ مِنْ رَسُولِ اللَّهِ ﷺ شَيْئًا مَا دَسَيْتُهُ»

”میں نے نبی اکرم ﷺ کی زبان مبارک سے ایک بات سن رکھی ہے، جو (مجھے اب تک یاد ہے) بھولا نہیں ہوں۔“

اور وہ یہ کہ آپ ﷺ نے ارشاد فرمایا:

«مَا قَبَضَ اللَّهُ نَبِيًّا قَطُّ إِلَّا دُفِنَ حَيْثُ قُبِضَ رُوحَهُ» [۹۸]

”اللہ تعالیٰ کسی نبی کی روح جس جگہ پر قبض کرتا ہے اس کی تدفین اسی جگہ ہوتی ہے۔“

عمر مولیٰ غفرہ عن ابی بکر کے طریق سے یہ ابن زنجویہ کی روایت کے الفاظ ہیں۔ جب کہ سنن ترمذی میں ام المؤمنین حضرت عائشہ رضی اللہ عنہا سے مروی حدیث میں ہے کہ:

«مَا قَبَضَ اللَّهُ نَبِيًّا إِلَّا فِي الْمَوْضِعِ الَّذِي يُحِبُّ أَنْ يُدْفَنَ فِيهِ» [۹۹]

”اللہ تعالیٰ اپنے نبی کی روح کو اسی جگہ قبض کرتا ہے جہاں تدفین ہونا اسے محبوب ہوتا ہے۔“

یہ حدیث ابن زنجویہ کے یہاں منقطع ہے۔ کیونکہ ”الجامع الکبیر سیوطی“ میں مذکور امام ابن کثیر رحمہ اللہ کے بقول عمر مولیٰ غفرہ کے ضعیف ہونے کے ساتھ ساتھ اس نے حضرت ابو بکر صدیق رضی اللہ عنہ کا زمانہ نہیں پایا۔ ایسے ہی ترمذی کی روایت کو خود امام ترمذی نے ایک راوی عبد الرحمن ابن ابی بکر المہلبی کے ضعیف الحافظہ ہونے کی وجہ سے غریب قرار دیا۔ جب کہ محدث العصر شیخ البانی نے اس حدیث کو شواہد و طرق کی بناء پر صحیح الجامع الصغیر سیوطی اور احکام الجنائز میں صحیح و ثابت قرار دیا ہے۔ [۱۰۰]

وہ طرق و شواہد نقل کرتے ہوئے احکام الجنائز میں بتایا ہے کہ:

۱۔ یہ حدیث سنن ابن ماجہ، طبقات ابن سعد اور الکامل لابن عدی میں ابن عباس عن ابی بکر رضی اللہ عنہم کے طرق سے مروی ہے۔

[۹۸] تحذیر المساجد، ص: ۱۰، ۱۱۔

[۹۹] صحیح ترمذی للالبانی: ۸۱۲ - مختصر شمائل للالبانی: ۳۲۶ - صحیح الجامع: ۱۵۰/۵/۳ - احکام

الجنائز للالبانی، ص: ۳۷۔

[۱۰۰] تحذیر المساجد، ص: ۱۱ و حوالہ سابقہ۔

۲۔ طبقات ابن سعد و مسند احمد میں دو منقطع طرق سے بھی مروی ہے۔

۳۔ مؤطا امام مالک میں بھی ہے اور انہی کے طریق سے طبقات ابن سعد میں بلاغاً مذکور ہے۔

۴۔ ایسے ہی طبقات ابن سعد میں صحیح سند کے ساتھ مختصراً اور موقوفاً حضرت ابو بکر صدیق رضی اللہ عنہ سے مروی ہے، جو مرفوع کے حکم میں ہے۔ اسے حافظ ابن حجر نے بھی فتح الباری میں صحیح مگر موقوف قرار دیا ہے۔ اور گھر میں تدفین کو نبی اکرم صلی اللہ علیہ وسلم کے خصائص میں سے گنویا ہے۔ [۱۰۱]

اس تفصیل سے گھروں میں تدفین کی ممانعت واضح ہو گئی کہ گھر میں کسی کو دفن کرنا صحیح نہیں۔ اور نبی اکرم صلی اللہ علیہ وسلم کا گھر میں دفن کیا جانا مسلمانوں کے عقیدہ توحید کے تحفظ، ضعیف العقیدہ لوگوں کے بعض افعال کے خدشہ اور ان کے لئے سدّاً للذریعہ تھا۔ اور وہ آپ صلی اللہ علیہ وسلم کے خصائص میں سے تھا۔ لہذا اسے کوئی شخص دلیل نہیں بنا سکتا۔ اور آپ صلی اللہ علیہ وسلم کی قبر اقدس کا تعمیر میں توسیع کی وجہ سے مسجد نبوی کے اندر آجانا بھی اس بات کی دلیل نہیں بن سکتا کہ مسجد میں کسی کو دفن کیا جاسکتا ہے۔ کیونکہ آپ صلی اللہ علیہ وسلم کی تدفین مسجد میں نہیں ہوئی تھی، بلکہ صحابہ کرام رضی اللہ عنہم نے آپ صلی اللہ علیہ وسلم کو آپ صلی اللہ علیہ وسلم کے گھر میں دفن کیا تھا تا کہ آپ صلی اللہ علیہ وسلم کی قبر مبارک کو کوئی شخص عبادت گاہ نہ بنا سکے۔ جس سے بچنے کی آپ صلی اللہ علیہ وسلم خود دعا کیا کرتے تھے۔ اور صحابہ کرام رضی اللہ عنہم کو تاکید فرمایا کرتے تھے۔

جیسا کہ ان احادیث کی نصوص بھی ہم ذکر کرنے والے ہیں۔ اور اس موضوع سے متعلقہ نصوص کے بعد نبی اکرم صلی اللہ علیہ وسلم کی قبر مبارک پر مشتمل حجرہ کے مسجد نبوی میں داخل کئے جانے کی تاریخ بھی ذکر کریں گے، ان شاء اللہ، تاکہ قبروں پر مساجد کی تعمیر اور مساجد میں تدفین کے سلسلہ میں پایا جانے والا شبہ زائل ہو جائے۔ اور اس واقعہ سے استدلال کا ضعف واضح ہو جائے۔

[۱۰۱] تفصیل کیلئے ملاحظہ ہو: فتح الباری: ۵۲۹/۱ باب کراہیۃ الصلاة فی المقابر - أحكام الجنائز، ص: ۱۳۸، ۱۳۷۔

## دوسری حدیث:

کسی کی قبر پر یا قبرستان میں تعمیر مسجد کی ممانعت پر دلالت کرنے والی دوسری حدیث بخاری و مسلم، ابوداؤد، مسند احمد، ابی یعلیٰ، مسند سراج، مصنف عبد الرزاق (موقوفاً) اور تاریخ ابن عساکر میں سعید بن مسیب اور یزید بن اصم کے طریق سے حضرت ابو ہریرہ رضی اللہ عنہ سے مروی ہے کہ نبی اکرم صلی اللہ علیہ وسلم نے ارشاد فرمایا:

«قَاتَلَ اللَّهُ الْيَهُودَ اتَّخَذُوا قُبُورَ أَنْبِيَائِهِمْ مَسَاجِدَ»۔<sup>[۱۰۲]</sup>

”اللہ تعالیٰ یہودیوں کو غارت کرے کہ انہوں نے اپنے انبیاء کی قبروں کو عبادت گاہیں بنا لیا۔“

## تیسری اور چوتھی حدیث:

اس سلسلے کی تیسری اور چوتھی دو حدیثیں ام المؤمنین حضرت عائشہ صدیقہ رضی اللہ عنہا اور حضرت ابن عباس رضی اللہ عنہما دونوں سے ایک جیسے الفاظ سے بخاری و مسلم، نسائی و دارمی، مسند احمد و ابی عوانہ، طبقات ابن سعد اور مصنف عبد الرزاق (عن ابن عباس رضی اللہ عنہما وحدہ) میں مروی ہے کہ جب نبی اکرم صلی اللہ علیہ وسلم کی وفات کا وقت قریب آگیا تو آپ صلی اللہ علیہ وسلم اپنے ایک دھاری دار کپڑے کو کبھی چہرے پر ڈال لیتے اور کبھی ہٹا لیتے تھے (گویا جان کنی کا عالم تھا) اور جب چہرہ انور سے کپڑا ہٹاتے تو فرماتے:

«لَعْنَةُ اللَّهِ عَلَى الْيَهُودِ وَالنَّصَارَى اتَّخَذُوا قُبُورَ أَنْبِيَائِهِمْ مَسَاجِدَ»

”ان یہود و نصاریٰ پر اللہ کی لعنت ہو کہ انہوں نے اپنے انبیاء کرام کی قبروں کو عبادت گاہ بنا لیا۔“

اس حدیث کے آخر میں حضرت عائشہ رضی اللہ عنہا فرماتی ہیں:

[۱۰۲] حاشیہ نمبر ۷۹ ملاحظہ فرمائیں۔

«يُحَدِّثُ مِثْلَ الَّذِي صَنَعُوا»۔ [۱۰۳]

”آپ ﷺ ان کے اس فعل کی قباحت و شاعت پر لوگوں کو تنبیہ و تحذیر فرمانا چاہتے تھے۔“

حافظ ابن حجر رحمہ اللہ فتح الباری میں لکھتے ہیں:

”گویا نبی اکرم ﷺ کو جب علم ہو گیا کہ آپ ﷺ اس دنیا سے رخصت ہونے والے ہیں تو آپ ﷺ کو یہ خدشہ لاحق ہوا کہ کہیں (بعد میں آنے والے) لوگ میرے ساتھ بھی ایسا ہی معاملہ نہ کرنے لگیں کہ میری قبر کی تعظیم و عبادت شروع کر دیں۔ جیسا کہ پہلے لوگوں میں سے یہود و نصاریٰ نے کیا۔ لہذا آپ ﷺ نے ان پر لعنت فرما کر اس بات کی طرف اشارہ فرما دیا کہ جو شخص ان جیسا فعل کرے گا وہ بھی انہی کی طرح مذموم و ملعون ہوگا۔“ [۱۰۴]

پانچویں حدیث:

اسی موضوع کی پانچویں حدیث صحیح بخاری و مسلم، نسائی، بیہقی، مسند احمد و ابی عوانہ (والسیاق لہ)، مسند احمد و ابی یعلیٰ، مصنف ابن ابی شیبہ و طبقات ابن سعد اور شرح السنہ بغوی میں ام المؤمنین حضرت عائشہ صدیقہ رضی اللہ عنہا سے مروی ہے کہ جب نبی اکرم ﷺ مرض الموت میں مبتلا تھے، تو نبی اکرم ﷺ کی بعض ازواج مطہرات نے حبشہ میں واقع ایک گرجا کا ذکر کیا، جس کا نام ماریہ تھا۔ اور ام حبیبہ و ام سلمہ رضی اللہ عنہما حبشہ جا چکی تھیں، جب اس گرجے کی خوبصورتی اور اس میں بنی تصویروں کا ذکر آیا تو نبی اکرم ﷺ نے (بستر سے) سراقدس کو اٹھایا اور فرمایا:

«إِنَّ أَوْلِيكَ إِذَا كَانَ فِيهِمُ الرَّجُلُ الصَّالِحُ فَمَاتَ بَنَوْنَا عَلَى قَبْرِهِ»

[۱۰۳] حاشیہ نمبر ۸۰ ملاحظہ فرمائیں۔

[۱۰۴] فتح الباری: ۱/۵۳۲ وقد حل الحافظ اشکال ذکر النصاری فی الحدیث مع عدم وجود قبر عیسیٰ علیہ السلام۔

مَسْجِدًا، ثُمَّ صَوَّرُوا تِلْكَ الصُّورَ، أَوْلِيكَ شِرَارُ الْخَلْقِ عِنْدَ اللَّهِ  
يَوْمَ الْقِيَامَةِ» [۱۰۵]

”جب ان میں سے اگر کوئی نیک آدمی ہوتا تو (اس کے مرنے کے بعد) وہ اس کی قبر پر عبادت گاہ بنا دیتے۔ اور وہ تصویر تیار کر لیتے تھے۔ وہ لوگ قیامت کے دن اللہ کے نزدیک بدترین لوگ ہوں گے۔“

چھٹی حدیث:

قبر پر یا قبرستان میں مسجد کی تعمیر کے ممنوع ہونے پر دلالت کرنے والی چھٹی حدیث صحیح مسلم و ابو عوانہ (واللفظ له) معجم کبیر طبرانی اور طبقات ابن سعد (مختصراً) میں حضرت جناب بن عبد اللہ بن علی رضی اللہ عنہ سے مروی ہے کہ نبی اکرم صلی اللہ علیہ وسلم نے ارشاد فرمایا:

«أَلَا وَإِنَّ مَنْ كَانَ قَبْلَكُمْ، كَانُوا يَتَّخِذُونَ قُبُورَ أَنْبِيَائِهِمْ  
وَصَالِحِيهِمْ مَسَاجِدَ، أَلَا فَلَا تَتَّخِذُوا الْقُبُورَ مَسَاجِدَ، إِنِّي  
أَنْهَاكُمْ عَنْ ذَلِكَ» [۱۰۶]

”خبردار! تم سے پہلے لوگ اپنے انبیاء و صالحین کی قبروں کو عبادت گاہ بنا لیتے تھے۔ مگر تم قبروں کو مسجد نہ بنا لینا، میں تمہیں اس سے منع کر رہا ہوں۔“

طبقات ابن سعد میں اس حدیث کی ایک شاہد روایت حضرت ابو امامہ رضی اللہ عنہ سے بھی مروی ہے۔ اور دوسری شاہد حدیث معجم طبرانی میں حضرت کعب بن مالک رضی اللہ عنہ سے مروی ہے، جسے علامہ بیہقی نے الزواجر میں سند کے اعتبار سے لا بأس بہ قرار دیا ہے۔ البتہ علامہ بیہقی نے مجمع الزوائد میں اسے ضعیف قرار دیا ہے۔ [۱۰۷]

[۱۰۵] ملاحظہ فرمائیں حاشیہ نمبر ۷۸ و الزواجر للہیثمی: ۱/۱۳۸ ایضاً۔

[۱۰۶] مسلم مع نووی: ۳/۵۱۳ - المنتقی مع نبیل: ۱/۲۱۳۶ - تحذیر المساجد، ص: ۱۵، ۱۴ - الزواجر: ۱/۱۳۸۔

[۱۰۷] الزواجر: ۱/۱۳۸ - مجمع الزوائد للہیثمی: ۵/۹۴۵ - تحذیر المساجد، ص: ۱۵۔

## ساتویں حدیث:

اسی موضوع کی ساتویں حدیث صحیح سند کے ساتھ مصنف ابن ابی شیبہ میں حضرت حارثہ نجرانی رضی اللہ عنہ سے مروی ہے، جس میں وہ بیان کرتے ہیں کہ میں نبی اکرم صلی اللہ علیہ وسلم کی وفات سے پانچ دن قبل آپ صلی اللہ علیہ وسلم کو یہ فرماتے ہوئے سنا ہے:

«أَلَا وَإِنَّ مَنْ كَانَ قَبْلَكُمْ، كَانُوا يَتَّخِذُونَ قُبُورَ أَنْبِيَائِهِمْ  
وَصَالِحِيهِمْ مَسَاجِدَ، أَلَا فَلَا تَتَّخِذُوا الْقُبُورَ مَسَاجِدَ، إِنِّي  
أَنْهَاكُمْ عَنْ ذَلِكَ»۔ [۱۰۸]

”خبردار! تم سے پہلے لوگوں نے اپنے انبیاء و صالحین کی قبروں کو عبادت گاہیں بنا لیا  
مگر تم قبروں کو مساجد مت بنانا۔ میں تمہیں اس سے منع کر رہا ہوں۔“

## آٹھویں حدیث:

اس مسئلہ سے تعلق رکھنے والی آٹھویں حدیث مسند احمد و طیالسی اور معجم طبرانی کبیر میں  
حضرت اسامہ بن زید رضی اللہ عنہ سے مروی ہے کہ نبی اکرم صلی اللہ علیہ وسلم نے اپنے مرض الموت میں فرمایا:

«لَعَنَ اللَّهُ الْيَهُودَ، وَالنَّصَارَى اتَّخَذُوا قُبُورَ أَنْبِيَائِهِمْ مَسْجِدًا»۔ [۱۰۹]  
”اللہ تعالیٰ یہود و نصاریٰ پر لعنت کرے، انہوں نے اپنے انبیاء کی قبروں کو عبادت  
گاہ بنا لیا۔“

امام شوکانی رحمہ اللہ نے اس حدیث کی سند کو جید قرار دیا ہے۔ علامہ بیہقی نے کہا ہے کہ اس  
کے تمام راوی ثقہ ہیں۔ اور شیخ البانی نے اس کی سند کو حسن فی الشواہد کہا ہے۔ [۱۱۰]

[۱۰۸] تحذیر المساجد، ص: ۱۵۔

[۱۰۹] الزاوجر: ۱/۱۳۸ - تحذیر المساجد، ص: ۱۶، ۱۵ - صحیح الجامع، حدیث: ۵۱۰۸۔

[۱۱۰] نیل الأوطار: ۱/۱۳۶ - المجمع: ۲/۲۷ - تحذیر المساجد، ص: ۱۶۔

## نویں حدیث:

نویں حدیث مسند احمد و ابی یعلیٰ، مشکل الآثار طحاوی اور تاریخ ابن عساکر میں صحیح سند کے ساتھ امین ہذا الامۃ حضرت ابو عبیدہ ابن الجراح رضی اللہ عنہ سے مروی ہے کہ نبی اکرم صلی اللہ علیہ وسلم کی زبان مبارک سے جو آخری کلمات صادر ہوئے وہ یہ تھے:

«أَخْرَجُوا يَهُودَ أَهْلِ الْحِجَازِ وَأَهْلَ نَجْرَانَ مِنْ جَزِيرَةِ الْعَرَبِ  
وَأَعْلَمُوا أَنَّ شِرَارَ النَّاسِ الَّذِينَ اتَّخَذُوا (وَفِي رَوَايَةٍ يَتَّخِذُونَ)  
قُبُورَ أَنْبِيَائِهِمْ مَسَاجِدًا»۔<sup>[۱۱۱]</sup>

”حجاز و نجران کے یہودیوں کو جزیرہ عرب سے جلا وطن کر دو، اور یاد رکھو کہ بدترین لوگ وہ تھے (اور ایک روایت کے مطابق بدترین لوگ وہ ہوں گے) جنہوں نے اپنے انبیاء کی قبروں کو عبادت گاہ بنا لیا (یا بنا لیں گے)۔“

اس حدیث کی دوسری روایت میں..... امتِ اسلامیہ کے وہ لوگ مراد ہیں جو یہود و نصاریٰ کے نقش قدم پر چل کر انبیاء و صالحین کی قبروں کو عبادت گاہ و مسجد بنائیں گے۔ جیسا کہ حدیث نمبر چھ، اور سات میں بھی اس امت کے لوگ مراد ہیں۔ اور بارہ نمبر پر جو حدیث ہم ذکر کرنے والے ہیں اس میں بھی ایسے ہی ہے۔

## دسویں حدیث:

مسند احمد میں حضرت زید بن ثابت رضی اللہ عنہ سے مروی ہے کہ نبی اکرم صلی اللہ علیہ وسلم نے ارشاد فرمایا:

«لَعَنَ اللَّهُ (وَفِي رَوَايَةٍ قَاتَلَ اللَّهُ) الْيَهُودَ وَالتَّصَارِيَّ اتَّخَذُوا قُبُورَ  
أَنْبِيَائِهِمْ مَسَاجِدًا»۔<sup>[۱۱۲]</sup>

[۱۱۱] مسند احمد: ۱۶۹۱ - أبویعلیٰ، ص: ۲۳۸ - الدارمی: ۲۳۳/۲ - الحمیدی: ۸۵ بحوالہ سلسلۃ الاحادیث الصحیحہ للالبانی: ۱۱۳۲ - نیل الأوطار: ۱۳۶/۲/۱ - صحیح الجامع: ۲۳۳ - تحذیر المساجد، ص: ۱۶- [۱۱۲] نیل الأوطار أيضًا وقال: باسناد جيد - تحذیر المساجد، ص: ۱۴ وقال: الحدیث صحیح لشواهدہ المتقدمة۔



”اللہ تعالیٰ یہود و نصاریٰ پر لعنت کرے (اور دوسری روایت کے مطابق انہیں غارت کرے) کہ انہوں نے اپنے انبیاء کی قبروں کو عبادت گاہ بنا لیا۔“

گیارہویں حدیث:

مسند احمد و ابی یعلیٰ، حلیۃ الاولیاء ابو نعیم، طبقات ابن سعد اور مسند حمیدی میں حضرت ابو ہریرہ رضی اللہ عنہ سے مروی ہے کہ نبی اکرم صلی اللہ علیہ وسلم نے ارشاد فرمایا:

«اللَّهُمَّ لَا تَجْعَلْ قَبْرِي وَثَنًا لَعَنَ اللَّهُ قَوْمًا اتَّخَذُوا قُبُورَ أَنْبِيَائِهِمْ مَسَاجِدًا»۔ [۱۱۳]

”اے اللہ! میری قبر کو وثن (بت) نہ بنا دینا (کہ جس کی پوجا ہونے لگے) اللہ کی لعنت ہو اس قوم پر جس نے اپنے انبیاء کی قبروں کو پوجا گاہ بنا لیا۔“

بارہویں حدیث:

صحیح ابن خزیمہ و ابن حبان، مصنف ابن ابی شیبہ، معجم طبرانی کبیر، مسند احمد و ابی یعلیٰ اور اخبار اصہبان ابو نعیم میں حضرت عبد اللہ بن مسعود رضی اللہ عنہ سے مروی ہے کہ میں نے نبی اکرم صلی اللہ علیہ وسلم کو فرماتے ہوئے سنا:

«إِنَّ مِنْ بَشَرِ النَّاسِ مَنْ تُدْرِكُهُمُ السَّاعَةُ وَهُمْ أَحْيَاءٌ»  
”بدترین ہیں وہ لوگ جو زندہ ہوں گے اور قیامت انہیں آ لے گی۔“

اس حدیث کا یہ نصف اول مذکورہ کتب حدیث کے علاوہ صحیح بخاری میں بھی تعلقاً وارد ہے۔ [۱۱۴]

اور اس حدیث کا نصف یہ ہے:

[۱۱۳] تحذیر المساجد، ص: ۱۴، ۸، اوصحہ۔

[۱۱۴] بخاری: ۱۳/۱۵، کما فی تحذیر المساجد، ص: ۱۹۔

«وَمَنْ يَتَّخِذُ الْقُبُورَ مَسَاجِدًا»۔ [۱۱۵]

”اور وہ بدترین لوگ ہیں جو قبروں کو مساجد و عبادت گاہیں بنا لیں گے۔“

تیر ہویں حدیث:

ایسے طبقات ابن سعد اور تاریخ دمشق و ابن عساکر میں اسی مفہوم کی تیر ہویں حدیث حضرت علی ابن ابی طالب رضی اللہ عنہ سے مروی ہے، جس میں وہ بیان فرماتے ہیں:

«لَقِيَنِي الْعَبَّاسُ فَقَالَ: يَا عَلِيُّ إِنِّطَلِقُ بِنَا إِلَى النَّبِيِّ ﷺ فَإِنْ كَانَ مِنْ الْأَمْرِ شَيْءٌ وَإِلَّا أَوْصِي بِنَا النَّاسُ فَدَخَلْنَا عَلَيْهِ وَهُوَ مُعَمِّي عَلَيْهِ فَرَفَعَ رَأْسَهُ فَقَالَ: لَعَنَ اللَّهُ الْيَهُودَ إِتَّخَذُوا قُبُورَ الْأَنْبِيَاءِ مَسَاجِدَ (وَزَادَ فِي رَوَايَةٍ) ثُمَّ قَالَهَا ثَلَاثًا»۔ [۱۱۶]

”مجھے (میرے چچا) حضرت عباس رضی اللہ عنہ ملے اور فرمایا: اے علی میرے ساتھ نبی اکرم صلی اللہ علیہ وسلم کی خدمت میں چلے۔ اگر ہمارے لئے کچھ ہو تو فہم، ورنہ کم از کم آپ لوگوں کو ہماری نسبت بھلائی کی وصیت ہی فرمائیں گے۔ لہذا ہم آپ صلی اللہ علیہ وسلم کے پاس پہنچے مگر اس وقت آپ صلی اللہ علیہ وسلم غشی کے عالم میں تھے۔ آپ صلی اللہ علیہ وسلم نے سر اقدس کو اٹھایا اور فرمایا: اللہ کی لعنت ہو یہودیوں پر کہ انہوں نے انبیاء کی قبروں کو عبادت گاہ بنا لیا۔ اور ایک روایت میں اضافی الفاظ بھی ہیں کہ آپ صلی اللہ علیہ وسلم نے تین مرتبہ یہ بات فرمائی۔“

چود ہویں حدیث:

اور اسی سلسلے میں ایک حدیث الجامع الکبیر سیوطی میں منقول ہے۔ جسے ابن زنجویہ نے

[۱۱۵] تحذیر المساجد، ص: ۸۱، ۹۱ و حسنہ ق نقل تحسین ابن تیمیہ و الہیثمی للحديث - ابن حبان الموارد، ص: ۱۰۴۔

[۱۱۶] التحذیر، ص: ۱۹، ۲۰ و قال: لهذا سند حسن لولا أنني لم أعرف أبا بكر لهذا، یعنی في السند۔

”فضائل صدیق“ میں روایت کیا ہے، اس میں امہات المؤمنین رضی اللہ عنہن سے مروی ہے کہ صحابہ کرام رضی اللہ عنہم نے پوچھا:

«كَيْفَ نَبِيِّ قَبْرِ رَسُولِ اللَّهِ ﷺ، أَنْجَعُهُ مَسْجِدًا؟»

”ہم نبی اکرم ﷺ کی قبر مبارک کیسے بنائیں؟ کیا ہم اسے مسجد (عبادت گاہ)

بنادیں؟“

تو اس پر حضرت ابو بکر صدیق رضی اللہ عنہ نے فرمایا کہ میں نے نبی اکرم ﷺ کو یہ فرماتے ہوئے سنا ہے:

«لَعَنَ اللَّهُ الْيَهُودَ وَالنَّصَارَىِ اتَّخَذُوا قُبُورَ أَنْبِيَائِهِمْ مَسْجِدًا»۔<sup>[۱۱۷]</sup>

”اللہ تعالیٰ یہود و نصاریٰ پر لعنت فرمائے کہ انہوں نے اپنے انبیاء کی قبروں کو

عبادت گاہ بنا ڈالا۔“

قارئین کرام!

یہ چودہ احادیث ہیں۔ ان میں سے بعض کے متعدد شواہد بھی ہیں۔ جن کی طرف ہم اشارہ کر آئے ہیں۔ ان سب کا مجموعی دو حریفی مفاد یہ ہے کہ کسی نبی یا نیک آدمی کی قبر پر یا عام مسلمانوں کے قبرستان میں مسجد و عبادت گاہ بنانا جائز نہیں ہے۔ اور انہی احادیث میں سے بعض کے ضمن میں ہم نے ذکر کیا ہے کہ کسی کا اپنے گھر میں دفن کئے جانے کی وصیت کرنا وغیرہ بھی جائز نہیں، بلکہ تعامل و سنت قبرستان میں ہی تدفین ہے۔ اور اس سلسلہ میں نبی اکرم ﷺ کے گھر میں دفن کئے جانے اور اس گھر کے توسیع کے نتیجے میں مسجد کے اندر آجانے سے استدلال کرنا صحیح نہیں ہے۔

## مسجد یا عبادت گاہ بنانے سے مراد

اب یہاں ہم یہ بات بھی واضح کر دینا چاہتے ہیں کہ ان احادیث میں جو آیا ہے کہ یہود و نصاریٰ نے انبیاء و صالحین کی قبروں کو مساجد یا عبادت گاہیں بنا لیا، یا وہ مسلمان جو نیک لوگوں کی قبروں یا قبرستان کو عبادت گاہ بنا لیں گے، اسے مسجد بنا لینے یا عبادت گاہ بنا لینے کے تین مفہوم اہل علم نے بیان کئے ہیں۔

### پہلا مفہوم و معنی:

ان میں سے ایک مفہوم تو وہی ہے جو ہم نے ان احادیث کے ترجمہ میں اختیار کیا ہے۔ یعنی قبر پر یا قبرستان پر مسجد و عبادت گاہ بنا لینا۔ امام بخاری رحمہ اللہ کا اختیار یہی مفہوم ہے، کیونکہ ہماری ذکر کردہ پہلی حدیث پر امام بخاری رحمہ اللہ نے یوں تبویب کی ہے:

### (بَابُ مَا يُكْرَهُ مِنَ اتِّخَاذِ الْمَسَاجِدِ عَلَى الْقُبُورِ)

یعنی ”قبروں پر مساجد تعمیر کرنے کی کراہت کا بیان“۔

اس تبویب میں انہوں نے اس بات کی طرف اشارہ کر دیا ہے کہ قبر کو عبادت گاہ بنانے کی ممانعت سے یہ بھی لازم آتا ہے کہ قبر پر مسجد تعمیر کرنا ممنوع ہے۔ علامہ مناوی نے فیض القدير شرح الجامع الصغیر سیوطی میں، اور کرمانی سے نقل کرتے ہوئے حافظ ابن حجر نے فتح الباری میں اس مفہوم کی تصریح کی ہے۔<sup>[۱۱۸]</sup>

حضرت عائشہ رضی اللہ عنہا کے الفاظ:

«فَلَوْلَا ذَاكَ أُبْرِزَ قَبْرُهُ، غَيْرَ أَنَّهُ حُثِيَ أَنْ يُتَّخَذَ مَسْجِدًا»

”اگر پوجا کا خدشہ نہ ہوتا (یا قبروں پر مساجد بنانے والوں پر لعنت نہ ہوتی) تو نبی“

[۱۱۸] فتح الباری: ۳/۲۰۱، ۲۰۰ - تحذیر المساجد، ص: ۲۲، ۲۳، ۲۶، ۲۷۔

اکرم صَلَّی اللہُ عَلَیْہِ وَاٰلِہٖ وَسَلَّمَ کی قبر مبارک کھلی جگہ پر بنائی جاتی۔“

ان کے ان الفاظ سے پتہ چلتا ہے کہ انہوں نے بھی نبی اکرم صَلَّی اللہُ عَلَیْہِ وَاٰلِہٖ وَسَلَّمَ کے ان ارشادات سے یہی مفہوم سمجھا تھا۔ اور ان کے معنی کو سمجھنے کا پتہ ایک اور حدیث سے بھی چلتا ہے، جو طبقات ابن سعد میں حضرت حسن بصری رحمہ اللہ سے مرسل مروی ہے، جس میں وہ بیان کرتے ہیں:

«اِتَّمَرُوا اَنْ يُدْفِنُوْهُ فِي الْمَسْجِدِ»

”صحابہؓ نے مشورہ کیا کہ نبی اکرم صَلَّی اللہُ عَلَیْہِ وَاٰلِہٖ وَسَلَّمَ کو مسجد میں دفن کیا جائے۔“

لیکن حضرت عائشہ رَضِيَ اللهُ عَنْهَا نے کہا کہ نبی اکرم صَلَّی اللہُ عَلَیْہِ وَاٰلِہٖ وَسَلَّمَ نے میری گود میں سر رکھے ہوئے فرمایا تھا کہ اللہ تعالیٰ ان قوموں کو غارت کرے جنہوں نے اپنے انبیاء کی قبروں کو عبادت گاہیں بنا لیا۔ یہ سننے کے بعد:

«اجْتَمَعَ رَأْيُهُمْ اَنْ يُدْفِنُوْهُ حَيْثُ قُبِضَ فِي بَيْتِ عَائِشَةَ».[۱۱۹] (۱۱۸)

”تمام صحابہؓ کا اس بات پر اتفاق ہو گیا کہ آپ صَلَّی اللہُ عَلَیْہِ وَاٰلِہٖ وَسَلَّمَ کو حضرت عائشہ رَضِيَ اللهُ عَنْهَا کے گھر اس جگہ دفن کیا جائے، جہاں آپ صَلَّی اللہُ عَلَیْہِ وَاٰلِہٖ وَسَلَّمَ کی روح قبض کی گئی۔“

تو گویا صحابہ کرام رَضِيَ اللهُ عَنْهُمْ نے حضرت عائشہ رَضِيَ اللهُ عَنْهَا کی بات پر اتفاق کے ساتھ عمل کر کے اپنی رائے ترک کر دی۔ اور حضرت عائشہ رَضِيَ اللهُ عَنْهَا کی رائے کی توثیق کر دی۔ اور یہ اس بات کی بھی دلیل ہے کہ قبر پر مسجد تعمیر کرنے یا قبر کو مسجد میں داخل کر دینے میں کوئی فرق نہیں، دونوں ایک ہی بات ہیں۔ حتیٰ کہ حافظ عراقیؒ سے علامہ مناوی نے فیض القدير (۵: ۲۷۴) میں نقل کیا ہے کہ انہوں نے کہا ہے:

”جس نے مسجد تعمیر کی اور اس کا ارادہ تھا کہ اس کے کسی حصہ میں اسے دفن بھی کیا جائے گا، تو وہ شخص بھی حدیث میں مذکور لعنت کا مستحق ہے۔ بلکہ مسجد میں تدفین

حرام ہے۔ اور اگر وہ تعمیر مسجد کے وقت یہ شرط عائد کرے کہ وہ اس میں دفن کیا جائے گا، تو اس کی وہ شرط صحیح نہیں۔ کیونکہ یہ مسجد وقف کرنے کے منافی فعل ہے۔ اور سابق میں ذکر کی گئی حدیث نمبر پانچ بھی اسی مفہوم و معنی کی شاہد و مؤید ہے۔ جس میں ارشاد ہے:

«أُولَئِكَ قَوْمٌ إِذَا كَانَ فِيهِمُ الرَّجُلُ الصَّالِحُ فَمَاتَ، بَنَوْا عَلَى قَبْرِهِ مَسْجِدًا، أُولَئِكَ شِرَارُ الْخَلْقَةِ»۔ [۱۲۰]

”ان میں سے جب کوئی نیک آدمی مر جاتا تو وہ اس کی قبر پر عبادت گاہ بنا لیتے تھے، وہ بدترین لوگ ہوں گے۔“

ان الفاظ میں ان کے بدترین لوگ ہونے کا سبب یہی قبروں پر مساجد کی تعمیر ہے۔ لہذا یہ حدیث قبروں پر مسجدیں تعمیر کرنے کے حرام ہونے پر نص صریح ہے۔ اور اسی کی تائید صحیح مسلم، سنن ترمذی، مصنف ابن ابی شیبہ اور مسند احمد میں وار حضرت جابر رضی اللہ عنہ سے مروی حدیث سے بھی ہوتی ہے۔ جس میں وہ بیان کرتے ہیں:

«لَهُ رَسُوْلُ اللّٰهِ ﷺ اَنْ يُحْصَصَ الْقَبْرُ، وَاَنْ يُقْعَدَ عَلَيْهِ، وَاَنْ يُبْنَى عَلَيْهِ»۔ [۱۲۱]

”نبی اکرم صلی اللہ علیہ وسلم نے اس بات سے منع فرمایا ہے کہ قبر کو گچ (وغیرہ) سے پختہ بنایا جائے، اور یہ کہ اس پر (مجاور بن کر) بیٹھا جائے، اور یہ کہ اس پر کچھ تعمیر کیا جائے۔“

[۱۲۰] فیض القدیر للمناوی: ۲۷۳/۵۔

[۱۲۱] مسلم: ۶۶۷/۲ تحقیق محمد فواد عبدالباقی - تحذیر المساجد، ص: ۲۹، و فیہ رد علی الکوثری علی اعلالہ للحدیث لعنہ أبو الزبیر، وقد صرح بالتحذیر عند مسلم وأحمد وله متابعات وشواہد ذکرها الألبانی۔

اس حدیث سے اس بات کی وضاحت بھی ہو گئی ہے کہ قبر پر صرف مسجد بنانا ہی ممنوع نہیں بلکہ کوئی بھی چیز تعمیر کرنا جائز نہیں۔ اور اس مطلق نہی میں قبہ یا گنبد وغیرہ بھی آگئے۔ اور اس حدیث جابر رضی اللہ عنہ کو نقل کرنے کے بعد امام شوکانی نے ”شرح الصدور فی تحریم رفع القبور“ میں لکھا ہے:

”اس میں قبروں پر کچھ تعمیر کرنے کی ممانعت کی صراحت کی ہے۔ اور یہ حدیث اس پر بھی صادق آتی ہے، جو قبر کے گڑھے کے ارد گرد دیوار وغیرہ تعمیر کرے جیسا کہ کثیر تعداد میں لوگ میت کی قبر پر ایک ہاتھ اس سے بھی زیادہ اونچی کرتے ہیں۔ کیونکہ یہ تو ممکن ہی نہیں کہ نفس قبر کو ہی مسجد یا عبادت گاہ بنایا جاسکے۔ اور یہ اس بات کی بھی دلیل ہے کہ اس تعمیر سے مراد ہر وہ چیز ہے جو قبر سے متصل اور قریب ہو۔“

یہ حدیث اس پر بھی صادق آتی ہے جو قبر کے قریب ارد گرد کچھ بنائے۔ جیسا کہ گنبد، مساجد، مزارات وغیرہ ہیں۔ جب کہ قبر اس کے وسط میں یا کسی بھی ایک جانب میں ہو۔ یہ بھی قبر پر کچھ تعمیر کرنے میں ہی آتا ہے۔ جیسا کہ کسی صاحبِ فہم سے یہ پوشیدہ نہیں۔ جیسا کہ کہا جاتا ہے کہ بادشاہ نے فلاں شہر یا گاؤں پر فصیل بنائی ہے، یا کہا جائے کہ فلاں شخص نے فلاں جگہ پر مسجد بنائی ہے۔ جب فصیل تو صرف شہر یا گاؤں کے ارد گرد ہوتی ہے، نہ کہ ان پر۔ اور اس میں بھی کوئی فرق نہیں ہوتا کہ اس دیوار کی تعمیر جن جوانب پر ہوئی ہو وہ وسط شہر یا گاؤں یا جگہ کے قریب ہوں۔ جیسا کہ چھوٹے شہر، چھوٹے گاؤں یا چھوٹی جگہ میں ہو سکتا ہے۔ اور جو کہے کہ لغتِ عرب میں یہ اطلاق ممنوع ہے، وہ لغتِ عرب کو جانتا ہی نہیں، نہ اس کی زبان سمجھتا ہے۔ اور نہ ہی کلام عرب میں کلمات کے صحیح استعمال کو ہی جانتا ہے۔“ [۱۲۲]

اور یہاں یہ بات بھی پیش نظر رہے کہ قبر نبوی ﷺ پر جو گنبد خضراء بنا ہوا ہے۔ وہ کوئی

[۱۲۲] شرح الصدور للشوکانی، ص: ۷۰ ضمن مجموعة الرسائل المنيرية، ص: ۱۵ طبع جامع اسلامیہ، مدینہ

عہد نبوی ﷺ یا دور صحابہ رضی اللہ عنہم سے نہیں، بلکہ شیخ محمد سلطان المعصومی نے ”المشاهدات المعصومیہ عند قبر خیر البریة“ میں لکھا ہے:

”یہ بات ذہن میں رکھیں کہ ۶۷۸ھ تک حجرہ نبوی پر جس میں کہ آپ ﷺ کی قبر مقدس ہے کوئی گنبد نہیں تھا۔ یہ تو الملک الظاہر المنصور قلاوون الصالحی نے ۶۷۸ھ میں بنوایا تھا۔“

اور وفاء الوفاء سمہودی سے نقل کرتے ہوئے لکھا ہے:

”جس طرح ولید نے نصاریٰ کے کنائس کی تقلید کرتے ہوئے مسجد نبوی ﷺ کو مزخرف و مزین کیا تھا۔ ویسے ہی قلاوون نے نبی اکرم ﷺ کے ارشادات سے ناواقفیت کی بناء پر گنبد بنوایا۔ کیونکہ اسی نے مصر و شام میں نصاریٰ کے کنائس کو مزخرف و مزین کیا تھا۔“

اور ایوب صبری ترکی کی کتاب ”مرأة الحرمین“ کی جلد دوم سے نقل کیا ہے:

”قلاوون نے ۶۷۸ھ میں گنبد خضراء بنوایا۔ اور پھر ۵۵۵ھ میں اس کے بیٹے الملک ناصر حسن بن محمد بن قلاوون نے اس کی تجدید و تزئین کی۔“

آگے شیخ معصومی لکھتے ہیں:

”بلاشبہ قلاوون کا یہ فعل نبی اکرم ﷺ کی صحیح و ثابت احادیث کے قطعاً خلاف ہے۔ لیکن جہالت، تعظیم و محبت میں غلو اور غیروں کی تقلید بھی بری بلا ہیں۔“ [۱۲۳]

قبروں پر مساجد کی تعمیر کو ممنوع قرار دینے والی احادیث میں اس بات کی دلیل بھی واضح انداز میں موجود ہے کہ قبروں پر تعمیر کی گئی مساجد میں نماز پڑھنا بھی ممنوع ہے۔ کیونکہ قبروں پر

[۱۲۳] المشاهدات المعصومیة، ص: ۲۶ طبع دارالافتاء، سعودی عرب۔



مساجد بنانے کی ممانعت سے ان مساجد میں نماز کی ممانعت بھی لازم آتی ہے۔ کیونکہ وسیلہ کی ممانعت سے دراصل مقصود کی ممانعت مراد ہوتی ہے۔ اور مسجد کی تعمیر تو ایک وسیلہ ہے۔ مقصود تو نماز و عبادت ہے۔ قبور پر بنائی گئی مساجد میں نماز کا حکم قدرے تفصیل کے ساتھ ہم بعد میں بیان کریں گے۔ انشاء اللہ

### دوسرا مفہوم:

قبروں کو مساجد یا عبادت گاہیں بنانے کا دوسرا مفہوم یہ ہے کہ ان پر ان کی طرف منہ کر کے نماز ادا کی جائے، یعنی ان پر سجدہ کیا جائے، علامہ بیہمی نے الزواجر میں اور امیر صنعانی نے سبل السلام میں قبر پر سجدہ کرنے یا قبر کی طرف منہ کر کے نماز ادا کرنے کا مفہوم بیان ہے۔ چنانچہ علامہ بیہمی نے ”الزواجر عن اقتراف الكبائر“ میں لکھتے ہیں:

(وَإِتِّخَاذُ الْقَبْرِ مَسْجِدًا مَعْنَاهُ الصَّلَاةُ عَلَيْهِ أَوْ إِلَيْهِ). [۱۲۴]

”قبر کو مسجد بنا لینے کا معنی اس پر سجدہ کرنا یا اس کی طرف منہ کر کے نماز ادا کرنا ہے۔“

اور امیر صنعانی ”سبل السلام شرح بلوغ المرام“ میں رقمطراز ہیں:

(وَإِتِّخَاذُ الْقُبُورِ مَسَاجِدًا أَعْمٌ مِنْ أَنْ يَكُونَ بِمَعْنَى الصَّلَاةِ إِلَيْهَا أَوْ بِمَعْنَى الصَّلَاةِ عَلَيْهَا). [۱۲۵]

”اور قبروں کو عبادت گاہ بنانا، ان کی طرف منہ کر کے نماز پڑھنے، ان پر سجدہ کرنے اور نماز پڑھنے، ہر دو معنوں سے عام ہے (یعنی ان دونوں کو بھی شامل ہے)۔“

[۱۲۴] الزواجر: ۱/۱۲۸ طبع دار المعرفة بیروت۔

[۱۲۵] سبل السلام: ۱/۱۲۳ - تحذیر المساجد، ص: ۲۲۔

اس بات کا بھی احتمال ہے کہ انہوں نے اس سے تین معنیٰ مراد لئے ہوں، کیونکہ اس کا تیسرا معنیٰ و مفہوم بھی ہے۔ جو ہم آگے چل کر ذکر کرنے والے ہیں۔ اور دو معنوں سے بھی عام ہونے میں اس بات کی طرف اشارہ موجود ہے کہ ان کے نزدیک تیسرے معنیٰ کو بھی یہ لفظ شامل ہے۔ اور امام شافعیؒ نے بھی اسی طرح تینوں مفہوم ہی مراد لئے ہیں، آگے چل کر ان کا قول بھی ہم ذکر کریں گے۔ انشاء اللہ

لیکن یہاں پہلے آئیے! آپ کو وہ احادیث بتائیں جن سے اسی دوسرے معنیٰ پر مفہوم کی تائید ہوتی ہے۔ چنانچہ مسند ابی یعلیٰ میں صحیح سند کے ساتھ حضرت ابو سعید خدری رضی اللہ عنہ سے مروی ہے:

«أَنَّ رَسُولَ اللَّهِ ﷺ نَهَى أَنْ يُبْنَى عَلَى الْقُبُورِ، أَوْ يُقَعَدَ عَلَيْهَا، أَوْ يُصَلَّى عَلَيْهَا». [۱۲۶]

”نبی اکرم صلی اللہ علیہ وسلم نے اس بات سے منع فرمایا کہ قبروں پر کوئی عمارت بنائے، یا ان پر بیٹھا جائے (مجاور بن کر)، یا ان پر نماز پڑھی جائے۔“

اور اسی دوسرے معنیٰ کی تائید ایک دوسری حدیث سے بھی ہوتی ہے جو تاریخ صغیر امام بخاری میں تعلیقاً اور معجم طبرانی میں موصولاً دو طرق سے حضرت ابن عباس رضی اللہ عنہما سے مروی ہے۔ جس میں وہ بیان کرتے ہیں:

«لَا تُصَلُّوا إِلَى قَبْرِ وَلَا تُصَلُّوا عَلَى قَبْرِ». [۱۲۷]

”کسی قبر کی طرف منہ کر کے نماز نہ پڑھو اور نہ ہی کسی قبر پر نماز پڑھو یا اس پر سجدہ کرو۔“

اور اسی دوسرے مفہوم کی تائید کرنے والی تیسری حدیث صحیح ابن حبان میں حضرت انس

[۱۲۶] بحوالہ بالا و صححہ۔

[۱۲۷] صحیح الجامع: ۱۵۹/۲/۳ - الصحیحہ: ۱۳/۳ - تحذیر المساجد، ص: ۲۲، ۲۳ و صححہ بالطرق والشواہد۔

ﷺ سے مروی ہے، جس میں وہ بیان کرتے ہیں:

«أَنَّ النَّبِيَّ ﷺ نَهَى عَنِ الصَّلَاةِ إِلَى الْقُبُورِ» [۱۲۸]

”نبی اکرم ﷺ نے قبروں کی طرف منہ کر کے نماز پڑھنے سے منع فرمایا ہے۔“

اور اسی معنی کی تائید ایک چوتھی حدیث سے بھی ہوتی ہے۔ جو صحیح سند کے ساتھ البتہ مرسلًا مصنف عبد الرزاق میں حضرت عمرو بن دینار رضی اللہ عنہ سے مروی ہے کہ جب ان قبروں کے درمیان (یا قبرستان میں) نماز پڑھنے کے بارے میں پوچھا گیا تو انہوں نے فرمایا کہ مجھے بتایا گیا ہے کہ نبی اکرم ﷺ نے فرمایا:

«كَانَتْ بَنُو إِسْرَائِيلَ إِتَّخَذُوا قُبُورَ أَنْبِيَائِهِمْ مَسَاجِدًا فَلَعَنَهُمُ اللَّهُ تَعَالَى» [۱۲۹]

”بنی اسرائیل نے اپنے انبیاء کی قبروں کو مساجد یا عبادت گاہیں بنا لیا۔ اس پر اللہ تعالیٰ نے ان پر لعنت فرمائی۔“

اور حضرت عمر رضی اللہ عنہ کے مذکورہ سوال پر اس حدیث سے استشہاد و استدلال اس بات کا ثبوت ہے کہ ان کے نزدیک بھی قبروں کو مساجد یا عبادت گاہیں بنانے کا یہی معنی تھا کہ ان پر یا ان کی طرف منہ کر کے نماز پڑھی جائے تو یہ موجب لعنت فعل ہے، جس سے نبی اکرم ﷺ نے سختی کے ساتھ روکا ہے۔

### تیسرا مفہوم:

ہماری ذکر کردہ چودہ احادیث میں مذکور قبروں کو مساجد یا عبادت گاہیں بنانے کا تیسرا مفہوم و معنی بعض اہل علم نے یہ بھی بیان کیا ہے کہ ان کی تعظیم کے نظریہ و اعتقاد سے ان قبروں کو سجدہ

[۱۲۸] ابن حبان، ص: ۱۰۵ - الموارد، دار الکتب العلمیة، بیروت۔

[۱۲۹] تحذیر المساجد، ص: ۲۳ وقال: هو مرسل صحیح الأسناد۔

کیا جائے، یا نماز و دعا کیلئے ان کی طرف منہ کیا جائے۔ چنانچہ علامہ مناوی نے ”شرح الجامع الصغیر یعنی فیض القدیر“ میں سابق میں گزری حدیث نمبر ۳ کے الفاظ:

«اتَّخَذُوا قُبُورَ أَنْبِيَائِهِمْ مَسَاجِدًا».

کا معنی یہ بیان کیا ہے:

(أَيُّ اتَّخَذُوهَا جِهَةً قَبْلَتِهِمْ مَعَ إِعْتِقَادِهِمُ الْبَاطِلِ إِنْ اتَّخَذُوهَا مَسَاجِدًا لَا زِمٌ لِاتِّخَاذِ الْمَسَاجِدِ عَلَيْهَا كَعَكْسِهِ). [۱۳۰]

”انہوں نے قبروں کو جہت قبلہ بنا لیا ہے اور ان کا باطل عقیدہ اس پر مستزاد ہے، اور ان کی طرف سجدہ کرنے سے ان پر مسجد یا سجدہ گاہ بنا لینا لازم آتا ہے۔ اور ان پر مسجد یا سجدہ گاہ بنانے سے ان کی طرف سجدہ کرنا لازم آتا ہے۔“

اور اسی تعظیم میں غلو کی وجہ سے ان پر لعنت کی گئی ہے۔

معروف مفسر امام بیضاوی نے لکھا ہے کہ یہودی لوگ اپنے انبیاء کی قبروں کو تعظیماً سجدہ کیا کرتے تھے۔ اور ان کی قبروں کو قبلہ بناتے تھے۔ اور ان کی طرف منہ کر کے نماز پڑھتے تھے۔ گویا انہوں نے ان قبروں کو بت بنا لیا تھا۔ لہذا ان پر اللہ تعالیٰ نے لعنت کی، اور مسلمانوں کو ایسا کرنے سے منع کیا۔ اور اس کی ممانعت صراحت کے ساتھ صحیح مسلم، سنن ابی داؤد، ترمذی و نسائی، بیہقی و طحاوی، مسند احمد اور تاریخ ابن عساکر میں وارد حضرت ابو مرثد غنوی رضی اللہ عنہ سے مروی حدیث میں آئی ہے۔ جس میں ارشادِ نبوی صَلَّى اللَّهُ عَلَيْهِ وَسَلَّمَ ہے:

«لَا تَجْلِسُوا عَلَى الْقُبُورِ، وَلَا تُصَلُّوا إِلَيْهَا».[۱۳۱]

[۱۳۰] فیض القدیر للمناوی۔

[۱۳۱] مسلم مع نووی: ۳۸/۴/۲ - صحیح ابی داؤد: ۲۷۶۶ - صحیح ترمذی: ۸۴۰ - صحیح نسائی: ۴۳۲ - صحیح الجامع: ۸۰۸ - تحذیر المساجد، ص: ۲۴ - منتقى مع نیل: ۱۳۳/۲/۱ - مشکوٰۃ: ۱/۵۳۳۔

”قبر پر (مجاور بن کر) نہ بیٹھو، اور نہ اس کی طرف نماز پڑھو۔“

اس میں قبر کی طرف منہ کر کے نماز پڑھنے کی صریح ممانعت وارد ہے۔ اور امام شافعیؒ فرماتے ہیں کہ میرے نزدیک کسی مخلوق کی تعظیم حتیٰ کہ اس کی قبر کو سجدہ گاہ بنا لیا جائے، اس شخص اور بعد میں آنے والے لوگوں کے فتنہ (شرک) میں مبتلا ہونے کے خدشے کی بناء پر یہ مکروہ ہے۔ [۱۳۲]

یہ کراہت تحریمی ہے۔ جیسا کہ ان کی کتاب الرسالہ (ص: ۳۴۳) سے پتہ چلتا ہے۔ اور یہ حدیث چونکہ مشکوٰۃ شریف میں بھی وارد کی گئی ہے، چنانچہ اس کی شرح بیان کرتے ہوئے ملا علی قاری المرقاۃ (۲: ۳۷۲) میں لکھتے ہیں کہ:

”قبروں کی طرف منہ کر کے نماز پڑھنے کی ممانعت اس لئے ہے کہ اس میں اس قدر تعظیم اور غلو ہے کہ گویا صاحب قبر کو معبود بنا دیا جاتا ہے۔ اور اگر تو یہ تعظیم حقیقتاً اس قبر اور صاحب قبر کی ہے تو یہ کفر یہ فعل ہے۔ اور اس سے مشابہت کرنا مکروہ ہے۔ اور یہ مکروہ بھی حرام کے معنوں میں ہو گا۔ اور اسی معنی میں اپنے سامنے جنازہ رکھ کر کسی فرض نماز کو ادا کرنا بھی ہے۔ (جیسا کہ آج کل بعض جگہوں پر یہ غلطی کی جاتی ہے۔ حالانکہ چاہئے تو یہ کہ اگر مسجد میں ہی نماز جنازہ پڑھنی ہو تو فرض نماز مکمل ہونے تک جنازہ کو صفوں کے پیچھے رکھا جائے جیسا کہ سمجھدار اور اچھے عقیدہ کے پیش امام کرتے ہیں۔ اور فرضوں سے فارغ ہو کر جنازہ لایا جائے اور نماز جنازہ پڑھی جائے۔“

اس تیسرے معنی کی تائید ایک اور حدیث سے بھی ہوتی ہے۔ جو صحیح بخاری میں تعلقاً اور مصنف عبد الرزاق، کتاب الصلوٰۃ ابو نعیم میں موصولاً مروی ہے۔ جس میں ثابت البنانی بیان کرتے ہیں کہ حضرت انس رضی اللہ عنہ نے فرمایا:

[۱۳۲] شرح نووی ایضاً۔

«كُنْتُ أَصَلِّيَ قَرِيبًا مِنْ قَبْرِ، فَرَأَيْتُ عُمَرَ بْنَ الْخَطَّابِ رَضِيَ اللَّهُ عَنْهُ فَقَالَ: الْقَبْرُ، الْقَبْرُ» [۱۳۳]

”میں ایک قبر کے قریب نماز پڑھ رہا تھا کہ حضرت عمر فاروق رضی اللہ عنہ نے قبر قبر کہہ کر مجھے متنبہ کیا۔“

کتاب الصلوٰۃ ابو نعیم میں وارد طریق اور بعض دیگر طرق میں حضرت انس رضی اللہ عنہ فرماتے ہیں کہ مجھے جب اس بات کا پتہ چلا کہ میرے نزدیک ہی سامنے قبر ہے تو میں نے وہاں سے آگے گزر کر نماز پڑھی۔ [۱۳۴]

اس سے یہ بھی معلوم ہوا کہ قبر پر یا قبر کی طرف منہ کر کے یا دو قبروں کے مابین کھڑے ہو کر نماز پڑھنا مکروہ ہے۔ اور امام بخاری نے اس باب میں اس اثر کو ذکر کرنے سے پہلے ”ہل ینبش قبور مشرکین الجاہلیۃ“ اور ایک حدیث ذکر کرنے کے بعد یہ جملہ اپنی تہویب کا جزء بنایا ہے:

(وَمَا يَكْرَهُ مِنَ الصَّلَاةِ فِي الْقُبُورِ)

”اور قبروں میں نماز کی کراہت کا بیان“

جس سے ان کے رجحان کا پتہ چلتا ہے۔

تینوں مفاہیم و معانی کا ہی مراد ہونا:

یہ تین مفاہیم و معانی ہیں جو قبروں کو مسجد یا عبادت گاہ بنانے کے سلسلہ میں اہل علم نے بیان کئے ہیں۔ اور اگرچہ مختلف علماء نے الگ الگ مراد لئے ہیں، کسی نے قبروں پر مسجد بنانا مراد لیا ہے، کسی نے قبروں کی طرف منہ کر کے نماز پڑھنے کا، جس میں قبر اور قبر والے کی تعظیم مقصود ہو اور

[۱۳۳] بخاری مع الفتح: ۱/۵۲۳، ۵۲۴ - تحذیر المساجد، ص: ۲۶ و صححہ -

[۱۳۴] فتح الباری أيضًا -

کسی نے قبر پر نماز پڑھنا تعظیم و تبرک کے خیال سے، جبکہ ذکر کی گئی چودہ احادیث سے بیک وقت یہ تینوں معنی مراد لینا صحیح ہیں۔ چنانچہ کتاب الام (۱:۲۴۶) میں امام شافعیؒ نے یہ تینوں معنی ہی مراد لئے ہیں۔ اور ان تینوں افعال سے ہی کراہتِ ذنوب کا اظہار کیا ہے۔

ملا علی قاری نے بھی اپنے ائمہ و شارحین احناف کے حوالہ سے مرقاة شرح مشکوٰۃ (۱:۴۵۶) میں تینوں ہی معنی ذکر کئے۔ چنانچہ وہ لکھتے ہیں:

”یہود و نصاریٰ پر لعنت بھیجنے کا سبب یا تو یہ تھا کہ وہ اپنے انبیاء کی قبروں کو تعظیماً سجدہ کیا کرتے تھے جو کہ شرکِ جلی ہے۔ یا پھر ان پر لعنت کا سبب یہ تھا کہ وہ نماز تو اللہ کے لئے ہی پڑھتے، لیکن اپنے انبیاء کی تعظیم اور اس میں مبالغہ کرتے ہوئے انبیاء کی قبروں پر سجدہ کرتے تھے، یا پھر ان کی قبروں کی طرف متوجہ ہو کر نماز پڑھتے۔ اور یہ شرکِ خفی ہے۔“ [۱۳۵]

### ائمہ و فقہاء کا مذہب

قبروں کو مسجد یا عبادت گاہ بنانے کے ان مفاہیم و معانی کی تفصیل کے بعد یہ بات بھی ذہن نشین کر لیں کہ ائمہ و فقہاء مذہبِ اربعہ میں سے ہر کسی کا اس بات پر اتفاق ہے کہ قبروں پر مسجد یا عبادت گاہ بنانا حرام اور گناہِ کبیرہ ہے۔ چنانچہ شافعیہ میں سے ہم حافظ عراقیؒ کا قول ذکر کر چکے ہیں کہ انہوں نے قبر پر مسجد بنانے کو حرام قرار دیا ہے۔ ایسے ہی علامہ بیہقیؒ نے الزواجر میں جو کبیرہ گناہ گنوائے ہیں ان میں سے کبیرہ گناہ نمبر ترانوے، چورانوے، چھپانوے، ستانوے، اٹھانوے بالترتیب یہ ہیں: قبروں کو مساجد یا عبادت گاہ بنانا، ان پر چراغ جلانا، ان کی پوجا کرنا یا انہیں وشن بنانا، ان کا طواف کرنا، انہیں چھونا، اور ان کی طرف منہ کر کے نماز پڑھنا۔ اور پھر ان افعال کے کبیرہ گناہ ہونے کے دلائل کے طور پر کتنی ہی احادیث ذکر کی ہیں۔ تفصیل کے لئے

[۱۳۵] بحوالہ تحذیر المساجد، ص: ۳۱، ۳۲۔ مرقاة شرح مشکوٰۃ ملا علی قاری: ۱/۴۵۶۔

”الزواجر عن اقتراف الكبائر“ (جلد اول، ص: ۱۳۷-۱۳۹) طبع دار المعرفہ بیروت دیکھی جاسکتی ہے۔

حنفیہ میں سے امام ابو حنیفہؒ کے شاگرد امام محمدؒ نے اپنی کتاب الآثار (ص: ۴۵) میں کہا ہے:

(لَا تَرَىٰ أَنْ يَزَادَ عَلَىٰ مَا خَرَجَ مِنَ الْقَبْرِ وَ نَكَرَهُ أَنْ يُطِينَنَّ أَوْ  
يُجْعَلَ عِنْدَهُ مَسْجِدٌ)

”ہمارے نزدیک قبر سے نکلنے والی مٹی سے زیادہ قبر پر ڈالنا جائز نہیں اور قبر کو لپینا اور اس کے پاس مسجد بنانا ہمارے نزدیک مکروہ ہے۔“

اور یہ معروف ہے کہ احناف کے نزدیک مطلق مکروہ سے مراد مکروہ تحریمی ہوتا ہے۔ علامہ آلوسیؒ نے بھی اپنی تفسیر روح المعانی (۵: ۳۱) میں علامہ بیہقیؒ کے مذکورہ افعال کو کبیرہ گناہ قرار دینے کی توثیق ہی کی ہے۔ [۱۳۶]

مالکیہ میں امام قرطبیؒ نے پانچ نمبر پر ذکر کی گئی حدیث کو ذکر کرنے کے بعد لکھا ہے:

”ہمارے علماء نے کہا ہے کہ یہ مسلمانوں پر حرام ہے کہ وہ انبیاء اور علماء کی قبروں کو مساجد بنالیں۔“ [۱۳۷]

ایسے ہی علماء حنابلہ بھی اس بات کے قائل ہیں کہ قبروں پر مساجد تعمیر کرنا حرام ہے۔ اور ایسی مساجد میں نماز جائز نہیں۔ تفصیل کے لئے شرح منتہی الارادات (۱: ۳۵۳ طبع عالم الکتب)، زاد المعاد (۳۱: ۵۷۱، ۵۷۲ تحقیق الارناوط)، فتاویٰ شیخ الاسلام ابن تیمیہؒ (۲۲: ۱۹۴-۲۷: ۱۴۰-۳۷: ۵۵)۔ [۱۳۸]

[۱۳۶] روح المعانی علامہ آلوسی: ۳۱/۵۔

[۱۳۷] تفسیر قرطبی: ۲۴۷/۱۰ دار الکتب۔

[۱۳۸] شرح منتہی الارادات: ۱/۳۵۳ طبع عالم الکتب - زاد المعاد ابن قیم: ۳/۵۷۱، ۵۷۲ - فتاویٰ ابن تیمیہ: ۲۲/۱۹۴، ۲۷/۱۴۰، ۳۷/۵۵۔



دارالافتاء مصر نے بھی شیخ الاسلام ابن تیمیہؒ کے اس فتویٰ کو بنیاد بنا کر مسجد میں تدفین کے عدم جواز کا فتویٰ صادر کیا ہے۔ جو مجلہ الازہر، جلد ۱۱، ص: ۵۰۱، ۵۰۳ پر شائع کیا گیا تھا۔ جو قبروں پر مطلق کوئی چیز تعمیر کرنے کے حرام ہونے کے بارے میں تھا۔<sup>[۱۳۹]</sup>

اس ساری تفصیل سے یہ بات واضح ہو گئی ہے کہ تمام مذاہب کے معتبر علماء مذکورہ احادیث کی بناء پر اس بات کے قائل ہیں کہ قبروں پر مساجد تعمیر کرنا حرام ہے۔ اور ایسی مساجد میں نماز جائز نہیں۔

[۱۳۹] بحوالہ تحذیر المساجد، ص: ۴۵۔

## جہاں نماز مسکروہ ہے

۱۔ قبروں پر بنائی گئی مساجد میں نماز کا باطل یا مکروہ ہونا:

ایسی مساجد میں نماز کے عدم جواز کی تھوڑی سی وضاحت بھی کرتے جائیں۔ چنانچہ جیسا کہ ہم پہلے بھی ذکر کر چکے ہیں کہ قبروں پر مساجد تعمیر کرنے کی ممانعت سے ان مساجد میں نماز کی ممانعت بھی لازم آتی ہے، کیونکہ وسیلہ سے ممانعت، مقصود سے بالاولیٰ ممانعت کی متقاضی ہوتی ہے۔ اور ایسی مساجد میں نماز کی ممانعت کے بارے میں امام احمدؒ اور بعض دیگر اساطین علم کا قول یہ ہے کہ ان میں نماز پڑھنا باطل ہے۔ نماز ہوگی ہی نہیں۔ اور اگر اس قول کو تھوڑا سا سخت شمار کیا جائے تو پھر اس کے سوا کوئی چارہ نہیں کہ قبروں پر بنائی گئی مساجد میں نماز پڑھنے والے نمازیوں کو دو حصوں یا قسموں میں تقسیم کیا جائے۔

### پہلی قسم:

اور ان میں سے پہلی قسم کے لوگ تو وہ ہوں گے، جو قصد و ارادہ کے ساتھ اور حصولِ تبرک کی نیت سے کسی قبر پر بنی مسجد میں نماز پڑھیں، جیسا کہ کثیر تعداد میں لوگ کرتے ہیں۔ ایسے لوگوں کی نماز تو باطل ہوگی۔ کیونکہ نبی اکرم ﷺ نے قبروں پر مساجد کی تعمیر سے منع فرمایا ہے۔ اور ایسا کرنے والوں پر لعنت فرمائی ہے۔ اور ایسی مسجد میں نماز کی ممانعت بالاولیٰ ہے۔ اور یہ ممانعت وہاں پڑھی گئی نماز کے باطل ہونے کا تقاضا کرتی ہے۔ اور امام احمد رحمہ اللہ کا بطلانِ نماز کا فتویٰ ایسے ہی لوگوں پر محمول کیا جاسکتا ہے۔ اگرچہ ان کے یہاں ایسی تفصیل نہیں ہے۔

### دوسری قسم:

اور قبروں پر تعمیر کی گئی مساجد میں نماز ادا کرنے والے لوگوں میں سے دوسری قسم ان لوگوں کی ہے جو قصد و ارادہ سے اور حصولِ تبرک کے لئے اس مسجد میں نماز نہ پڑھیں۔ بلکہ ان کا

ایسی مسجد میں نماز پڑھنا محض اتفاق ہو۔ اور ایسے اتفاقیہ نماز پڑھنے والوں کی نماز باطل تو نہیں ہوگی، البتہ کم از کم مکروہ تو ضرور ہی ہوگی۔ اور جمہور اہل علم کا یہی مسلک ہے۔ [۱۴۰]

### اسباب کراہت:

ایسی مساجد میں نماز کے مکروہ ہونے کے دو اسباب ہیں۔

#### پہلا سبب:

ان دو اسباب میں سے پہلا سبب یہ ہے کہ قبروں پر تعمیر کی گئی مساجد میں نماز پڑھنے میں یہود و نصاریٰ کے فعل کے ساتھ مشابہت پائی جاتی ہے۔ کیونکہ وہ قبروں پر مساجد تعمیر کرتے اور انہیں عبادت گاہیں بناتے تھے۔ اور ان کے اسی فعل کی وجہ سے وہ ملعون قرار پائے۔ جیسا کہ احادیث گزری ہیں۔ اور ان کے کسی ایسے فعل میں ان کی مشابہت کی جائے جس پر وہ ملعون ٹھہرائے گئے، تو وہ مشابہت والا فعل مکروہ کیوں نہ ہو گا۔ اگرچہ باطل نہ بھی شمار کیا جائے۔

#### دوسرا سبب:

قبروں پر تعمیر کی گئی مساجد میں نماز کے مکروہ ہونے کا دوسرا سبب یہ ہے کہ اس میں ان قبروں میں مدفون لوگوں کی غیر شرعی تعظیم کا ایک ذریعہ پایا جاتا ہے۔ لہذا احتیاطاً اور سدّاً للذریعہ یا سدّاً للباب وہاں نماز سے ممانعت ہوگی۔ خصوصاً جب کہ قبروں پر بنائی گئی مساجد کے عقائدی مفاسد اہل نظر سے پوشیدہ نہیں ہیں۔ اور اہل علم نے ایسی مساجد میں نماز کی کراہت کے ان دونوں اسباب کا تذکرہ کیا ہے۔ چنانچہ علماء احناف میں سے علامہ ابن الملک سے ملا علی قاری نے مرقاۃ شرح مشکوٰۃ (۱: ۴۷۰) میں نقل کیا ہے کہ انہوں نے فرمایا:

(إِنَّمَا حُرِّمَ اتِّخَاذُ الْمَسَاجِدِ عَلَيْهَا لِأَنَّ فِي الصَّلَاةِ فِيهَا اسْتِثْنَاءً

[۱۴۱] بِسُنَّةِ الْيَهُودِ).

”قبروں پر مساجد کی تعمیر اس لئے حرام کی گئی کہ اس میں یہودیوں کے فعل کے ساتھ مشابہت پائی جاتی ہے۔“

شیخ الاسلام ابن تیمیہؒ نے اپنی کتاب ”القاعدة الجلیلة فی التوسل والوسيلة“ میں لکھا ہے کہ نبی اکرم ﷺ نے اس بات کو حرام کیا ہے کہ کسی کی قبر کو عبادت گاہ بنایا جائے، اور وہاں پر نماز پڑھنے کا بھی اسی طرح قصد و ارادہ کیا جائے، جیسے عام مساجد میں نماز پڑھنے کا قصد و ارادہ کیا جاتا ہے۔ اگرچہ قبروں پر بنائی گئی مسجدوں میں نماز ادا کرنے والوں کا ارادہ خاص عبادت الہی کا ہی کیوں نہ ہو، لیکن یہ چونکہ اس بات کا ذریعہ بن سکتا ہے کہ لوگ صاحب قبر کی وجہ سے وہاں جانے کا ارادہ کرنے لگیں، یا پھر اس کے پاس دعائیں کرنے لگیں، یا خود اسے ہی پکارنے لگیں، یا اس کے وسیلہ سے دعائیں کرنے لگیں، یا پھر اس کے پاس دعائیں کرنے لگیں۔

لہذا نبی اکرم ﷺ نے ایسی جگہ پر اللہ کی عبادت کرنے سے بھی منع فرمادیا تاکہ یہ کہیں شرک کا دروازہ نہ کھول دے۔ اور آگے شرک کا دروازہ بند کرنے اور عقیدہ کے تحفظ کے لئے اور مشرکین کی مشابہت سے بچنے کے لئے نبی اکرم ﷺ کے طلوع آفتاب، زوال آفتاب اور غروب کے اوقات میں نماز سے منع کرنے کی مثال دینے اور اس کی تشریح کرنے کے بعد لکھتے ہیں کہ اسی طرح جب نبی اکرم ﷺ نے انبیاء و صالحین کی قبروں کو عبادت گاہیں بنانے سے منع فرمادیا تو ان کی قبروں کے پاس نماز پڑھنے کا قصد و ارادہ کرنے سے بھی منع فرمادیا، تاکہ یہ کہیں ان قبروں والوں کو پکارنے کا ذریعہ اور شرک کا پیش خیمہ نہ بن جائے۔ [۱۴۲]

تمام معتد بہ علماء کا اس امر پر تو اتفاق ہے کہ ایسی مساجد میں نماز پڑھنا مکروہ ہے۔ البتہ اس کے باطل ہونے یا نہ ہونے میں اختلاف ہے۔ اور حنابلہ کا مذہب یہی ہے کہ نماز صحیح نہیں ہوگی۔

[۱۴۱] بحوالہ تحذیر المساجد، ص: ۱۲۴۔

[۱۴۲] القاعدة الجلیلة فی التوسل والوسيلة، امام ابن تیمیہ، ص: ۲۲، ۲۳ طبع دار الافتاء۔

جیسا کہ علامہ ابن قیمؒ نے زاد المعاد، جلد سوم، ص: ۵۷۲ میں قبر پر بنائی گئی مساجد کے بارے میں کہا ہے:

(وَلَا تَصِحُّ الصَّلَاةُ فِي هَذَا الْمَسْجِدِ لِئَنِّي رَسُولُ اللَّهِ ﷺ عَنْ ذَلِكَ وَلَعَنَهُ مَنْ اخْتَذَ الْقَبْرَ مَسْجِدًا). [۱۳۳]

”ایسی مسجد میں نماز صحیح نہیں کیونکہ نبی اکرم ﷺ نے اس سے منع فرمایا ہے۔ اور قبر کو عبادت گاہ بنانے والوں پر لعنت فرمائی ہے۔“

”اقتضاء الصراط المستقیم“ میں شیخ اسلام امام ابن تیمیہؒ نے ایسی مسجد میں نماز کو مکروہ، بلکہ غیر صحیح قرار دیا ہے۔ چنانچہ وہ فرماتے ہیں:

(وَتَكَرَّرَ الصَّلَاةُ فِيهَا مِنْ غَيْرِ خِلَافٍ عَلَيْهِ وَلَا تَصِحُّ عِنْدَنَا فِي ظَاهِرِ الْمَذْهَبِ لِأَجْلِ النَّهْيِ وَاللَّعْنِ وَالرَّدِّ فِي ذَلِكَ وَلِأَجْلِ أَحَادِيثِ آخَرَ). [۱۳۴]

”ایسی مساجد میں نماز مکروہ ہے۔ اور اس میں میرے علم کے مطابق کوئی اختلاف نہیں، اور ہمارے ظاہر مذہب کے مطابق وہاں پڑھی گئی نماز قبروں پر مساجد کے سلسلہ میں وارد شدہ ممانعت اور لعنت کی وجہ سے صحیح نہیں ہے۔ اور بعض دیگر احادیث کی وجہ سے بھی وہاں نماز صحیح نہیں ہے۔“

موصوف اپنے فتاویٰ میں فرماتے ہیں:

(فَالْمَسْجِدُ الَّذِي عَلَى الْقَبْرِ لَا يُصَلِّي فِيهِ فَرَضٌ وَلَا نَفْلٌ فَإِنَّهُ مِنْهُيٌّ عَنْهُ). [۱۳۵]

[۱۳۳] زاد المعاد: ۵۷۲/۳ تحقیق الارناؤوط۔

[۱۳۴] اقتضاء الصراط المستقیم، ابن تیمیہ: ۶۶۹/۲ بتحقیق ناصر العقل۔

[۱۳۵] مجموع الفتاویٰ: ۹۵/۲۲۔

”جو مسجد قبروں پر بنائی گئی ہو ایسی مسجد میں فرض یا نفل کوئی بھی نماز پڑھنا ممنوع ہے۔“

## ۲۔ قبرستان میں نماز... ایک، دو یا زیادہ قبریں:

یہاں اس بات کی وضاحت بھی کر دیں کہ اگر مسجد کے بغیر کوئی قبرستان ہو یا کہیں دو ایک ہی قبر ہو تو وہاں نماز کے بارے میں کراہت کا حکم کس شکل میں ہوگا؟ صرف ایک ہی قبر کا ہونا کافی ہے یا کم از کم تین قبریں ہوں؟

تو اس سلسلہ میں شیخ الاسلام ابن تیمیہؒ نے اقتضاء الصراط المستقیم میں لکھا ہے کہ ہمارے اصحاب کا اس میں اختلاف ہے کہ قبروں کی حد تین ہے یا اکیلی قبر کے پاس نماز پڑھنے کی بھی ممانعت ہوگی، چاہے اس کے پاس دوسری قبر نہ بھی ہو۔ اور اس اختلاف کے بارے میں دو قول ذکر کئے ہیں۔ یعنی ایک یہ کہ وہاں کم از کم تین قبریں ہوں، اور دوسرا یہ کہ صرف ایک قبر کا حکم بھی یہی ہے۔ [۱۳۶]

جب کہ موصوف نے اپنی دوسری کتاب ”الاختیارات العلمیہ“ میں اسی بات کو ترجیح دی ہے کہ قبر چاہے ایک ہی کیوں نہ ہو اس کے پاس نماز پڑھنا ٹھیک نہیں ہے۔ اور لکھا ہے کہ امام احمدؒ اور ان کے عام اصحاب کے کلام میں یہ فرق نہیں ملتا کہ قبر ایک ہو یا تین، بلکہ ان کے کلام و تعلیل اور استدلال سے پتہ چلتا ہے کہ قبر چاہے کہیں ایک ہی کیوں نہ ہو وہاں نماز منع ہے۔ اور یہی بات صحیح بھی ہے۔ کیونکہ مقبرہ یا قبرستان ہر اس جگہ کو کہا جائے گا جہاں کوئی دفن ہو، قبرستان کوئی جمع کا صیغہ نہیں ہے، (قبر کی جمع تو قبور یا مقابر ہے)۔ آگے لکھتے ہیں کہ ہمارے اصحاب نے کہا ہے:

”قبر کے ارد گرد جو بھی جگہ ہو جس پر مقبرہ کا اطلاق ہوتا ہو اس ساری جگہ پر کہیں

بھی نماز نہیں پڑھی جائے گی۔“

اس سے پتہ چلتا ہے کہ صرف قبر ہی نہیں بلکہ اس کے متعلقہ صحن وغیرہ میں بھی نماز کی ممانعت کا وہی حکم ہے جو قبر کا ہے۔ اور آمدی وغیرہ اہل علم نے کہا ہے کہ ایسی مسجد میں بھی نماز جائز نہیں جس کا قبلہ قبر کی طرف ہو، یہاں تک کہ مقبرہ اور مسجد کی دیوار کے درمیان کوئی دوسری چیز حائل نہ ہو۔ اور بعض اہل علم نے کہا ہے کہ امام احمد رحمہ اللہ کا یہی منصوص ہے۔ [۱۴۷]

### ۳۔ بلا استقبال بھی کراہت:

اور یہاں یہ بات بھی پیش نظر رکھیں کہ قبروں پر بنائی گئی مساجد میں نماز صرف اسی وقت ہی مکروہ نہیں جب بوقت نماز قبر کی طرف منہ ہو۔ بلکہ ایسی مسجد میں بہر صورت نماز مکروہ ہے چاہے قبر سامنے ہو یا پیچھے، اور چاہے قبر دائیں ہو یا بائیں۔ اور جب قبر سامنے قبلہ کی جانب پڑتی ہو تو اس وقت کراہت اور بھی زیادہ ہو جاتی ہے۔ کیونکہ اس طرح نمازی سے دو مخالف شرع باتیں سرزد ہوتی ہیں۔ پہلی قبر پر بنائی گئی مسجد میں نماز اور دوسری قبر کی طرف منہ کر کے نماز، اور یہ تو صحیح نص کی رو سے ویسے ہی منع ہے، چاہے مسجد میں ہو یا مسجد کی کسی اور جگہ پر۔ جیسا کہ صحیح مسلم اور ابو داؤد، ترمذی، نسائی، بیہقی و طحاوی، مسند احمد اور تاریخ ابن عساکر کی حدیث گزر چکی ہے۔ جس میں حضرت ابو مرثد غنوی رضی اللہ عنہ سے مروی ہے کہ نبی اکرم صلی اللہ علیہ وسلم نے ارشاد فرمایا:

«لَا تَجْلِسُوا عَلَى الْقُبُورِ، وَلَا تُصَلُّوا إِلَيْهَا»۔ [۱۴۸]

”قبروں پر (مجاور بن کر) مت بیٹھو، اور نہ ہی ان کی طرف منہ کر کے نماز پڑھو۔“

امام بخاری نے بھی اپنی صحیح کے باب ما یکرہ من اتخاذ المساجد علی القبور کی تبویب میں اسی بات کی طرف اشارہ کیا ہے۔ کیونکہ انہوں نے اس تبویب کے ساتھ ہی تعلقاً یہ واقعہ بھی ذکر کیا ہے کہ جب حسن بن علی رضی اللہ عنہما فوت ہوئے تو ان کی بیوی نے ان کی قبر پر ایک

[۱۴۷] الاختیارات العلمیة، ابن تیمیہ، ص: ۲۵ - بحوالہ تحذیر المساجد، ص: ۱۴۷۔

[۱۴۸] ملاحظہ فرمائیں: حاشیہ نمبر ۱۳۱۔

سال تک خیمہ لگائے رکھا۔ اور پھر اٹھالیا، تو لوگوں نے ہاتف غائب کو یہ کہتے ہوئے سنا کہ:

(أَلَا هَلْ وَجَدُوا مَا فَقَدُوا)

”خبردار! بتاؤ بھلا ان کا فوت شدہ شخص واپس مل گیا ہے؟“

ہاتف غیب سے ہی اس کا جواب بھی آیا اور کہنے والے نے کہا:

(بَلْ يَسُؤُوا فَأَنْقَلَبُوا)

”کچھ نہیں ملا، بلکہ مایوس ہو کر چلے گئے۔“

اس اثر کو اس باب کے تحت لانے میں امام صاحب نے قبلہ جہت قبر ہونے یا قبر کے قریب ہونے کی شکل میں نماز پڑھنے کی کراہت کی طرف لطیف سا اشارہ کر دیا ہے، اور وہ اس طرح کہ جو شخص قبر پر لگائے گئے خیمے میں رہے گا وہ یقیناً وہاں نماز بھی پڑھے گا۔ جس سے قبر کے پاس عبادت گاہ بنانا لازم آتا ہے۔ اور ممکن ہے کہ قبر جہت قبلہ ہو، تو ایسے میں کراہت اور بھی بڑھ جائے گی۔ امام بخاری کے اس لطیف اشارے کو حافظ ابن حجر نے فتح الباری میں اور پھر علامہ عینی حنفی نے عمدۃ القاری شرح صحیح بخاری میں بیان کیا ہے۔<sup>[۱۳۹]</sup>

علماء احناف میں سے مولانا محمد یحییٰ کاندھلوی نے الکوکب الدرّی علی جامع الترمذی میں لکھا

ہے:

”قبروں پر مساجد کا تعمیر کرنا (ناجائز ہے) کیونکہ اس میں یہودیوں کے اپنے انبیاء و کبراء کی قبروں پر معابد تعمیر کرنے سے تشبہ پایا جاتا ہے۔ نیز اس میں میت کی تعظیم اور قبر کے جہت قبیلہ ہونے کی صورت میں بت پرستوں سے مشابہت بھی پائی جاتی ہے۔“

آگے وہ لکھتے ہیں:

[۱۳۹] فتح الباری: ۳/۲۰۰ طبع دار الافتاء - عمدۃ القاری: ۳/۸/۱۳۳، دار الفکر بیروت۔



(وَكْرَاهَةٌ كَوْنِهِ فِي جَانِبِ الْقِبْلَةِ أَكْثَرُ مِنْ كَرَاهَةِ كَوْنِهِ يَمِينًا أَوْ  
يَسَارًا وَإِنْ كَانَ خَلْفَ الْمُصَلِّي فَهُوَ أَخْفَى مِنْ كُلِّ ذَلِكَ لَكِنَّ لَا  
يَخْلُؤُا عَنِ كَرَاهَةِ). [۱۵۰]

”اور قبر کے قبلہ کی جانب ہونے کی شکل میں اس کے دائیں بائیں ہونے کی نسبت زیادہ کراہت ہے۔ اور اگر قبر نمازی کے پیچھے ہو تو اس کے دائیں بائیں اور آگے ہونے والی تمام صورتوں کی نسبت کراہت کم ہوگی۔ لیکن یہ کراہت سے خالی پھر بھی نہیں ہے۔“

جب کہ یہ معروف بات ہے کہ فقہ حنفی کی کتب میں اگر کراہت تزویجی کی وضاحت نہ کی جائے بلکہ مطلق مکروہ کہا جائے تو اس سے مراد کراہت تحریمی ہوتی ہے۔ یعنی وہ فعل حرام ہوتا ہے۔ اور مولانا کاندھلوی نے قبر کے پاس نماز پڑھنے کی چاروں صورتوں کو تین درجوں میں تقسیم کر دیا ہے۔ پہلا اور سب سے زیادہ کراہت والا درجہ یا اس کی صورت یہ ہے کہ قبر نمازی کے سامنے یعنی قبلہ جانب ہو۔ دوسرا یعنی قدرے کم کراہت والا درجہ یا اس کی صورت یہ ہے کہ قبر نمازی کے دائیں یا بائیں ہو سامنے نہ ہو۔ اور ان دونوں سے کم درجہ کراہت تب ہوگی جب قبر نمازی کے پیچھے آئے، اس میں کچھ ہلکے درجے کی کراہت ہے۔ لیکن کراہت سے بالکل خالی یہ بھی نہیں ہے۔

### ۴۔ قبرستان میں مسجد اور نماز کا حکم:

ابھی حال ہی میں رحیمیہ اور النجر میں مقیم ہمارے احباب کی طرف سے آدم شمس الدین نے ایک سوال مختلف اہل علم کی طرف ارسال کیا تھا۔ اس پر شیخ الحدیث مولانا حافظ ثناء اللہ صاحب مدنی نے ہفت روزہ الاعتصام کے ”احکام و مسائل“ والے کالم میں جو فتویٰ شائع فرمایا وہ افادہ عام

کیلئے من و عن پیشِ خدمت ہے۔

**سوال:** مکرمی مفتی صاحب! ہمارے یہاں ہندوستان کی ریاست ”مہاراشٹرا“ کے ایک قبرستان میں ایک قدیم مسجد ہے۔ نمازیوں کی کثرت کے باعث یہ مسجد تنگ ہو رہی ہے۔ اس مسجد کی تعمیر و توسیع کے لئے مسجد کے باہر کے کسی حصے میں بالکل گنجائش نہیں ہے۔ اطراف و اکناف کا پورا حصہ قبرستان ہے۔ حکومت ہند کے قوانین کے مطابق اس محلے میں ایک مسجد کے ہوتے ہوئے دوسری مسجد تعمیر کرنے کی بھی اجازت نہیں ہے۔ چنانچہ بعض احباب کا خیال ہے کہ مسجد کو شہید کر کے اسی جگہ قبرستان پر ہی نئی مسجد تعمیر کی جائے۔ جب کہ دوسرے فریق کا کہنا ہے کہ اس مسجد کو شہید کر کے یہ مسجد دوسری جگہ منتقل کی جائے۔

آپ کتاب و سنت کی روشنی میں ہماری راہنمائی فرمائیں کہ کیا اشد ضرورت کے پیشِ نظر یہ مسجد مسمار کر کے دوسری جگہ منتقل کی جاسکتی ہے؟ کیا قبرستان میں تعمیر شدہ مساجد میں نماز پڑھنا جائز ہے؟ کیونکہ ہند میں اکثر مقامات پر مساجد قبرستانوں میں تعمیر ہیں۔ (آدم شمس الدین، سعودی عرب)۔

**جواب:** مذکورہ بالا صورت میں مسجد دوسری جگہ منتقل کر دینی چاہئے۔ کتاب ”کشف القناع عن متن الاقناع“ میں ہے کہ امام احمد نے تبدیلی وقف پر اس بات سے استدلال کیا ہے کہ عبد اللہ بن مسعود رضی اللہ عنہ نے جامع مسجد کججوروں کے تاجروں سے بدل دی، یعنی بدل کر کوفہ میں دوسری جگہ لے گئے۔ اور حضرت عمر رضی اللہ عنہ سے روایت ہے کہ شارع عام تنگ ہو گیا تو انہوں نے مسجد کا کچھ حصہ راستے میں شامل کر دیا، (ملاحظہ ہو فتاویٰ ابن تیمیہ)۔ حنفیہ کا بھی آخری فتویٰ یہی ہے۔ ردالمختار میں اس کی تصریح موجود ہے۔ ویسے بھی قبرستان میں موجود مسجد کو ہر صورت یہاں سے منتقل کر دینا چاہئے۔ کیونکہ حضرت انس رضی اللہ عنہ سے روایت ہے کہ آنحضرت صلی اللہ علیہ وسلم نے قبرستان میں نماز پڑھنے سے منع فرمایا ہے۔ (رواہ البزار)

دوسری روایت میں ہے قبرستان اور حمام کے علاوہ تمام زمین مسجد ہے، اور ابن عمر رضی اللہ عنہما سے روایت ہے کہ نبی اکرم ﷺ نے فرمایا:

«اجْعَلُوا فِي بُيُوتِكُمْ مِنْ صَلَاتِكُمْ، وَلَا تَتَّخِذُوهَا قُبُورًا»۔ [۱۵۱]

”نماز گھر میں بھی پڑھا کرو، انہیں قبریں مت بناؤ۔“

اس حدیث سے بھی استلزاماً ثابت ہوتا ہے کہ قبرستان میں نماز مکروہ ہے۔ اس حدیث سے بہت سارے اہل علم نے استدلال کیا ہے کہ قبرستان نماز کی جگہ نہیں ہے۔ جیسا کہ بغوی نے شرح السنۃ میں اور امام خطابی نے معالم السنن میں تصریح کی ہے۔ نہی (ممانعت) اصل میں تحریم کے لئے ہے، اس لئے بعض علماء کے نزدیک قبرستان میں ادا کی گئی نماز باطل ہوگی۔ جیسا کہ امام ابن حزم نے المحلی میں اور امام شوکانی نے نیل الاوطار میں اس کی تصریح کی ہے، اور امام ابن تیمیہ نے بھی اس کو پسند کیا ہے۔ ابن حزم نے امام احمد سے نقل کیا ہے کہ جس نے قبرستان میں یا کسی قبر کی جانب رخ کر کے نماز پڑھی وہ دوبارہ نماز پڑھے۔ ان کی نصوص کی بناء پر موجودہ مقام سے مسجد کو منتقل کرنا ضروری ہے۔ [۱۵۲]

## ازالہ شبہات

### ۱۔ مسجدِ نبوی کا استثناء:

سابقہ اوراق میں یہ بات قدرے تفصیل کے ساتھ ذکر کی جا چکی ہے کہ ہر وہ مسجد جس میں کوئی قبر بنا دی گئی ہو یا وہ مسجد ہی کسی قبر پر بنائی گئی ہو، اس مسجد میں نماز پڑھنا مکروہ ہے۔ لیکن یہاں اس بات کی وضاحت بھی کرتے جائیں کہ یہ حکم تمام مساجد کے لئے عام ہے، سوائے مسجدِ نبوی ﷺ کے، کیونکہ مسجدِ نبوی ﷺ کو وہ فضیلت حاصل ہے جو قبروں پر بنائی گئی مساجد میں

[۱۵۱] بخاری، کتاب الصلاة، باب كراهية الصلوة في المقابر، حدیث: ۴۳۲۔

[۱۵۲] الاعتصام، جلد ۵۲، ۸۱، شمارہ ۲۶، بابت ۱۱ ربيع الثاني ۱۴۲۱ھ۔

سے کسی اور مسجد کو حاصل نہیں ہے۔ چنانچہ بخاری و مسلم، ترمذی و نسائی، ابن ماجہ اور مسند احمد میں حضرت ابو ہریرہ رضی اللہ عنہ سے، صحیح مسلم، نسائی، ابن ماجہ اور مسند احمد میں حضرت ابن عمر رضی اللہ عنہما سے، صحیح مسلم میں ام المؤمنین حضرت میمونہ رضی اللہ عنہا سے، مسند احمد میں حضرت جبیر بن مطعم، حضرت سعد اور حضرت ارقم رضی اللہ عنہم سے مروی ہے کہ نبی اکرم صلی اللہ علیہ وسلم نے ارشاد فرمایا:

«صَلَاةٌ فِي مَسْجِدِي هَذَا أَفْضَلُ مِنْ أَلْفِ صَلَاةٍ فِيَمَا سِوَاهُ مِنْ الْمَسَاجِدِ، إِلَّا الْمَسْجِدَ الْحَرَامَ»۔ [۱۵۳]

”میری اس مسجد (مسجد نبوی صلی اللہ علیہ وسلم) میں پڑھی گئی ایک نماز کا ثواب دیگر مساجد میں پڑھی گئی ایک ہزار نماز سے زیادہ ہے، سوائے مسجد حرام (مکہ مکرمہ) کے۔“

سنن ابن ماجہ و مسند احمد میں حضرت جابر رضی اللہ عنہ سے مروی ارشاد نبوی صلی اللہ علیہ وسلم ہے:

«صَلَاةٌ فِي مَسْجِدِي هَذَا أَفْضَلُ مِنْ أَلْفِ صَلَاةٍ فِيَمَا سِوَاهُ، إِلَّا الْمَسْجِدَ الْحَرَامَ، وَصَلَاةٌ فِي الْمَسْجِدِ الْحَرَامِ أَفْضَلُ مِنْ مِائَةِ أَلْفِ صَلَاةٍ فِيَمَا سِوَاهُ»۔ [۱۵۴]

”میری اس مسجد میں پڑھی گئی ایک نماز دیگر مساجد میں پڑھی گئی ایک نماز سے ہزار گنا زیادہ افضل ہے، سوائے مسجد حرام کے۔ اور مسجد حرام میں پڑھی گئی ایک نماز دیگر تمام مساجد میں پڑھی گئی ایک لاکھ نمازوں سے بھی زیادہ افضل ہے۔“

صحیح ابن حبان و مسند احمد میں حضرت عبداللہ بن زبیر رضی اللہ عنہما سے مروی ارشاد نبوی صلی اللہ علیہ وسلم ہے:

«صَلَاةٌ فِي مَسْجِدِي هَذَا أَفْضَلُ مِنْ أَلْفِ صَلَاةٍ فِيَمَا سِوَاهُ مِنْ الْمَسَاجِدِ، إِلَّا الْمَسْجِدَ الْحَرَامَ، وَصَلَاةٌ فِي الْمَسْجِدِ الْحَرَامِ أَفْضَلُ

[۱۵۳] صحیح بخاری: ۱۱۹۰ - صحیح مسلم مع نووی: ۱۶۳/۹/۵ - صحیح ترمذی: ۱۳۰۷۶، ۲۶۸ - صحیح

نسائی: ۲۴۱۳۲، ۲۴۱۲ - ابن ماجہ: ۱۳۰۶، ۱۳۰۴ - صحیح الجامع: ۳۸۳۹ -

[۱۵۴] ابن ماجہ: ۱۳۰۶، ۱۳۰۴ - ارواء الغلیل: ۳۲۱/۳ - صحیح الجامع: ۳۸۳۸ -

مِنْ صَلَاةٍ فِي مَسْجِدِي هَذَا بِمِائَةِ صَلَاةٍ» [۱۵۵]

”میری اس مسجد میں ایک نماز کا ثواب دیگر تمام مساجد سے ہزار گنا زیادہ ہے سوائے مسجد حرام کے، اور مسجد حرام میں ایک نماز کا ثواب میری اس مسجد سے سو گنا زیادہ ہے۔“

صحیح مسلم و نسائی میں حضرت ابو ہریرہ رضی اللہ عنہ سے مروی ارشادِ نبوی صَلَّى اللہُ عَلَيْهِ وَسَلَّمَ ہے:

«صَلَاةٌ فِي مَسْجِدِي هَذَا أَفْضَلُ مِنْ أَلْفِ صَلَاةٍ فِيَمَا سِوَاهُ مِنَ الْمَسَاجِدِ، إِلَّا الْمَسْجِدَ الْحَرَامَ، فَإِنِّي آخِرُ الْأَنْبِيَاءِ، وَإِنَّ مَسْجِدِي آخِرُ الْمَسَاجِدِ» [۱۵۶]

”میری اس مسجد میں ایک نماز کا ثواب دوسری عام مساجد سے ایک ہزار گنا زیادہ ہے سوائے مسجد حرام کے، میں آخری نبی ہوں، اور میری مسجد آخری مسجد (نبوی) ہے۔“

مسجد نبوی صَلَّى اللہُ عَلَيْهِ وَسَلَّمَ کو ایک تو یہ فضیلتیں حاصل ہیں جو کہ کسی دوسری مسجد کو اور خصوصاً قبروں پر بنائی گئی مساجد کو قطعاً حاصل نہیں ہیں۔ اس کے علاوہ مسجد نبوی صَلَّى اللہُ عَلَيْهِ وَسَلَّمَ کو ایک اور فضیلت بھی حاصل ہے کہ اس کا ایک حصہ ایسا ہے جسے نبی اکرم صَلَّى اللہُ عَلَيْهِ وَسَلَّمَ نے ”جنت کا ٹکڑا“ یا ”جنت کے باغیچوں میں سے ایک باغیچہ“ قرار دیا ہے۔ جیسا کہ صحیح بخاری و مسلم، نسائی اور مسند احمد میں حضرت عبد اللہ بن زید المازنی رضی اللہ عنہ سے، اور سنن ترمذی میں حضرت علی اور حضرت ابو ہریرہ رضی اللہ عنہما سے مروی ارشادِ نبوی صَلَّى اللہُ عَلَيْهِ وَسَلَّمَ ہے:

«مَا بَيْنَ بَيْتِي وَمَنْبَرِي رَوْضَةٌ مِّنْ رِّيَاضِ الْجَنَّةِ» [۱۵۷]

[۱۵۵] صحیح ابن حبان: ۱۲۰۷ - الموارد - صحیح الجامع: ۳۸۲۰

[۱۵۶] مسلم مع نووی: ۱۶۵، ۱۶۳/۹/۵ - صحیح نسائی: ۶۷۰ - صحیح الجامع: ۳۸۲۰

[۱۵۷] بخاری: ۱۱۹۵ - مسلم مع نووی: ۱۶۲، ۱۶۱/۹/۵ - صحیح نسائی: ۶۷۱ - صحیح الترمذی: ۳۰۷۴ -

صحیح الجامع: ۵۵۷۶

”میرے گھر اور منبر کے درمیان والی جگہ جنت کے باغیچوں میں سے ایک باغیچہ ہے۔“

جب کہ صحیح بخاری و مسلم، ترمذی، مؤطا امام مالک، مسند احمد اور السنۃ لابن ابی عاصم میں حضرت ابو ہریرہ رضی اللہ عنہ سے ہی مروی ہے کہ نبی اکرم صلی اللہ علیہ وسلم نے ارشاد فرمایا:

«مَا بَيْنَ بَيْتِي وَمِنْبَرِي رَوْضَةٌ مِّنْ رِّيَاضِ الْجَنَّةِ وَمِنْبَرِي عَلَى حَوْضٍ» [۱۵۸]

”میرے گھر اور منبر کے درمیان جگہ جنت کے باغیچوں میں سے ایک باغیچہ ہے اور میرا منبر میرے حوض (کوثر کی جگہ) پر ہے۔“

۲۔ روضہ مبارک:

یہاں ہم دو باتوں کی طرف اشارہ کرنا مناسب سمجھتے ہیں۔ ان میں سے پہلی یہ کہ نبی اکرم صلی اللہ علیہ وسلم کی زبان مبارک سے صادر ہونے والے الفاظ کی رو سے ”روضہ“ اس جگہ کو کہا جائے گا جو کہ نبی اکرم صلی اللہ علیہ وسلم کے گھر کی چار دیواری سے لے کر آپ صلی اللہ علیہ وسلم کے منبر کی جگہ کے درمیان ہے۔ اور موجودہ توسیع مسجد نبوی اور تعمیرات جدیدہ کے ضمن میں اس مخصوص قطعہ ارض کو ممتاز کرنے کے لئے اس کے ستونوں کو سفید سنگ مرمر لگا دیا گیا ہے۔ تاکہ عام مسجد نبوی صلی اللہ علیہ وسلم اور ”روضۃ الجنۃ“ کے مابین امتیاز میں آسانی رہے۔

جبکہ نبی اکرم صلی اللہ علیہ وسلم کی قبر مبارک کو روضہ شریفہ کے نام سے پکارا جاتا ہے۔ وہ غالباً انہی احادیث کی بناء پر ہوتا ہو گا۔ حالانکہ یہ احادیث قبر شریف کے بارے میں نہیں بلکہ دوسری جگہ کے بارے میں ہیں۔ لہذا روضہ مبارکہ یا روضہ شریفہ کا نام اسی جگہ کو دینا چاہئے، جسے خود نبی اکرم صلی اللہ علیہ وسلم نے یہ نام دیا ہے۔

[۱۵۸] بخاری، حدیث: ۱۱۹۶ - مسلم مع نووی: ۱۶۲/۹/۵ - صحیح ترمذی: ۳۰۷۴ - صحیح الجامع: ۵۵۸۷ -

### ۳۔ بین بیتی و منبری:

ہم دوسری اہم وضاحت یہ کرنا چاہتے ہیں کہ امام نوویؒ نے المجموع شرح المہذب میں بین بیتی و منبری کی بجائے بین قبری و منبری کے الفاظ سے حدیث ذکر کر کے اسے صحیحین کی طرف منسوب کیا ہے۔ اور شرح مسلم میں بھی اشارہ کیا ہے۔ [۱۵۹]

جبکہ یہ ان کا وہم ہے، کیونکہ بخاری و مسلم میں قبری کا لفظ قطعاً نہیں ہے۔ بلکہ حقیقت تو یہ ہے کہ بین قبری و منبری کے الفاظ جو زبان زد عام ہیں، یہ بعض رواۃ کی غلطی کا نتیجہ ہیں۔ جیسا کہ امام قرطبیؒ، امام ابن تیمیہؒ اور حافظ ابن حجرؒ نے جزماً کہا ہے۔ اور صحاح میں سے کسی بھی کتاب میں اس لفظ کے ساتھ حدیث مروی نہیں ہے۔ اور محض بعض روایات میں اس لفظ کا آجانا اسے صحیح کے درجہ تک نہیں پہنچا دیتا۔ کیونکہ یہ دراصل بالمعنی روایت ہے، چنانچہ امام ابن تیمیہؒ القاعدۃ الجلیلہ فی التوسل والوسیلۃ (ص: ۷۴) میں اس حدیث کو ذکر کرنے کے بعد لکھتے ہیں کہ یہی الفاظ یعنی بین بیتی و منبری صحیح و ثابت ہیں۔ اور بعض رواۃ نے بالمعنی روایت بیان کرتے وقت بین قبری و منبری کہا ہے۔ حالانکہ جب آپ ﷺ نے یہ حدیث ارشاد فرمائی تھی، اس وقت آپ ﷺ نہ فوت ہوئے تھے، اور نہ ہی آپ ﷺ کی قبر کا وجود تھا۔ اور یہی وجہ ہے کہ جب آپ ﷺ کی تدفین کے سلسلہ میں صحابہ کرام رضی اللہ عنہم میں نزع ہوا تو کسی نے بھی اس حدیث کو دلیل نہیں بنایا، اور اگر یہ لفظ ان کے علم میں ہوتا تو اس تاریخی مسئلہ میں نص صریح ہوتا، لیکن بعد میں (ایک دوسرے ارشاد کے پیش نظر) آپ ﷺ کو ام المؤمنین حضرت عائشہ رضی اللہ عنہا کے حجرہ میں دفن کیا گیا۔ جہاں آپ ﷺ نے وفات پائی تھی۔ بأبی و أمی صلوات اللہ وسلامہ علیہ۔ [۱۶۰]

[۱۵۹] شرح مسلم مع نووی: ۵/۹۱۱۔

[۱۶۰] الجواب الباهر عربی ضمن الفتاوی: ۲۷/۳۲۵، اردو مترجم عطاء اللہ ثاقب، ص: ۲۳، والمطبوع مستقلاً ص: ۱۰

طبع دار الافتاء - تحقیق شیخ عبدالرحمن المعلى - تحذیر المساجد، ص: ۱۳۵، ۱۳۶۔

قبروں پر بنائی گئی یا قبروں پر مشتمل مساجد میں نماز کے مکروہ ہونے کا حکم تمام مساجد کو شامل ہے۔ سوائے مسجد نبوی ﷺ کے کیونکہ اسے کچھ فضائل حاصل ہیں جو قبروں پر بنائی گئی مساجد میں سے کسی کو بھی حاصل نہیں ہیں۔ اور اگر کراہت کا حکم بلا استثناء سب کے لئے کر دیا جائے تو اس کا معنی یہ ہو گا کہ یہ فضائل رفع ہو گئے جو کہ جائز بات نہیں ہے۔

”تحدیر المساجد من اتخاذ القبور مساجدا“ کے مؤلف (شیخ البانیؒ) نے یہ معنی شیخ الاسلام ابن تیمیہؒ کے اس کلام سے اخذ کیا ہے، جو اوقات مکروہیہ میں سبھی نمازوں کی اباحت کے سلسلہ میں ہے کہ جس طرح اوقات مکروہیہ میں سبھی نماز اس لئے مباح ہے کہ وہ ضائع نہ ہونے پائے، کیونکہ اس کا وقت گزر جانے کے بعد اس کی فضیلت کا حاصل کرنا ممکن نہیں رہے گا۔ اسی طرح ہی مسجد نبوی ﷺ کے بارے میں بھی کہا جائے گا کہ اس کی فضیلت کے حصول کے پیش نظر وہ دیگر عام مساجد سے مستثنیٰ ہے۔ [۱۶۱]

شیخ الاسلام موصوف اپنی دوسری کتاب ”الجواب الباهر فی زوار المقابر“ میں لکھتے ہیں، جس کا کتب توحید و عقیدہ کے مترجم مولانا عطاء اللہ ثاقب نے اردو ترجمہ بھی کر دیا ہوا ہے، جو کہ سعودی دارالافتاء والد عومۃ والارشاد کی پاکستان برانچ کے خرچے پر ہزاروں کی تعداد میں تقسیم کی گئی ہے۔ اس میں شیخ الاسلام لکھتے ہیں:

”ایسی مساجد میں نماز پڑھنا مطلقاً ممنوع ہے جو قبروں پر بنائی گئی ہوں، بخلاف مسجد نبوی ﷺ کے (علی صاحبہ أفضل الصلوات و اتم التسليم) کیونکہ اس میں ایک نماز کا ثواب ہزار نمازوں کے برابر ملتا ہے۔ کیونکہ اس کی بنیاد تقویٰ پر رکھی گئی ہے، اور مسجد نبوی ﷺ کو فضیلت و عظمت کا یہ بلند درجہ رسول مکرم ﷺ کی حیات طیبہ میں بھی حاصل تھا۔ اور حجرہ مبارکہ کے اس میں شامل ہونے سے پہلے آپ ﷺ کے خلفاء راشدین رضی اللہ عنہم کے دور میں بھی، جب کہ خود

[۱۶۱] مجموع الفتاویٰ: ۲۶۸/۲۲ - القاعدة الجلیلة، ص: ۲۳، ۲۴ - تحدیر المساجد، ص: ۱۳۶۔



رحمتِ عالم صَلَّی اللہُ عَلَیْہِ وَاٰلِہٖ وَسَلَّمَ اور مہاجرین و انصار رَضِیَ اللہُ عَنْہُمْ اس میں نماز ادا کیا کرتے تھے۔ اور اس میں نماز ادا کرنے کی جو فضیلت و عظمت اس دور میں تھی، وہ اس میں حجرہ مبارکہ کے شامل ہونے کے بعد بھی باقی رہی۔ اور حجرہ مبارکہ (ولید بن عبد الملک کے دور میں) اس وقت مسجدِ نبوی صَلَّی اللہُ عَلَیْہِ وَاٰلِہٖ وَسَلَّمَ میں شامل ہوا، جب عہدِ صحابہ رَضِیَ اللہُ عَنْہُمْ ختم ہو چکا تھا۔“ [۱۶۲]

بہت آگے جا کر موصوف نے ایک جگہ لکھا ہے:

”مسجدِ نبوی صَلَّی اللہُ عَلَیْہِ وَاٰلِہٖ وَسَلَّمَ (بذاتِ خود) ہی فضیلت والی ہے کیونکہ (اسے نبی اکرم صَلَّی اللہُ عَلَیْہِ وَاٰلِہٖ وَسَلَّمَ نے اپنے اور قیامت تک آنے والے مسلمانوں کے نماز پڑھنے کے لئے بنایا) اسے یہ شرف حاصل ہے اور اس میں نماز کی فضیلت وارد ہے۔ اور فضیلت کیوں نہ ہو خود رسول اللہ صَلَّی اللہُ عَلَیْہِ وَاٰلِہٖ وَسَلَّمَ کا ارشاد بھی تو یہ ہے:

«صَلَاةٌ فِي مَسْجِدِي هَذَا خَيْرٌ مِنْ أَلْفِ صَلَاةٍ فِيَمَا سِوَاهُ، إِلَّا الْمَسْجِدَ الْحَرَامَ»۔ [۱۶۳]

”میری اس مسجد میں ایک نماز پڑھنے کا ثواب دوسری کسی مسجد سے ہزار گنا زیادہ ہے، سوائے مسجدِ حرام کے“

اور رسول اللہ صَلَّی اللہُ عَلَیْہِ وَاٰلِہٖ وَسَلَّمَ کا یہ بھی ارشادِ گرامی ہے:

«لَا تُشَدُّ الرَّحَالُ إِلَّا إِلَى ثَلَاثَةِ مَسَاجِدَ: الْمَسْجِدِ الْحَرَامِ،

[۱۶۲] [الجواب الباهر ضمن الفتاوى: ۲۷/۳۳۸، ۴۰۲ - اردو، ص: ۵۵، مطبوع مستقلاً، ص: ۲۶، ۹، ۷۱۔

[۱۶۳] [بخاری: ۱۱۸۹ - مسلم مع نووی: ۵/۹/۱۶۸، ۱۶۷ - صحيح أبي داؤد: ۱۷۸۸ - صحيح نسائي: ۶۷۶ - ابن

ماجه: ۱۳۰۹ و مسند أحمد عن أبي هريرة و ابن ماجه: ۱۳۱۰ عن ابن عمر - بخاری: ۱۱۹۷ - مسلم مع

نووی: ۵/۹/۱۰۵، ۱۰۴ - صحيح ترمذی: ۲۶۹ - ابن ماجه و مسند أحمد عن أبي سعيد - صحيح

الجامع: ۷۳۳۲ - ارواء الغليل: ۳/۲۲۹، ۲۳۲۔

وَالْمَسْجِدِ الْأَقْصَىٰ، وَمَسْجِدِي هَذَا»۔<sup>[۱۶۴]</sup>

”تین مساجد کے علاوہ کسی بھی مسجد کے لئے رختِ سفر نہ باندھا جائے، یعنی مسجدِ حرام، مسجدِ اقصیٰ اور میری یہ مسجدِ نبوی۔“

مسجدِ نبوی کو یہ فضیلت حجرہ نبوی کے مسجد میں داخل کرنے سے پہلے حاصل ہے۔ حجرہ کو مسجدِ نبوی میں داخل کرنے سے پہلے اس میں ایسے لوگ نماز ادا کرتے رہے ہیں جن کا مقابلہ قیامت تک آنے والے افراد میں سے کوئی بھی نہ کر سکے گا۔ (اور یہ بات بھی واضح کر دیں کہ) کسی شخص کے ذہن میں یہ وہم ہرگز نہیں آنا چاہئے کہ مسجدِ نبوی کو یہ فضیلت اس لئے ملی کہ اس میں حجرہ مبارکہ داخل کر دیا گیا ہے، اور اب اس کی فضیلت آنحضرت ﷺ اور خلفاء راشدین رضی اللہ عنہم کے عہد سے بھی زیادہ ہے، (ہرگز نہیں)۔ اور اگرچہ خلفاء راشدین رضی اللہ عنہم اور اس وقت کے افرادِ امت کو فضیلت حاصل ہے۔ اور اب نہ وہ افراد ہیں اور نہ وہ دورِ سعود۔ البتہ مسجدِ نبوی کو اس وقت بھی یہ فضیلت حاصل تھی، جب کہ ابھی حجرہ مبارکہ مسجد میں داخل نہیں کیا گیا تھا۔ اور اگرچہ حالات و واقعات اور افرادِ امت میں بے شمار تبدیلیاں آچکی ہیں۔

بہر کیف یہ خیال کرنا غلط ہے کہ مسجدِ نبوی کو حجرہ مبارکہ کی وجہ سے فضیلت حاصل ہوئی ہے۔ اور جن افراد نے حجرہ مبارکہ کو مسجد میں داخل کیا، ان کا مقصد تو صرف یہ تھا کہ مسجد وسیع ہو جائے، اس مصلحت (وضورت) کے پیش نظر نبی اکرم ﷺ (کی ازواجِ مطہرات رضی اللہ عنہن) کے مکانات کو مسجد میں داخل کر دیا گیا۔ اگرچہ (سلف صالحین امت میں سے) بعض افراد نے اس عمل (یعنی مسجد میں ادخالِ حجرہ کے فعل) کو ناپسند کیا ہے۔<sup>[۱۶۵]</sup>

اس تفصیل سے اس شبہ کا ازالہ ہو گیا کہ قبر والی مسجد میں نماز مکروہ ہے۔ لیکن مسجدِ نبوی اپنے مخصوص فضائل کی وجہ سے اس حکم سے مستثنیٰ ہے۔ لہذا جب کسی دوسری مسجد کو وہ اسباب

[۱۶۴] بخاری: ۳/۴۰، ۴۳/۳ - مسلم: ۲/۲۶۷ - ترمذی، حدیث: ۳۲۶ - ابن ماجہ: ۱۴۱۰ - ابن حبان:

۴۱/۳ - الاحسان بیہقی: ۱۰/۸۲ - شرح السنہ بغوی: ۲/۳۳۶

[۱۶۵] الجواب الباهر ضمن الفتاویٰ: ۲۷/۴۲۳، مترجم اردو، ص: ۱۷۲، ۱۷۳، عربی مستقلاً مطبوع، ص: ۷۰، ۷۵۔

فضیلت حاصل نہیں ہیں تو اسے کراہت کے حکم سے مستثنیٰ بھی نہیں کیا جائے گا۔

## ۴۔ حجرہ نبوی کا مسجد نبوی میں داخل کیا جانا:

یہیں بعض دیگر اشکالات و شبہات کا ازالہ بھی کرتے جائیں کہ جو یہ سمجھا جاتا ہے کہ اگر مسجد میں قبر کی تعمیر مکروہ ہوتی تو نبی اکرم ﷺ کی قبر مبارک مسجد نبوی میں کیوں ہوتی؟

اس سوال کا جواب یا اس شبہ کا ازالہ کے لئے ضروری ہے کہ حجرہ نبوی جس میں آپ ﷺ کو دفن کیا گیا تھا۔ اس کے مسجد میں داخل کئے جانے کی تاریخ و پس منظر ذہن میں ہو۔ کیونکہ یہ تو کوئی بھی صاحب علم نہیں کہے گا کہ نبی اکرم ﷺ کو آپ ﷺ کی مسجد میں دفن کیا گیا تھا، بلکہ آج بظاہر جو نظر آرہا ہے یہ عہد صحابہ رضی اللہ عنہم کے بعد وقوع پذیر ہوا تھا۔ آپ ﷺ کی تدفین حضرت ابو بکر صدیق رضی اللہ عنہ اور حضرت عائشہ رضی اللہ عنہا کے بیان کردہ ایک ارشاد نبوی ﷺ کے پیش نظر مسجد میں نہیں بلکہ آپ ﷺ کے گھر میں ہوئی تھی۔

وہ گھر یا حجرہ ام المؤمنین حضرت عائشہ رضی اللہ عنہا والا وہی حجرہ مبارکہ ہے جہاں نبی اکرم ﷺ نے اپنی حیات طیبہ کے آخری دن اور مرض الموت کا وقت گزارا تھا۔ آپ ﷺ کی تدفین کے سلسلہ میں صحابہ کرام رضی اللہ عنہم کے مابین پیدا ہونے والے نزاع، اور حضرت صدیق رضی اللہ عنہ اور صدیقہ کائنات رضی اللہ عنہا کے ارشاد نبوی ﷺ سے استدلال کرنے اور تمام صحابہ رضی اللہ عنہم کے بالاتفاق اس پر عمل کرنے کا واقعہ کتب حدیث کے حوالہ سے ہم ذکر کر چکے ہیں۔

اگر اس واقعہ کو سامنے رکھا جائے تو یہ فیصلہ کرنا آسان ہو جاتا ہے کہ نبی اکرم ﷺ کی تدفین آپ ﷺ کے گھر میں ہوئی تھی، مسجد میں نہیں۔ اور گھر میں تدفین بھی آپ ﷺ کا ایک خاصہ تھا جو دوسرے کسی غیر نبی کے لئے جائز نہیں، جیسا کہ اس موضوع کی تفصیلات حوالوں کے ساتھ ہم ذکر کر چکے ہیں۔<sup>[۱۶۶]</sup>

جب اس شبہ یا اشکال کی یہ شق اس طرح حل ہو جائے تو پیچھے صرف یہ بات رہ جاتی ہے کہ

نبی اکرم ﷺ کو گھر میں دفن کیا گیا تھا، تو پھر آپ ﷺ کے اس حجرہ مبارکہ یا قبر اقدس کو مسجد نبوی میں کب اور کس نے داخل کیا؟

اس سلسلہ میں مورخین اسلام امام ابن جریر، امام ابن کثیر اور ایسے ہی شیخ الاسلام امام ابن تیمیہ رحمہم اللہ نے اپنی متعدد کتب میں لکھا ہے کہ ۸۸ھ میں ولید بن عبد الملک کے حکم سے مسجد نبوی میں توسیع کی گئی تو مسجد نبوی کے قریب ہی واقع نبی اکرم ﷺ کی ازواج مطہرات رضی اللہ عنہن کے مکانات بھی مسجد نبوی میں شامل کر لئے گئے۔ اور حجرے کو بھی مسجد میں شامل کر لیا گیا جس سے اس وقت مسجد نبوی کا طول دو سو ہاتھ اور عرض بھی دو سو ہاتھ ہو گیا۔ [۱۶۷]

حجرہ نبوی کو مسجد میں شامل کرنے کا یہ واقعہ اس وقت پیش آیا جب کہ صحابہ کرام رضی اللہ عنہم میں سے کوئی زندہ نہیں رہا تھا، بلکہ وہ سب وفات پا چکے تھے۔ جیسا کہ پہلے بھی شیخ الاسلام امام ابن تیمیہ کے حوالہ سے بات گزری ہے۔ [۱۶۸]

حافظ ابن عبد الہادی رحمہ اللہ نے ”الصارم المنکی فی الرد علی السبکی“ میں لکھا ہے کہ ولید بن عبد الملک کے عہد حکومت میں حجرہ نبوی مسجد میں داخل کیا گیا۔ جب کہ مدینہ طیبہ میں موجود عامۃ الصحابہ رضی اللہ عنہم فوت ہو چکے تھے۔ صحابہ میں سے سب سے آخر میں فوت ہونے والے صحابی حضرت جابر بن عبد اللہ رضی اللہ عنہ تھے، جو کہ (ولید کے والد) عبد الملک کے عہد حکومت میں فوت ہوئے تھے۔ وہ ۷۸ھ میں فوت ہوئے تھے، اور ولید ۸۶ھ میں مسند حکومت پر بیٹھا اور ۹۶ھ میں فوت ہوا۔ اور مسجد نبوی کی توسیع و تعمیر جدید اور نبی اکرم ﷺ کے حجرہ مبارکہ کو مسجد نبوی میں داخل کرنے کا دور انہی (۸۶ھ سے لے کر ۹۶ھ) کے مابین ہی تھا۔

[۱۶۷] ابن جریر تاریخ طبری: ۵/۲۲۲، ۲۲۳ - ابن کثیر البدایہ و النہایہ: ۵/۹/۴۳، ۴۵، طبع دار الفکر بیروت۔

[۱۶۸] الجواب الباہر عربی، ص: ۱۰، ۱۳، ۲۶، ۲۷، ضمن الفتاویٰ: ۲۷/۳۳۸، ۳۹۹، ۴۰۰، ۴۱۸، مترجم اردو، ص: ۲۲، ۵۵۔

حافظ ابن عبد الہادی نے ابو زید عمر بن شبہ النمیری کی کتاب ”اخبار المدینہ“ سے نقل کیا ہے کہ انہوں نے اپنے مشائخ و اساتذہ سے اخذ کرتے ہوئے لکھا ہے کہ جب حضرت عمر بن عبد العزیز رحمہ اللہ ولید کی طرف سے مدینہ کے گورنر تھے، انہوں نے ۹۱ھ میں مسجد نبوی کی تجدید تعمیر کی اور اسے منقش پتھروں سے بنایا اور اس کی چھت کو ساگو ان کی لکڑی اور سونے کے پانی سے مزین کیا۔ اور نبی اکرم ﷺ کی ازواجِ مطہرات رضی اللہ عنہن کے حجرے یا مکانات گرادیئے گئے اور انہیں مسجد میں شامل کر دیا۔ اور انہوں نے قبر مقدس کو بھی مسجد میں شامل کر دیا۔ اور آگے موصوف نے وہ آثار ذکر کئے ہیں جو کہ حضرت عمر بن عبد العزیز کی تجدید و تعمیر مسجد نبوی اور توسیع و اضافہ شدہ جگہ پر نماز کے مسجد نبوی ہی میں نماز کے حکم میں ہونے، یعنی توسیع میں بھی نماز کے عام مساجد سے ہزار گنا زیادہ ثواب ہونے سے تعلق رکھتے ہیں۔ [۱۶۹]

حافظ ابن عبد الہادی نے اپنے کلام میں حجرہ نبوی کے مسجد نبوی میں داخل کئے جانے کے سال (سنہ) کی تعیین نہیں کی، کیونکہ اس سلسلہ میں ابن جریر اور ابن شبہ کی سال کی تعیین کہ وہ اول الذکر کے مطابق ۸۶ھ سے لے کر ۹۶ھ کے مابین، اور ثانی الذکر کے مطابق ۹۱ھ ہے۔ ان ہر دو کی استنادی حیثیت تو محدثین کرام کی طرز پر قابلِ حجت نہیں، البتہ اس سلسلہ میں مؤرخین کا اتفاق ہے کہ یہ توسیع کا واقعہ جس میں حجرہ نبوی کو مسجد نبوی میں داخل کیا گیا ہے، یہ ولید کے عہد حکومت میں روپذیر ہوا۔ اور یہ اس بات کے ثبوت کے لئے کافی ہے کہ اس وقت تک صحابہ رضی اللہ عنہم میں سے کوئی بھی موجود نہیں تھا۔ البتہ ایک روایت جو کہ مشیختہ ابو عبد اللہ الرازی میں ہے۔ اس میں ذکر آیا ہے کہ حضرت سہل بن سعد رضی اللہ عنہ نے سو سال کی عمر میں ۹۱ھ میں مدینہ میں وفات پائی۔ اور وہ مدینہ میں فوت ہونے والے آخری صحابی تھے۔ لیکن یہ روایت معضل ہے۔ اور حافظ ابن حجر نے ”الاصابہ فی تمییز الصحابہ“ میں امام زہری کا قول بھی ایسا ہی ذکر کیا ہے، جب کہ وہ بھی معضل یا مرسل ہے۔ اور الاصابہ میں ہی ہے کہ بعض نے حضرت سہل رضی اللہ عنہ کی وفات

[۱۶۹] للتفصیل: الصارم المنکی فی الرد علی السبکی، ابن عبد الہادی: ۱۹۶، ۱۹۷ وما بعد، طبع دار الافتاء،

اس سے پہلے بتائی تھی۔ اور تقریب التہذیب میں حافظ ابن حجرؒ نے جزمًا کہا ہے کہ ان کی وفات ۸۸ھ میں ہوئی تھی۔ [۱۷۰]

بہر حال ایسی کوئی قابلِ حجت نص نہیں پائی جاتی جو اس بات کا ثبوت ہو کہ نبی اکرم ﷺ کی قبر مبارک کو مسجد نبوی میں داخل کرنے کے واقعہ کے وقت کوئی صحابی زندہ موجود تھا۔ اور امام نوویؒ نے شرح مسلم (۳: ۵، ۱۴) میں جو کہا ہے کہ یہ واقعہ عہد صحابہ رضی اللہ عنہم میں رونما ہوا تھا۔ ان کا استدلال بھی شاید اسی معضل یا مرسل روایت سے ہوگا، جو ابھی ہم نے ذکر کی ہے۔ جب کہ ایسی روایت قابلِ حجت نہیں ہوتی۔ اور اگر اسے صحیح مان بھی لیا جائے تو زیادہ سے زیادہ صرف ایک صحابی کے وجود کا پتہ چلتا ہے۔ لہذا مطلق صحابہ کا زمانہ اس پر صادق نہیں آئے گا۔ جس سے کہ عام صحابہ کرام رضی اللہ عنہم کے وجود کا احساس ہوتا ہے۔

اس واقعہ کے وقت صحابہ کرام رضی اللہ عنہم کے باقی نہ ہونے کو اس بات سے بھی تقویت ملتی ہے کہ امام ابن کثیرؒ نے ”البدایہ و النہایہ“ میں، اور امام ابن تیمیہؒ نے ”الجواب الباہر“ میں قبر نبوی ﷺ کو مسجد نبوی میں داخل کرنے کا واقعہ ذکر کرنے کے بعد لکھا ہے کہ معروف تابعی حضرت سعید بن مسیبؒ نے حضرت عائشہ رضی اللہ عنہا کے حجرہ کو (جس میں نبی اکرم ﷺ کی قبر مبارک ہے) مسجد نبوی میں داخل کرنے کے فعل پر نکیر کی تھی۔ گویا انہیں یہ خدشہ لاحق ہوا کہ کہیں لوگ آپ ﷺ کی قبر اقدس کو عبادت گاہ نہ بنالیں۔ [۱۷۱]

ایک تابعی عالم کو یہی زیب دیتا تھا۔ اور اگر اس وقت کوئی صحابی زندہ ہوتے تو وہ بھی ہرگز خاموش نہ رہتے، بلکہ اگر صحابہ کا دور ہوتا تو یہ واقعہ رونما ہی نہ ہوتا کہ ان کے شایانِ شان یہی تھا۔

### ایک مغالطہ:

بعض لوگوں نے جو یہ مغالطہ دینے کی کوشش کی ہے کہ یہ واقعہ حضرت عثمان غنی رضی اللہ عنہ کے

[۱۷۰] التقریب، ص: ۲۱۳ طبع نشر السنۃ، لاہور - تحذیر المساجد، ص: ۵۹، ۶۰ حاشیہ۔

[۱۷۱] الجواب الباہر، ص: ۱۶۶، ۱۶۸، اردو - عربی، ص: ۷۱ - البدایہ و النہایہ: ۵/۹، ۷۔

عہدِ خلافت میں رونما ہوا، یہ بات صحیح نہیں ہے۔ حضرت صدیق رضی اللہ عنہ کے زمانہ میں تو مسجدِ نبوی جوں کی توں رہی۔ جس حالت میں نبی اکرم صلی اللہ علیہ وسلم چھوڑ کر گئے تھے۔ البتہ حضرت فاروق رضی اللہ عنہ اور حضرت عثمان رضی اللہ عنہ نے اس میں توسیع و اضافہ کیا۔ جیسا کہ صحیح بخاری شریف کے حوالہ سے حضرت عبداللہ بن عمر رضی اللہ عنہما کی روایت ہم ذکر کر چکے ہیں۔

### ۵۔ حضرت عمر و عثمان رضی اللہ عنہما کی توسیع مسجدِ نبوی:

مسجدِ نبوی میں خلیفہ بلا فصل حضرت ابو بکر صدیق رضی اللہ عنہ نے کسی قسم کا کوئی اضافہ نہیں کیا، بلکہ وہ اپنی اسی حالت پر رہی، جس میں نبی اکرم صلی اللہ علیہ وسلم چھوڑ گئے تھے۔ دیواریں اینٹوں کی، چھت کھجور کی ٹہنیوں اور ستون کھجور کے تنوں کے۔

حضرت عمر فاروق رضی اللہ عنہ نے کچھ تجدید و توسیع کی، لیکن پھر بھی مسجد کی شکل و صورت وہی رہی جو نبی اکرم صلی اللہ علیہ وسلم کے عہدِ مبارک میں تھی۔ البتہ حضرت عثمان غنی رضی اللہ عنہ نے خاص تبدیلیاں کیں۔ انہوں نے دیواریں اور ستون منقش پتھروں سے بنوائے اور چھت کو ساکھو (ساگوان) کی لکڑی سے مزین کروایا۔ [۱۴۲]

شیخ الاسلام ابن تیمیہؒ ”الجواب الباهر فی زوار المقابر“ میں خلفاء راشدین حضرت عمر فاروق اور حضرت عثمان غنی رضی اللہ عنہما کے عہدِ خلافت میں مسجدِ نبوی میں کی گئی توسیع کے بارے میں لکھتے ہیں کہ حضرت فاروق رضی اللہ عنہ نے مسجد کی دیواریں اینٹ گارے سے، ستون کھجور کے تنوں سے اور اس کی چھت کھجور کی ٹہنیوں اور پتوں سے بنائی تھی۔ اور ان کے اس فعل پر کسی صحابی نے کوئی تنقید نہیں کی تھی۔ البتہ حضرت عثمان رضی اللہ عنہ کی توسیع پر صحابہ و تابعین میں اختلاف پیدا ہوا تھا۔ اور ایک جگہ وہ لکھتے ہیں کہ اکثر صحابہ اور کبار تابعین نے حضرت عثمان رضی اللہ عنہ کی تجدید و توسیع سے اتفاق نہیں کیا۔ کیونکہ انہوں نے مسجدِ نبوی کو منقش پتھر، چونے اور ساگوان کے درخت

[۱۴۲] بخاری مع الفتح: ۱/۵۳۰، عن ابن عمر رضي الله عنهما۔

سے مزین کر دیا تھا۔ [۱۴۳]

یہ اور دیگر مؤرخین نے مسجد نبوی کی تجدید توسیع کے سلسلہ میں جو کچھ لکھا ہے، ان میں سے کسی بھی معتبر مؤرخ نے یہ نہیں لکھا کہ قبر نبوی کو خلفائے راشدین یا صحابہ رضی اللہ عنہم کے زمانے میں مسجد نبوی میں داخل کیا گیا تھا۔ اور حضرت عمر فاروق رضی اللہ عنہ کی تعمیر و توسیع کو صحابہ و تابعین کا پسند کرنا اور بنظر استحسان دیکھنا اس لئے تھا کہ انہوں نے مسجد نبوی کی سادگی کو بحال رکھا۔ اور حضرت عثمان غنی رضی اللہ عنہ کی تعمیر و توسیع میں زیب و زینت کا عنصر آگیا۔ جسے قدسی نفوس صحابہ اور تابعین کی طبائع نفسیہ نے نظر استحسان سے نہ دیکھا، لیکن یہ نہیں کہ انہوں نے حجرہ نبوی کو مسجد نبوی میں شامل کیا۔

یہ تو حضرت عثمان رضی اللہ عنہ کی توسیع کے متعلق ہوا، جب کہ حضرت عمر رضی اللہ عنہ کی توسیع کو صحابہ و تابعین کا بنظر استحسان دیکھنا تو ان کا مسجد کی سادگی کو بحال رکھنے کی وجہ سے تھا۔ اور اس پر مستزاد یہ کہ ان کے بارے میں ثابت ہے کہ انہوں نے قبر کے بارے میں اپنا نظریہ واضح طور پر بیان بھی کر دیا، اس سے تعرض کی تو کوئی صورت ہی نہیں ہے۔ چنانچہ طبقات ابن سعد اور تاریخ دمشق ابن عساکر میں ہے کہ حضرت فاروق رضی اللہ عنہ نے جب قبر مقدس والی جانب چھوڑ کر دیگر جوانب میں مسجد نبوی کی توسیع کی تو حجرہ مبارکہ یا قبر اقدس والی جانب کے بارے میں فرمایا:

(أَنَّه لَا سَبِيلَ إِلَيْهَا). [۱۴۴]

”اس طرف توسیع کرنے کی تو کوئی سبیل ہی نہیں ہے۔“

احتیاط:

یہاں اس امر کی وضاحت بھی مناسب رہے گی کہ جب مسلمانوں کی کثرت اور مسجد نبوی

[۱۴۳] الجواب الباهر اردو، ص: ۱۶۶ و ضمن مجموع الفتاویٰ: ۳۱۸/۲۷۔

[۱۴۴] بحوالہ تحذیر المساجد، ص: ۶۳، ۶۵ و نقل تصحیح السيوطي للأثر - المشاهدات المعصومية، ص: ۲۳،

دار الافتاء۔



میں توسیع کی حاجت و ضرورت کے پیش نظر وسعت دی گئی۔ ازواج رسول ﷺ کے حجرے یا مکانات اور قبر نبوی بھی مسجد میں شامل کر دی گئی تو اس وقت بڑی احتیاط سے کام لیا گیا، تاکہ قبر مقدس نمازیوں کو نظر نہ آنے پائے، چنانچہ امام نوویؒ نے شرح صحیح مسلم میں لکھا ہے کہ جب مسلمانوں کی کثرت ہو گئی اور مسجد نبوی میں توسیع کی ضرورت محسوس ہوئی تو وہ توسیع و اضافہ اتنا زیادہ کیا گیا کہ امہات المؤمنین رضی اللہ عنہن کے گھر، اور ام المؤمنین حضرت عائشہ رضی اللہ عنہا کا گھر بھی مسجد میں شامل کر لیا گیا۔ جس میں کہ نبی اکرم ﷺ کا مدفن بھی ہے۔ اور آپ ﷺ کے دو صحابہ (دو خلفاء) حضرت ابو بکر صدیق و عمر فاروق رضی اللہ عنہما بھی اسی حجرہ میں دفن ہیں۔

توسیع کے دوران قبروں پر گول اور اونچی دیواریں اس انداز سے بنائی گئیں کہ وہ مسجد سے نظر نہ آئیں۔ اور عوام الناس ان کی طرف نماز نہ پڑھیں جو کہ ایک ممنوع فعل تک پہنچانے کا ایک سبب بنے۔ پھر انہوں نے قبروں کے دونوں شمالی کونوں سے دیواریں بنائیں اور انہیں اس انداز سے پھیرا کہ آگے جا کر وہ دونوں باہم مل گئیں، یہ اس لئے کیا گیا تاکہ کوئی شخص قبر کی طرف استقبال نہ کر سکے۔ [۱۷۵]

اور شیخ الاسلام ابن تیمیہؒ نے الجواب الباہر میں اس سلسلہ میں لکھا ہے کہ جب نبی اکرم ﷺ کی قبر اقدس والا حجرہ شریفہ مسجد میں داخل کیا گیا تو اس کا دروازہ بند کر دیا گیا۔ اور اس کے ارد گرد ایک اور دیوار بنا دی گئی۔ تاکہ (آپ ﷺ کی مانگی ہوئی دعا کے مطابق) آپ ﷺ کے گھر کو میلہ گاہ، اور آپ ﷺ کی قبر کو عبادت گاہ بننے سے بچایا جاسکے۔ [۱۷۶]

ان تمام تفصیلات کو پیش نظر رکھتے ہوئے یہ بات باسانی سمجھ میں آسکتی ہے کہ نبی اکرم ﷺ کی مسجد کئی وجوہات کی بناء پر اس حکم سے مستثنیٰ اور الگ ہے جس کی رو سے قبر پر تعمیر کی گئی یا قبر کو شامل مسجد میں نماز مکروہ قرار دی گئی ہے۔ اور سابقہ الذکر تفصیلات سے یہ بھی واضح

[۱۷۵] شرح مسلم مع نووی: ۳/۵/۱۳۔

[۱۷۶] الجواب الباہر بتحقیق الشیخ المعلی، ص: ۱۳، طبع دار الافتاء - اردو ص: ۲۸ - ضمن الفتاوی: ۲۷/۳۲۸۔

ہو گیا کہ نبی اکرم ﷺ کی قبر اقدس خلفائے راشدین اور صحابہ کرام رضی اللہ عنہم کے عہد میں مسجد نبوی میں داخل نہیں کی گئی، بلکہ امیر معاویہؓ، پھر یزید اور عبد الملک کے زمانوں کے بھی بعد ولید بن عبد الملک کے زمانہ میں قبر نبوی، مسجد نبوی میں داخل کی گئی، جب کہ صحابہ کرام رضی اللہ عنہم میں سے کوئی صحابی مدینہ طیبہ میں زندہ باقی نہیں رہا تھا، بلکہ وہ تابعین کا زمانہ تھا۔ اور رئیس التابعین حضرت سعید بن مسیبؓ نے ولید پر نکیر کی اور اس کے اس اقدام کو انہوں نے بنظر استحسان نہیں دیکھا۔

لہذا نہ تو قبر نبوی کے مسجد نبوی میں ہونے سے مسجد میں قبر کے جواز پر استدلال صحیح ہے، اور نہ ہی اس سے قبر پر مسجد تعمیر کرنے کا جواز اخذ کرنے کی کوئی گنجائش ہے۔ کیونکہ نبی اکرم ﷺ نے اس سے سختی سے منع فرمایا ہے۔ اور قبروں پر مساجد کے سلسلہ میں بعض دیگر شبہات و اشکالات بھی وارد کئے گئے ہیں۔ جن کا محدثانہ و عالمانہ اور تفصیلی جائزہ ورد کتاب تحذیر المساجد من اتخاذ القبور مساجد (ص: ۲۰۴ تا ۲۰۷) طبع جمعیت احیاء التراث الاسلامی کویت یا (ص: ۱۴۶ تا ۱۶۷) طبع المکتب الاسلامی بیروت و دمشق میں دیکھا جاسکتا ہے۔

### یہ قبریں، یہ آستانے:

پچھلے اوراق میں ہم نے قبروں پر مساجد تعمیر کرنے کے ممنوع ہونے، قبر پر بنی یا قبر کو شامل مسجد میں نماز کے مکروہ ہونے (سوائے مسجد نبوی کے) اور قبروں کے مابین یا مزار و قبرستان میں یا کسی درگاہ و قبر کی طرف منہ کر کے نماز پڑھنے کے ممنوع ہونے کی تفصیلات ذکر کی ہیں۔ جن سے واضح طور پر پتہ چل جاتا ہے کہ کسی بزرگ کی قبر کے پاس اللہ تعالیٰ کی عبادت کرنا بھی کس قدر فتنہ انگیز اور شرعاً ناپسندیدہ فعل ہے۔ اور اگر کوئی شخص اللہ کی عبادت کی بجائے خود اس بزرگ کی عبادت شروع کر دے، جیسے اس کی قبر کا طواف کرنا، اس کی قبر کو سجدہ کرنا، اسے پکارنا، اس سے مشکل کشائی اور حاجت روائی کا مطالبہ کرنا، اس کی قبر پر اس کے نام کی قربانی کرنا وغیرہ۔

ایسے شخص کا ان افعال کا ارتکاب کیسا گناہ ہوگا؟ اس کا اندازہ کرنا کوئی مشکل کام نہیں۔ یعنی اللہ تعالیٰ کی عبادت بھی کسی قبر کے پاس ہونے کی وجہ سے ممنوع اور گناہ ہے تو صاحبِ قبر کی عبادت کے شرکِ اکبر اور گناہِ کبیرہ ہونے میں کیا شک رہ جاتا ہے۔ حتیٰ کہ شیخ الاسلام امام محمد بن عبد الوہاب التیمی رحمہ اللہ نے کتاب التوحید میں مستقل ایک باب قائم کیا ہے۔ ”باب ما جاء من التغلیظ فیمن عبد اللہ عند قبر رجل صالح، فکیف إذا عبده“ اور اس باب کے تحت متعدد احادیث لا کر مسئلہ کو خوب نکھارا ہے۔ [۱۷۷]

ہماری ذکر کردہ سابقہ تفصیلات سے بھی پتہ چلتا ہے کہ نبی اکرم ﷺ نے ان افعال (حتیٰ کہ اقوال) کی بیخ کنی کر دی ہے، جو عقیدہ میں نقص اضمحلال کا باعث بنتے ہیں۔ اور آپ ﷺ نے شجرہ توحید کی آبیاری کے لئے بڑی دور رس کوششیں کیں۔ اور ان کوششوں کا ہی نتیجہ تھا کہ آپ ﷺ کے ارد گرد صحابہ کرام رضی اللہ عنہم جیسے قدسی نفوس لوگوں کی ایسی فوج ظفر موج جمع ہو گئی کہ رہتی دنیا تک تاریخ ان کی مثال نہیں لاسکے گی۔ یہ سب نبی اکرم ﷺ کی مساعیٰ جمیلہ کا ہی پھل تھا۔ صلوات اللہ وسلامہ علیہ

یہ باتیں تو ضمنی طور پر آگئیں۔ ورنہ ہمارا اصل موضوع تو ان مقامات کی قرآن و سنت کی روشنی میں تعین کرنا ہے جہاں نماز پڑھنا جائز نہیں۔ جن میں سے ہی مقبرہ یا قبرستان بھی ہے، جس کی تفصیل پہلے گزر چکی ہے۔ اس سے بخوبی اندازہ کیا جاسکتا ہے کہ یہ قبریں اور یہ آستانے ہمارے عقائد پر کیا کیا اثرات مرتب کر رہے ہیں۔ اور ہم لوگ کیسے کیسے فتنوں میں مبتلا کئے جا رہے ہیں۔ یہی وجہ تھی کہ نبی اکرم ﷺ نے مذکورہ شرکیہ افعال تو کجا، ان قبروں اور آستانوں کے پاس یا مابین نماز پڑھنے کو بھی آہستہ آہستہ شرک تک پہنچا دینے کا ذریعہ سمجھتے ہوئے وہاں نماز

[۱۷۷] تفصیل کیلئے دیکھیے: کتاب التوحید مع القول السدید عربی، ص: ۸۰، دارالافتاء، اردو مترجم، ص: ۸۸، الدار السلفیہ بمبئی، ترجمہ مولانا محمد یوسف سورتی - ایسے قرۃ الموحدین للشیخ عبدالرحمن حسن عربی و مترجم اردو: ۱/ ۲۹۳ وما بعد، طبع انصار السنہ لاہور - فتح المجید، جلد اول، ص: ۶۳۳ وما بعد، طبع مکتب الدعوة الاسلامیہ پاکستان، ترجمہ مولانا عطاء اللہ ثاقب۔

پڑھنے سے بھی منع فرمادیا۔ اور سابق میں ذکر کی گئی کئی احادیث پر مستزاد بعض دیگر احادیث بھی ہیں، جن میں سے ایک صحیح بخاری و مسلم اور ابوداؤد و ترمذی، نسائی اور مسند احمد میں حضرت عبداللہ بن عمر رضی اللہ عنہما سے مروی ہے کہ نبی اکرم صلی اللہ علیہ وسلم نے ارشاد فرمایا:

«اجْعَلُوا مِنْ صَلَاتِكُمْ فِي بُيُوتِكُمْ وَلَا تَتَّخِذُوهَا قُبُورًا»۔<sup>[۱۴۸]</sup>

”اپنی نماز میں سے (فرضوں کے سوا کچھ نقلی نماز) اپنے گھروں میں بھی پڑھو، اور انہیں قبرستان نہ بناؤ۔“

اس حدیث میں سنتیں اور نوافل اپنے گھروں میں ادا کرنے کی طرف ترغیب دلائی گئی ہے۔ اور گھروں میں نماز کی نقلی نمازوں کے ساتھ خاص کرنے کا قرینہ خود نبی اکرم صلی اللہ علیہ وسلم کے ایک ارشاد میں موجود ہے۔ جو صحیح مسلم، ابن ماجہ، مسند احمد اور تاریخ بغداد للخطیب میں حضرت جابر رضی اللہ عنہ سے مروی ہے جس میں وہ بیان کرتے ہیں کہ نبی اکرم صلی اللہ علیہ وسلم نے ارشاد فرمایا:

«إِذَا قَضَى أَحَدُكُمْ الصَّلَاةَ فِي مَسْجِدِهِ، فَلْيَجْعَلْ لِبَيْتِهِ نَصِيبًا مِنْ صَلَاتِهِ، فَإِنَّ اللَّهَ جَاعِلٌ فِي بَيْتِهِ مِنْ صَلَاتِهِ خَيْرًا»۔<sup>[۱۴۹]</sup>

”جب تم میں سے کوئی شخص مسجد میں اپنی (فرضی) نماز مکمل کر لے تو اپنی نماز کا کچھ حصہ گھر کے لئے چھوڑ دے، اللہ تعالیٰ گھر میں نماز کے ذریعے اس کے گھر میں خیر و برکت کرتا ہے۔“

مسند احمد و ابی یعلیٰ میں حضرت جابر رضی اللہ عنہ نے ایک دوسرے صحابی حضرت ابوسعید خدری رضی اللہ عنہ کے حوالہ سے یہ حدیث بیان کی ہے۔ اور اس میں یہ الفاظ بھی ہیں کہ جب مسجد میں فرض

[۱۴۸] بخاری مع الفتح: ۳۳۳ - مسلم مع نووی: ۶/۳، ۶۴، ۶۵ - صحیح ابی داؤد: ۹۲۱ - صحیح ترمذی:

۳۷۲ - صحیح نسائی: ۱۵۰۷ - صحیح الجامع: ۱۵۳ - منتقى الاخبار مع نیل الأوطار: ۱/۱۳۵ -

[۱۴۹] مسلم مع نووی: ۶/۳، ۱۶۸ - ابن ماجہ: ۱۳۷۶ - مسند أحمد: ۳/۳۱۶، ۵۹ - تاریخ خطیب: ۳/۳۱۱

بحوالہ الصحيحہ: ۱۳۹۲ - صحیح الجامع: ۷۳۱ - نیل الأوطار: ۱/۱۳۵ -

پڑھ کر گھر کو لوٹے تو:

«فَلْيُصَلِّ فِي بَيْتِهِ رَكَعَتَيْنِ»۔<sup>[۱۸۰]</sup>

”اسے چاہئے کہ اپنے گھر میں (کم از کم) دو رکعتیں پڑھے۔“

اس سے واضح ہو گیا کہ گھر میں جس نماز کی ترغیب دلائی گئی ہے وہ فرض نہیں بلکہ نفلی نماز ہے۔ اگرچہ قاضی عیاض رحمہ اللہ نے بعض اہل علم سے نقل کیا ہے کہ اسے کبھی کبھار گھر میں بھی فرض نماز (باجماعت) ادا کرنا مراد ہے۔ تاکہ عورتیں بھی اقتداء کر سکیں جو کہ مسجد کو نہیں جاتیں۔ جب کہ حافظ ابن حجر رحمہ اللہ نے کہا ہے کہ اس مفہوم کا بھی احتمال تو ہے لیکن راجح بات پہلی ہی ہے کہ اس سے مراد نفلی نمازیں اور سنتیں وغیرہ ہیں نہ کہ فرائض۔

شیخ محی الدین نے سختی کے ساتھ کہا ہے کہ اس سے فرض ہرگز مراد نہیں لینے ہیں۔<sup>[۱۸۱]</sup>

بہر حال ارشادِ نبوی ﷺ ہے کہ اپنے گھروں میں بھی کچھ نماز پڑھا کرو۔ انہیں قبرستان مت بنا دو۔ اس کے اہل علم نے متعدد مفہوم بیان کئے ہیں۔

(۱) پہلا یہ کہ اپنے آپ کو مردوں کی طرح نہ بنا دو۔ کیونکہ وہ اپنے گھروں یعنی قبروں میں نماز نہیں پڑھتے۔

(۲) دوسرا مفہوم یہ کہ گھروں کو صرف سونے کی جگہ ہی نہ بنا دو کہ ان میں کوئی نماز نہ پڑھو۔ اور نیند موت کی بہن ہے۔ اور میت نماز نہیں پڑھتی۔

(۳) تیسرا مفہوم یہ ہے کہ جو شخص گھر میں نماز نہیں پڑھتا۔ اس نے اپنے آپ کو گویا میت، اور اپنے گھر کو گویا قبر بنا دیا ہے۔ اور تیسرے مفہوم کی تائید صحیح مسلم میں حضرت ابو موسیٰ اشعری رضی اللہ عنہ سے مروی حدیث سے بھی ہوتی ہے۔ جس میں ارشادِ نبوی ﷺ ہے:

[۱۸۰] مسند أحمد: ۳/۱۵/۵۹ بحوالہ صحیحہ: ۱۳۹۲ - صحیح الجامع: ۴۳۔

[۱۸۱] فتح الباری: ۱/۵۲۹ - نیل الأوطار: ۱/۱۳۵۔

«مَثَلُ الْبَيْتِ الَّذِي يُذَكِّرُ اللَّهَ فِيهِ، وَالْبَيْتِ الَّذِي لَا يُذَكِّرُ اللَّهَ فِيهِ، مَثَلُ الْحَيِّ وَالْمَيِّتِ»۔<sup>[۱۸۲]</sup>

”وہ گھر جس میں اللہ کا ذکر کیا جاتا ہو اور وہ گھر جس میں اللہ کا ذکر نہ کیا جاتا ہو، ان کی مثال زندہ شخص اور مردہ کی ہے۔“

(۴) اور اس حدیث مذکورہ کا چوتھا مفہوم یہ ہے کہ قبریں چونکہ نماز کی جگہیں نہیں ہوتیں، لہذا ان میں نماز پڑھنا مکروہ ہے۔ اور جو شخص گھر میں کوئی نماز نہیں پڑھتا، نہ نقل نہ سنیں۔ اس نے اپنے اس فعل سے اپنے گھر کو گویا قبرستان بنا رکھا ہے، جہاں نماز جائز نہیں۔ امام بخاریؒ نے یہی مراد لیا ہے۔ اور حدیث کے الفاظ:

«لَا تَتَّخِذُوا بُيُوتَكُمْ قُبُورًا» ”اپنے گھروں کو قبر میں نہ بنا دو۔“

ان الفاظ سے استنباط کیا ہے کہ قبریں مقام عبادت نہیں ہوتیں تو قبرستان میں نماز مکروہ ہوئی۔ اور اس پر انہوں نے تبویب یوں کی ہے:

(بَابُ كَرَاهِيَةِ الصَّلَاةِ فِي الْمَقَابِرِ)۔<sup>[۱۸۳]</sup>

”قبرستان میں نماز مکروہ ہونے کا بیان۔“

اس تبویب میں امام بخاری نے ایک دوسری حدیث کی طرف بھی اشارہ کر دیا ہے، جس میں قبرستان میں نماز کی ممانعت وارد ہوئی ہے۔ لیکن وہ حدیث چونکہ بخاری شریف کے معیار پر پوری نہیں اتر رہی تھی، لہذا اسے وارد نہیں کیا، محض تبویب میں اشارہ کر دیا ہے۔ اور وہ حدیث ابوداؤد و ترمذی، ابن ماجہ، صحیح ابن حبان و ابن خزیمہ، سنن کبریٰ، بیہقی، مسند احمد و سراج، مسند شافعی اور مستدرک حاکم میں حضرت ابوسعید خدریؓ سے مروی ہے کہ نبی اکرم ﷺ نے ارشاد فرمایا:

[۱۸۲] صحیح البخاری مع الفتح: ۶۳۰۷ - مسلم مع نووی: ۶۸/۶/۳ - صحیح الجامع: ۵۸۲۷۔

[۱۸۳] بخاری: ۵۲۸/۱۔

«الْأَرْضُ كُلُّهَا مَسْجِدٌ، إِلَّا الْحَمَّامَ وَالْمَقْبَرَةَ»۔<sup>[۱۸۴]</sup>

”ساری زمین مسجد ہے، سوائے حمام اور قبرستان کے۔“

اس حدیث کی سند کو امام ترمذی نے مرسل قرار دیا ہے۔ جب کہ امام بخاری رحمہ اللہ اگرچہ اسے اپنی صحیح میں نہیں لائے البتہ اپنی ایک دوسری کتاب جزء القرآۃ میں اس کے صحیح ہونے کی طرف انہوں نے بھی اشارہ کیا ہے۔ امام حاکم، علامہ ذہبی، امام ابن تیمیہ اور محققین کی ایک جماعت نے اس حدیث کو صحیح قرار دیا ہے۔<sup>[۱۸۵]</sup>

علامہ ابن حزم کہتے ہیں کہ قبروں کی طرف منہ کر کے یا قبرستان میں نماز پڑھنے کی ممانعت سے تعلق رکھنے والی احادیث تو تواتر و شہرت کے درجہ کو پہنچی ہوئی ہیں۔ جن کو ترک کرنا کسی کے بس میں نہیں ہے۔ اور سلف صالحین میں سے حضرت عمر، علی، ابو ہریرہ، انس اور ابن عباس رضی اللہ عنہم صحابہ میں سے اور ابراہیم نخعی، نافع بن جبیر بن مطعم، طاؤس، عمرو بن دینار اور خثیمہ وغیر ہم رحمہم اللہ تابعین میں سے قبرستان میں نماز کی ممانعت کے قائل ہیں۔ اور امام احمد کا بھی یہی مسلک ہے چاہے کہیں صرف ایک ہی قبر کیوں نہ ہو۔ اور حضرت سفیان ثوری، اوزاعی اور امام ابو حنیفہؒ بھی قبرستان میں نماز کے مکروہ ہونے کے ہی قائل ہیں۔ امام شافعیؒ کے نزدیک تفصیل ہے اور امام مالکؒ جواز کے قائل ہیں۔ جب کہ یہ احادیث ان کے قول کی تردید کر رہی ہیں۔<sup>[۱۸۶]</sup>

امام ابن المنذر نے کہا ہے:

«اجْعَلُوا فِي بُيُوتِكُمْ مِنْ صَلَاتِكُمْ، وَلَا تَتَّخِذُوهَا قُبُورًا»۔

”اپنے گھروں میں بھی کچھ نماز پڑھا کرو، اور انہیں قبرستان نہ بنا دو۔“

[۱۸۴] صحیح ابی داؤد: ۳۶۳ - صحیح ترمذی: ۲۶۲ - ابن ماجہ: ۴۴۵ - ابن حبان، الموارد: ۳۳۸ - مستدرک

حاکم: ۲۵۱/۱ - صحیح الجامع: ۶۷۶ - ارواء الغلیل: ۳۲۰/۱ - منتقى الاخبار مع نیل: ۱۳۳/۲/۱ -

[۱۸۵] حوالہ جات سابقہ - جزء القرآۃ امام بخاری، ص: ۳۲ مترجم اردو، مولانا خالد گرجا کھی - أحياء السنه گرجا کھی

- فتاویٰ ابن تیمیہ: ۱۶۰/۲۲ -

[۱۸۶] نیل الأوطار: ۱۳۳/۲/۱ -

اکثر اہل علم نے اس ارشاد سے استدلال کرتے ہوئے کہا ہے کہ قبرستان نماز کی جگہ نہیں ہے۔ امام بغویؒ نے شرح السنۃ میں اور امام خطابیؒ نے بھی معالم السنن شرح مختصر سنن ابی داؤد للمندری میں یہی بات کہی ہے۔ [۱۸۷]

اور قبرستان میں نماز کی ممانعت میں کیا حکمت ہے۔ اس سلسلہ میں ایک تو کہا جاتا ہے کہ نماز کے نیچے نجاست ہونے کی وجہ سے ممانعت ہے۔ اور بعض نے فوت شدگان کی حرمت و احترام کی وجہ سے ممانعت شمار کی ہے۔ [۱۸۸]

جب کہ دراصل یہ شرک کا دروازہ بند کرنے کے لئے ہے۔ جیسا کہ تفصیل ذکر کی جا چکی ہے۔

### حمام میں نماز کی کراہت و ممانعت:

حضرت ابو سعید خدری رضی اللہ عنہ والی حدیث میں مقبرہ یا قبرستان کے ساتھ ہی حمام میں بھی نماز کی ممانعت وارد ہوئی ہے۔ امام احمدؒ، ابو ثور اور ظاہر یہ کا یہی مسلک ہے کہ حمام میں نماز جائز نہیں۔ صحابہ میں حضرت ابن عباس رضی اللہ عنہما سے بھی اسی کی ہی روایت ملتی ہے۔ اور علامہ ابن حزمؒ کے بقول اس سلسلہ میں ان کا کوئی مخالف بھی معلوم نہیں ہو سکا۔ اور تابعین میں سے نافع بن جبیر بن مطعم، ابراہیم نخعی، خیشمہ اور علاء بن زیاد عن ابیہ یعنی زیاد رحمہم اللہ سے بھی اسی کی روایات ملتی ہیں۔

جمہور نے حمام کے پاک صاف ہونے کی شکل میں نماز جائز مگر مکروہ قرار دی ہے، اس کے لئے انہوں نے ان عمومی احادیث سے استدلال کیا ہے، جن میں سے بخاری و مسلم، ابن ماجہ اور مسند احمد میں حضرت جابر رضی اللہ عنہ سے مروی ارشاد نبوی صَلَّى اللَّهُ عَلَيْهِ وَسَلَّمَ ہے:

«أَيَّمَا أَدْرَكْتَكَ الصَّلَاةُ فَصَلِّ»۔ [۱۸۹]

[۱۸۷] فتح الباری: ۱/۵۲۹۔

[۱۸۸] نیل الأوطار: ۱/۱۳۳۔

[۱۸۹] حاشیہ نمبر ۱۵۳ ملاحظہ فرمائیں۔



”تمہیں جہاں بھی نماز کا وقت ہو جائے وہیں نماز پڑھ لو۔“

ان کا کہنا ہے کہ ممانعت کا حکم صرف اس حالت پر محمول ہے جب کہ حمام نجس ہو۔ لیکن امام شوکانیؒ کے بقول عدم جواز والا پہلا قول ہی برحق ہے۔ کیونکہ قبرستان اور حمام میں نماز کی ممانعت والی حدیث عمومی جواز پر دلالت کرنے والی احادیث سے ان دونوں جگہوں کو خاص کر دیتی ہیں۔ لیکن جہاں بھی نماز کا وقت ہو جائے نماز پڑھ لو، لیکن قبرستان اور حمام میں مت پڑھو۔

حمام میں نماز کی ممانعت میں کیا حکمت پنہاں ہے۔ اس سلسلہ میں ایک تو یہ کہا گیا ہے کہ اس میں بکثرت نجاست ہوتی ہے، اس لئے اس میں نماز جائز نہیں۔ اور یہ بھی کہا گیا ہے کہ حمام شیطان کا ڈیرہ ہوتے ہیں۔<sup>[۱۹۰]</sup>

شیطان کے ڈیروں پر نماز پڑھنا ممنوع ہے۔ جیسا کہ نبی اکرم ﷺ کے ایک سفر کے دوران تمام صحابہ رضی اللہ عنہم سمیت نماز فجر سے سوئے رہ جانے اور سورج کی کرنوں سے جاگنے کے بعد اس جگہ سے کچھ آگے جا کر نماز پڑھنے کے واقعہ کے ضمن میں حضرت ابو ہریرہ رضی اللہ عنہ کے بقول نبی اکرم ﷺ نے ارشاد فرمایا:

«فَإِنَّ هَذَا مَنَزِلٌ حَضَرْنَا، فِيهِ الشَّيْطَانُ»۔<sup>[۱۹۱]</sup>

”یہ ایسی جگہ (یا وادی) ہے جس میں شیطان حاضر ہو چکا ہے۔ (یعنی وہ ڈیرہ لگا چکا ہے، لہذا یہاں سے روانہ ہو جاؤ)۔“

اور پھر آگے جا کر فجر کی نماز ادا فرمائی۔ اور امام نوویؒ نے شرح مسلم میں لکھا ہے:

(فِيهِ دَلِيلٌ عَلَى اسْتِحْبَابِ مَوَاضِعِ الشَّيْطَانِ وَهُوَ أَظْهَرُ الْمَعْنِيِّينَ فِي التَّهْيِ عَنِ الصَّلَاةِ فِي الْحَمَامِ)۔<sup>[۱۹۲]</sup>

[۱۹۰] نیل الأوطار: ۱/۲/۱۳۲۔

[۱۹۱] مسلم مع نووی: ۳/۵/۱۸۳ - فتح الباری: ۱/۳۵۰۔

[۱۹۲] شرح مسلم مع نووی: ۳/۵/۱۸۳۔

”اس حدیث میں اس بات کی دلیل پائی جاتی ہے کہ شیطان کے ڈیروں سے اجتناب کرنا مستحب ہے اور حمام میں نماز پڑھنے کی ممانعت کے دو معنوں میں سے بھی ظاہر ترین یہی معنی ہے۔“

اس عدم جواز یا ممانعت کی روایت حضرت ابن عباس رضی اللہ عنہما سے بھی ملتی ہے۔ جس میں وہ فرماتے ہیں:

(لَا يُصَلِّيَنَّ إِلَى حُتَيْبٍ وَلَا فِي حَمَّامٍ وَلَا فِي الْمَقْبَرَةِ). [۱۹۳]

”پاخانہ گاہ (لیٹرین) کی طرف منہ کر کے اور حمام کے اندر اور قبرستان میں ہرگز نماز نہیں پڑھی جائے گی۔“

یہی وہ اثر ہے جسے ذکر کر کے علامہ ابن حزم رحمہ اللہ نے کہا ہے کہ صحابہ رضی اللہ عنہم میں سے ہمیں ان سے اس مسئلہ میں کسی کا اختلاف معلوم نہیں ہو سکا۔

### اونٹوں کے باڑے میں نماز کی کراہت و ممانعت:

شیطان کے ڈیروں میں نماز کی ممانعت کے سلسلہ میں ہی یہ بات بھی پیش نظر رہے کہ اونٹوں کے باندھے جانے والے باڑوں کو بھی ایسی جگہوں میں سے شمار کیا گیا ہے، جہاں نماز پڑھنا مکروہ ہے۔ اور اس سلسلہ میں متعدد احادیث میں متعدد الفاظ وارد ہوئے ہیں۔ مثلاً حضرات صحابہ رضی اللہ عنہم میں سے اکثر کی مرویات میں تو ”معاطن الإبل“ کے الفاظ وارد ہوئے۔ جب کہ حضرت جابر بن سمیرہ اور حضرت براء بن عازب رضی اللہ عنہما سے مروی حدیث میں ”مبارك الإبل“، ایسے ہی حضرت سلیم رضی اللہ عنہ سے مروی حدیث میں بھی یہ الفاظ ہیں۔ اور حضرت ابو ہریرہ رضی اللہ عنہ سے مروی حدیث میں ”اعطان الإبل“، حضرت اسید بن حضیر رضی اللہ عنہ سے مروی حدیث میں ”مناخ الإبل“ اور حضرت عبد اللہ بن عمر رضی اللہ عنہما سے مروی حدیث میں ”مرابد الإبل“ ہے، اور معنی ان

[۱۹۳] نیل الأوطار: ۱/۲/۱۳۳ و المغنی: ۲/۲۶۸ و مابعد۔

سبھی کا تقریباً ایک یعنی اونٹوں کا باڑہ ہی ہے۔

جن احادیث میں اونٹوں کے باڑوں میں نماز پڑھنے سے روکا گیا ہے۔ ان احادیث میں سے ایک صحیح مسلم، ترمذی اور مسند احمد میں حضرت جابر بن سمرہ رضی اللہ عنہ سے مروی ہے:

«أَنَّ رَجُلًا، سَأَلَ رَسُولَ اللَّهِ ﷺ: أَأَتَوَضَّأُ مِنْ حُومِ الْغَنَمِ؟ قَالَ: إِنْ شِئْتَ فَتَوَضَّأْ، وَإِنْ شِئْتَ فَلَا تَوَضَّأْ، قَالَ: أَتَوَضَّأُ مِنْ حُومِ الْإِبِلِ؟ قَالَ: نَعَمْ، فَتَوَضَّأْ مِنْ حُومِ الْإِبِلِ، قَالَ: أَصَلِّي فِي مَرَابِضِ الْغَنَمِ؟ قَالَ: نَعَمْ، قَالَ: أَصَلِّي فِي مَبَارِكِ الْإِبِلِ؟ قَالَ: لَا» [۱۹۳]

”ایک آدمی نے نبی اکرم صلی اللہ علیہ وسلم سے پوچھا: کیا میں بکری کا گوشت کھانے کے بعد نئے سرے سے وضو کروں؟ نبی اکرم صلی اللہ علیہ وسلم نے ارشاد فرمایا: اگر تم چاہو تو بکری کا گوشت کھا کر وضو کر لو اور اگر نہ چاہو تو نہ کرو۔ پھر اس شخص نے پوچھا: کیا میں اونٹ کا گوشت کھا کر وضو کروں؟ نبی اکرم صلی اللہ علیہ وسلم نے فرمایا: ہاں! اونٹ کا گوشت کھا کر وضو کر لو۔ اس نے پوچھا: کیا میں بکریوں کے باڑے میں نماز پڑھ لوں؟ نبی اکرم صلی اللہ علیہ وسلم نے فرمایا: ہاں (پڑھ لو)۔ اس نے پوچھا: کیا میں اونٹوں کے باڑے میں نماز پڑھ لوں؟ آپ نے فرمایا: نہیں۔“

جب کہ سنن ترمذی وابن ماجہ اور مسند احمد میں حضرت ابوہریرہ سے مروی ارشادِ نبوی صلی اللہ علیہ وسلم ہے:

«صَلُّوا فِي مَرَابِضِ الْغَنَمِ وَلَا تَصَلُّوا فِي أَعْطَانِ الْإِبِلِ» [۱۹۵]

[۱۹۳] مسلم مع نووی: ۲/۳/۲ - فتح الباری: ۱/۵۲۷ - نیل الأوطار: ۱/۱۳۷ - ارواء الغلیل: ۱/۱۵۲ -

الترمذی: ۷۰ و عن البراء بن عازب رضی اللہ عنہ - ابن ماجہ: ۳۹۳ -

[۱۹۵] صحیح الجامع: ۳۷۸۷ - صحیح ترمذی: ۲۸۵ - ابن ماجہ: ۷۶۸ - منتقی مع نیل الأوطار: ۱/۱۳۷ -

- مسند احمد: ۴۵۱، ۴۹۱ -

”بکریوں کے باڑے میں نماز پڑھ لو لیکن اونٹوں کے باڑے میں نماز مت پڑھو۔“

ان اور ایسی ہی احادیث کے پیش نظر امام احمدؒ نے کہا ہے کہ اونٹوں کے باڑے میں نماز کسی حال میں بھی جائز نہیں، اور جس نے نماز پڑھ لی ہو وہ نماز دہرائے۔ اور امام مالکؒ سے پوچھا گیا کہ اونٹوں کے باڑے میں نماز پڑھ لوں، جب کہ کسی دوسری جگہ نماز پڑھنا ممکن نہ ہو؟ تو انہوں نے فرمایا: نہیں۔ اور پوچھا گیا کہ اگر میں باڑے کی زمین پر کپڑا ڈال لوں تب؟ فرمایا: پھر بھی نہیں۔

علامہ ابن حزمؒ نے بھی کہا ہے کہ اونٹوں کے باڑے میں نماز جائز نہیں۔ اور جمہور کا کہنا ہے اگر نجاست موجود نہ ہو تو مکروہ ہے، اور اگر نجاست موجود ہو پھر حرام ہے۔ لیکن جمہور کی یہ بات محققین کے نزدیک درست نہیں۔ کیونکہ اس ممانعت کی وجہ نجاست نہیں۔ اگر نجاست ہوتی تو پھر اونٹ اور بکری میں فرق کیا ہے؟

### ممانعت کی حکمت:

اس ممانعت کی حکمت میں اہل علم کے کئی اقوال ہیں۔ امام نوویؒ نے شرح مسلم میں لکھا ہے کہ اس ممانعت (اور ان کے نزدیک کراہت) کا سبب اونٹوں کا بھڑک، بدک جانا اور نمازی کو نقصان پہنچانے کا خدشہ وغیرہ ہے۔ [۱۹۶]

جب کہ حافظ ابن حجرؒ نے فتح الباری میں لکھا ہے کہ بکریاں جنتی جانور ہیں اور اونٹ کی تخلیق شیطان سے ہوئی ہے۔ [۱۹۷]

اور بکری کا گوشت کھانے کے بعد نماز کے لئے از سر نو وضو کرنے کی ضرورت نہیں۔ لیکن اونٹ کا گوشت کھانے کے بعد نماز کے لئے وضو کرنے کا نبی اکرم ﷺ نے حکم فرمایا ہے۔ اور اس کی علت و سبب بھی اونٹ کا شیطان میں سے ہونا ہی ہے۔ جیسا کہ اس موضوع کی تفصیل اور

[۱۹۶] شرح مسلم مع نووی: ۳۹/۳/۲۔

[۱۹۷] فتح الباری: ۳۳۲/۱، ۵۲۷۔

اعلام الموقعین کے حوالہ سے اس علت و سبب کا تذکرہ علامہ ابن قیمؒ کی زبانی مسائل و ضو میں بھی کیا جا چکا ہے۔ [۱۹۸]

علامہ ابن قیمؒ، حافظ ابن حجرؒ اور امام شوکانیؒ کی تصریحات کی رو سے اونٹوں کے باڑے میں شیطانوں کے اڈے یا ڈیرے ہوتے ہیں۔ اس لئے وہاں نماز پڑھنے کی ممانعت وارد ہوئی ہے۔ اور اونٹوں کے شیطان فطرت ہونے کا ثبوت تو خود احادیث میں بھی موجود ہے۔ چنانچہ مسند احمد میں حضرت عبد اللہ بن مغفل رضی اللہ عنہ سے مروی ہے کہ نبی اکرم صلی اللہ علیہ وسلم نے ارشاد فرمایا:

«لَا تُصَلُّوا فِي أَعْطَانِ الْإِبِلِ فَإِنَّهَا خُلِقَتْ مِنَ الْجِنِّ، أَلَا تَرَوْنَ إِلَى عَيْونِهَا وَهَيْئَتِهَا إِذَا نَفَرَتْ»۔ [۱۹۹]

”اونٹوں کے باڑوں میں نماز مت پڑھو، یہ جنوں میں سے پیدا کئے گئے ہیں، جب یہ بھڑکے ہوئے ہوں تو تم ان کی آنکھیں اور ہیئت و حالت نہیں دیکھتے ہو۔“

ایسے ہی ابوداؤد و مسند احمد میں حضرت براء بن عازب رضی اللہ عنہ سے مروی ارشاد نبوی صلی اللہ علیہ وسلم ہے:

«لَا تُصَلُّوا فِي مَبَارِكِ الْإِبِلِ، فَإِنَّهَا مِنَ الشَّيَاطِينِ، وَصَلُّوا فِي مَرَابِضِ الْغَنَمِ، فَإِنَّهَا بَرَكَهٌ»۔ [۲۰۰]

”اونٹوں کے باڑوں میں نماز نہ پڑھو۔ کیونکہ شیطانوں میں سے ہیں، اور بکریوں کے باڑوں میں نماز پڑھو کیونکہ یہ تو نری برکت ہیں۔“

ایسے ہی نسائی میں حضرت عبد اللہ بن مغفل رضی اللہ عنہ سے اور ابن ماجہ میں حضرت ابو ہریرہ رضی اللہ عنہ

[۱۹۸] اعلام الموقعین: ۱/۱، ۳۹۵، ۳۹۶۔

[۱۹۹] بحوالہ نیل الأوطار: ۱/۲، ۱۳۷۔

[۲۰۰] صحیح ابی داؤد: ۱۶۹ - صحیح الجامع: ۴۵۱ - ارواء الغلیل: ۱/۱۵۲، ۱۵۳ - أبوداؤد مع العون:

۲۷۶/۱/۱

سے مروی احادیث میں بھی یہ بات وارد ہوئی ہے۔ [۲۰۱]

ان سب احادیث سے اونٹوں کے باڑے میں نماز نہ پڑھنے کا اصل سبب بھی معلوم ہو گیا۔ اور یہاں تک یہ بات بھی ذہن میں رہے کہ اونٹوں کے باڑے میں نماز پڑھنا جہاں وہ اکٹھے ہوتے ہوں یا رہتے ہوں، اور اونٹ کو سامنے بٹھا کر اسے سترہ بنا کر کسی کھلی جگہ پر نماز پڑھنا، اور اونٹ کے اوپر بیٹھ کر سفر میں نفلی نماز پڑھنا، یہ تینوں الگ الگ چیزیں ہیں۔

پہلی صورت ممنوع ہے جیسا کہ احادیث گزری ہیں۔ اور دوسری دونوں صورتیں جائز ہیں۔ جن میں سے اونٹ کے اوپر سوار ہو کر نماز پڑھنے کا ذکر بھی حال ہی میں سواری پر نماز پڑھنے کے ضمن میں گزرا ہے۔ اور نبی اکرم ﷺ سے سواری پر نماز پڑھنا ثابت ہے۔ اور آپ ﷺ کی سواری عموماً اونٹنی ہوتی تھی۔ جیسا کہ عضباء اور قصواء نامی آپ ﷺ کی اونٹنیاں معروف ہیں۔ خصوصاً نماز وتر کے سلسلہ میں حدیث مشہور ہے کہ آپ ﷺ اپنی اونٹنی پر ہی پڑھ لیا کرتے تھے۔ اور اونٹنی کو سامنے بٹھا کر نماز پڑھنا بھی ثابت ہے۔ جس سے پتہ چلتا ہے کہ مذکورہ تینوں صورتوں میں سے پہلی صورت کا حکم الگ ہے۔ اور دوسری دونوں صورتوں کا الگ۔ پہلی میں نماز ناجائز اور دوسری و تیسری میں نماز جائز ہے۔

اور دوسری دونوں صورتوں سے متعلقہ احادیث کی تفصیل کا مقام تو سترہ اور نماز وتر ہے۔ البتہ چونکہ سواری پر یا اونٹنی پر نماز کے سلسلہ میں احادیث قریب ہی گزری ہیں۔ لہذا اونٹنی کو سترہ بنا کر نماز پڑھنے کے بارے میں بھی صرف ایک حدیث ذکر کر دیتے ہیں جو کہ بخاری میں حضرت نافع رضی اللہ عنہ سے مروی ہے:

«رَأَيْتُ ابْنَ عُمَرَ يُصَلِّي إِلَى بَعِيرِهِ، وَقَالَ: رَأَيْتُ النَّبِيَّ ﷺ يَفْعَلُهُ» [۲۰۲]

[۲۰۱] صحیح نسائی: ۴۰۹ - ابن ماجہ: ۴۶۸ - تلخیص الحبیبر: ۲۷۶/۱

[۲۰۲] بخاری مع الفتح: ۵۸۰، ۵۲۷/۱

”میں نے حضرت عبداللہ بن عمر رضی اللہ عنہما کو دیکھا کہ وہ اونٹ کی طرف منہ کر کے نماز پڑھ رہے تھے۔ اور انہوں نے کہا کہ نبی اکرم صلی اللہ علیہ وسلم ایسے ہی نماز پڑھ لیا کرتے تھے۔“

اور ایک روایت میں ہے:

«أَنَّهُ كَانَ يُعْرِضُ رَاحِلَتَهُ فَيُصَلِّي إِلَيْهَا»۔ [۲۰۳]

”آپ صلی اللہ علیہ وسلم اپنی اونٹنی سامنے بٹھا لیتے اور اسے سترہ بنا کر نماز پڑھ لیتے تھے۔“

ایسے ہی اونٹ پر بیٹھ کر نبی اکرم صلی اللہ علیہ وسلم کا وتر پڑھنا بھی ثابت ہے۔ جیسا کہ صحیحین و سنن اربعہ اور مسند احمد میں حضرت عبداللہ بن عمر رضی اللہ عنہما سے مروی ہے کہ:

«أَنَّ رَسُولَ اللَّهِ ﷺ أَوْتَرَ عَلَى بَعِيرَةٍ»۔ [۲۰۴]

”نبی اکرم صلی اللہ علیہ وسلم نے اپنی اونٹنی پر سوار ہو کر نماز وتر پڑھی۔“

یہاں یہ بھی ذکر کر دیں کہ بکریوں کے باڑوں میں جو نماز کے جواز پر دلالت کرنے والی احادیث ہیں۔ جن میں سے بعض ہم ذکر کر چکے ہیں۔ ان میں صرف بکریوں کا ہی ذکر آیا ہے۔ جب کہ بھیڑیں بھی چونکہ انہی کے قبیل سے ہیں۔ لہذا ان کا یا ان کے باڑوں کا حکم بھی وہی ہو گا جو بکریوں کا ہے۔ اور امام ابن المنذر نے تو یہ بھی ذکر کیا ہے کہ اس معاملہ میں گائے کا حکم بھی وہی ہے جو کہ (بھیڑ) بکری کا ہے۔ اور ظاہر ہے کہ گائے اور بھیڑیں کا حکم ایک ہے۔ لہذا وہ بھی بھیڑ، بکریوں کے حکم میں ہی شامل ہوگی۔ البتہ مسند احمد میں حضرت عبداللہ بن عمر رضی اللہ عنہما سے مروی ایک حدیث میں ہے:

[۲۰۳] حوالہ سابقہ: ۱/۵۸۰۔

[۲۰۴] بخاری مع الفتح حدیث: ۹۹۹ - مسلم مع نووی: ۲۱۰/۵/۳ - صحیح ابی داؤد: ۱۰۸۳ - صحیح ترمذی: ۳۹۳ - صحیح نسائی: ۵۹۴ - ابن ماجہ: ۱۲۰۰ - صحیح الجامع: ۵۰۲۳ - المنتقى مع نیل الأوطار: ۲/۳۵۸، الرياض۔

«أَنَّ النَّبِيَّ ﷺ كَانَ يُصَلِّي فِي مَرَابِضِ الْغَنَمِ وَلَا يُصَلِّي فِي مَرَابِضِ  
الْإِبِلِ وَالْبَقَرِ»۔ [۲۰۵]

”نبی اکرم ﷺ بکریوں کے باڑے میں نماز پڑھ لیا کرتے تھے، لیکن اونٹوں اور  
گایوں کے باڑوں میں نماز نہیں پڑھا کرتے تھے۔“

اگر یہ حدیث ثابت و صحیح ہو تو اس سے پتہ چلتا ہے کہ گائے (اور بھینس) اونٹ کے حکم میں  
ہیں کہ ان کے باڑوں میں نماز پڑھنا جائز نہیں۔ لیکن حافظ ابن حجر نے فتح الباری میں لکھا ہے کہ یہ  
حدیث اس سند کے اعتبار سے ضعیف ہے۔ لہذا یہ قابلِ حجت نہیں ہے۔ [۲۰۶]

اسی طرح گائے، بھینس کو اونٹ کے حکم میں داخل کرنے کا جواز نہیں بنتا، بلکہ اس حدیث  
کے کسی دوسری سند سے ثابت ہونے تک گائے، بھینس کا حکم بھیڑ، بکری کا ہی رہے گا، کیونکہ  
جواز ہے۔ اور جب حافظ ابن حجر جیسے علم حدیث کے بحرِ زار و موانج کو اس حدیث کی کوئی دوسری  
سند نہیں ملی، جس سے اس کا ضعف منجبر ہو۔ اور یہ حکم کم از کم حسن کے پایہ یا درجہ کو ہی پہنچ  
جائے تو کسی دوسرے کو اسی سند کا ملنا محال نہ ہی سہی شاید و باید یا مشکل ضرور نظر آتا ہے۔  
﴿وَفَوْقَ كُلِّ ذِي عِلْمٍ عَلَيْهِ﴾ [یوسف: ۷۶]

### مقاماتِ عذاب پر نماز کی کراہت:

جس طرح ان مختلف مقامات پر نماز پڑھنے کی ممانعت آئی ہے۔ ایسے ہی مقاماتِ عذاب کے  
بارے میں بھی پتہ چلتا ہے کہ وہاں نماز نہیں پڑھنی چاہئے۔ اور جن جگہوں پر اللہ کا عذاب نازل ہوا  
ہو ان مقاماتِ عذاب پر نماز پڑھنا تو الگ رہا وہاں تو رکنا بھی صحیح نہیں۔ نہ وہاں کے کنوئیں یا تالاب  
سے پانی پینا چاہئے۔ بلکہ ایسی جگہ سے جلدی جلدی گزر جانے کا حکم ہے۔ ایسے مقامات پر رکنے اور  
رہائش پزیر و سکونت اختیار کرنے کی ممانعت کا اشارہ قرآن کریم کی سورہ ابراہیم آیت: ۴۵ سے

[۲۰۵] بحوالہ فتح الباری: ۱/۵۲۷۔

[۲۰۶] فتح الباری ایضاً۔



بھی ملتا ہے۔ جس میں اللہ تعالیٰ نے زجر و توبیح کرنے اور ڈانٹ پلانے کے انداز میں ارشاد فرمایا ہے:

﴿وَسَكَنْتُمْ فِي مَسْكِينَ الَّذِينَ ظَلَمُوا أَنْفُسَهُمْ وَ تَبَيَّنَ لَكُمْ كَيْفَ فَعَلْنَا بِهِمْ  
وَ صَدَبْنَا لَكُمْ الْأَمْثَالَ ۝﴾

”اور تم انہی بستیوں میں آباد و سکونت پذیر ہو جنہوں نے اپنے آپ پر ظلم کیا۔ اور یہ تم پر روشن ہو چکی ہے کہ ہم نے ان کے ساتھ کیا سلوک کیا (عذاب بھیج کر)، اور ہم نے تمہارے سامنے ان کے تمام واقعات بیان بھی کر دیئے ہوئے ہیں۔“

تفسیر کبیر رازی میں ہے کہ ان کے گناہوں کی سزا میں ہم نے ان پر جو عذاب نازل کئے وہ سب تم کو معلوم ہو چکے تھے۔ تو تم زبان سے اقرار نہیں کرتے تھے۔ [۲۰۴] [۲۰۵] اور کتابوں اور پیغمبروں کی زبانی ان کے واقعات عذاب تمہیں بتا دیئے گئے ہیں لیکن تب بھی تمہیں عبرت نہ ہوئی۔

مولانا محمود الحسن اور شبیر احمد عثمانی کے مشترکہ حاشیہ و تفسیری فوائد میں علامہ عثمانی نے اس آیت کے حاشیہ میں لکھا ہے کہ تمہارے پچھلے ان ہی بستیوں میں یا ان کے آس پاس آباد ہوئے جہاں اگلے ظالم سکونت رکھتے تھے۔ اور ان ہی کی عادات و اطوار اختیار کیں۔ حالانکہ تاریخی روایات اور متواتر خبروں سے ان پر روشن ہو چکا تھا کہ ہم اگلے ظالموں کو کیسی سزا دے چکے ہیں۔ اور ہم نے امم ماضیہ کے یہ قصے کتب سماویہ میں درج کر کے انبیاء علیہم السلام کی زبانی ان کو آگاہ بھی کر دیا تھا۔ مگر انہیں ذرہ بھر عبرت نہ ہوئی، اسی سرکشی، عناد اور عداوتِ حق پر اڑے رہے:

﴿حِكْمَةٌ بَالِغَةٌ فَمَا تُغْنِ النُّذُرُ ۝﴾ [القمر: ۵] [۲۰۸]

”ایسی حکمت جو نصیحت کے مقصد کو بدرجہ اتم پورا کرتی ہے۔ مگر تنبیہات ان پر کارگر نہیں ہوتیں۔“

[۲۰۷] بحوالہ اشرف الحواشی، فوائد سلفیہ، مولانا محمد عبدہ۔

[۲۰۸] تفسیری فوائد و حاشیہ، مولانا محمود الحسن و علامہ عثمانی، طبع ورزبرگ، جرمنی ۱۹۷۵ء، باہتمام دارالتصنیف، شاہراہ لیاقت، کراچی۔

تو گویا سورہ ابراہیم کی اس آیت میں اللہ تعالیٰ نے ان لوگوں کو سرزنش کی ہے اور ڈانٹ پلائی ہے جو ان بستنیوں میں سکونت پذیر ہوئے، جن پر ان کے ظلم کی پاداش میں اللہ تعالیٰ نے عذاب نازل کئے تھے۔ ایسے ہی حدیث شریف میں بھی مقامات عذاب کے بارے میں ایسی ہی تعلیمات ملتی ہیں۔ چنانچہ صحیح بخاری و مسلم اور مسند احمد میں حضرت عبد اللہ بن عمر رضی اللہ عنہما سے مروی ہے کہ نبی اکرم ﷺ جب غزوہ تبوک کے لئے جا رہے تھے، اور آپ ﷺ کے ساتھ صحابہ کرام رضی اللہ عنہم بھی تھے۔ اور راستہ میں قوم ثمود کا علاقہ حجر ثمود آیا تو نبی اکرم ﷺ نے صحابہ کرام رضی اللہ عنہم سے مخاطب ہو کر فرمایا:

«لَا تَدْخُلُوا عَلَىٰ هَؤُلَاءِ الْمُعَذِّبِينَ إِلَّا أَنْ تَكُونُوا بَاكِينَ، فَإِنْ لَمْ تَكُونُوا بَاكِينَ فَلَا تَدْخُلُوا عَلَيْهِمْ، لَا يُصِيبُكُمْ مَا أَصَابَهُمْ»۔ [۲۰۹]

”تم ان عذاب کے مارے لوگوں کے علاقے میں روتے ہوئے داخل ہونا، اور اگر روتے ہوئے داخل نہیں ہو سکتے تو پھر وہاں داخل ہی نہ ہونا تاکہ کہیں تم بھی اسی عذاب میں مبتلا نہ کر دیئے جاؤ جو ان پر نازل کیا گیا تھا۔“

بخاری شریف کی کتاب المغازی باب نزول النبی ﷺ الحجر والی روایت میں یہ الفاظ بھی ہیں:

«ثُمَّ قَنَّعَ رَأْسَهُ وَأَسْرَعَ السَّيْرَ حَتَّىٰ أَجَاَزَ الْوَادِيَّ»۔ [۲۱۰]

”(نبی اکرم ﷺ نے مذکورہ الفاظ ارشاد فرمانے کے بعد) اپنا سر منہ باندھ لیا۔ اور رفتار تیز کر لی، یہاں تک کہ وادی حجر کو عبور نہ کر لیا۔“

ان الفاظ حدیث سے پتہ چلتا ہے کہ نبی اکرم ﷺ وہاں سے تیزی کے ساتھ گزر گئے۔ اور

[۲۰۹] بخاری مع الفتح: ۱/۵۳۰ و ۸/۳۸۱ - مختصر مسلم للمنذری: ۱۸۳۳ - صحیح الجامع: ۲/۱۲۰/۶

الصحیحہ: ۱/۲۷

[۲۱۰] بخاری مع الفتح: ۸/۱۲۵

صحیح بخاری میں ہی بر شمود کے بارے میں مذکور ہے کہ آپ ﷺ نے اس کا پانی پینے سے منع فرمایا۔ جیسا کہ حضرت عبداللہ بن عمر رضی اللہ عنہما کے الفاظ ہیں:

«لَمَّا نَزَلَ الْحَجْرَ أَمَرَهُمْ أَنْ لَا يَشْرَبُوا»۔<sup>[۲۱۱]</sup>

”جب آپ ﷺ وادی حجر میں داخل و نازل ہوئے تو آپ ﷺ نے صحابہ کرام رضی اللہ عنہم کو فرمایا کہ وہاں سے پانی مت پیئیں۔“

اسی سلسلہ میں قوم شمود کا علاقہ یا وادی حجر سے متعلقہ حدیث رسول ﷺ بھی ذکر کی جا چکی ہے۔ جس سے امام بخاری نے یہ مسئلہ اخذ کیا ہے کہ ایسے مقامات پر نماز نہیں پڑھنی چاہئے، جیسا کہ اس حدیث پر ان کی تبویب باب الصلوٰۃ فی مواضع الخسف والعذاب (جلد ۱، ص: ۵۳۰) سے پتہ چلتا ہے۔

حافظ ابن حجر نے لکھا ہے کہ نبی اکرم ﷺ وادی حجر میں رکے ہی نہیں، جیسا کہ کتاب المغازی والی حدیث کے الفاظ سے پتہ چلتا ہے، تو آپ ﷺ کا وہاں نہ رکنا اس بات کی دلیل ہے کہ آپ ﷺ نے وہاں نماز بھی نہیں پڑھی۔

جس طرح اس واقعہ میں ہے کہ نبی اکرم ﷺ وادی حجر سے سرمنہ باندھے جلدی جلدی آگے نکل گئے۔ بالکل اسی طرح ہی آپ ﷺ نے حجۃ الوداع کے موقع پر وادی محسر سے گزرتے وقت کیا تھا۔ کیونکہ محسر وہ وادی ہے جہاں خانہ کعبہ کو گرانے کی نیت بد سے آنے والے ابرہہ کافر اور اس کے لشکر پر اللہ تعالیٰ کا عذاب نازل ہوا تھا۔ اور ابابیلوں کی کنکریوں نے پورے لشکر کو کھائے ہوئے بھوسے کی مانند ریزہ ریزہ کر دیا تھا۔ جس کی تفصیل تیسویں پارے کی سورہ فیل کی تفسیر میں دیکھی جاسکتی ہے۔<sup>[۲۱۲]</sup>

حجۃ الوداع کے موقع پر جب آپ ﷺ مزدلفہ سے منیٰ کی طرف چلے اور وادی محسر سے

[۲۱۱] فتح الباری: ۴/۴۳۱ - بخاری بحوالہ فتح الباری۔

[۲۱۲] ابن کثیر وغیرہ کتب تفسیر۔

گزرنے لگے تو وہاں سے جلدی سے نکل گئے۔ جیسا کہ صحیح مسلم، ابوداؤد، ابن ماجہ، دارمی، بیہقی، منتقی، ابن جارود اور مستخرج ابو نعیم میں حضرت جابر رضی اللہ عنہ کے الفاظ ہیں:

(حَتَّىٰ أَتَىٰ بَطْنَ مُحَسِّرٍ فَحَرَكَ قَلِيلًا). [۲۱۳]

”یہاں تک کہ آپ ﷺ وادی محسر میں آئے وہاں سے تھوڑا تیزی کے ساتھ آگے (منیٰ کو) نکل گئے۔“

یاد رہے کہ یہ وادی محسر چونکہ مشاعر حج کے مابین واقع ہے۔ جہاں سالانہ لوگوں کی آمد و رفت ہوتی ہے۔ لہذا سعودی حکومت نے اس وادی تک جانے والے راستوں کے آغاز و انتہاء پر باقاعدہ شناختی بورڈ یا سنگ میل نسب کر رکھے ہیں۔ تاکہ حجاج یا عام زائرین باسانی شناخت کر سکیں کہ یہاں سے وادی محسر شروع ہو رہی ہے۔ اور ایام حج میں ہم ہر سال اپنے پروگرام ”سوئے حرم“ میں اس بات کی یاد دہانی بھی کرواتے رہتے ہیں۔ تاکہ لوگ عرفات سے واپسی پر مزدلفہ میں رات گزاریں، جہاں ضروری ہے نہ کہ محسر میں، کیونکہ بعض لوگ اس وادی میں رات کو ڈیرہ ڈال دیتے ہیں۔ حالانکہ وہاں سے تو جلدی جلدی نکل جانے کا حکم ہے۔ جیسا کہ صحیح مسلم اور دیگر کتب حدیث والی اس حدیث سے سنت نبوی ﷺ کا پتہ چل رہا ہے، جو ابھی ہم نے ذکر کی ہے۔ اور وہاں رات گزارنے والے ظاہر ہے کہ نماز مغرب و عشاء اور فجر تین نمازیں بھی اسی وادی میں پڑھتے ہیں، جس میں اصحابِ فیل پر اللہ کا عذاب نازل ہوا تھا۔ جب کہ دوسری لیکن پہلی سے بڑی غلطی ہے۔

ان دو وادیوں یعنی قومِ ثمود کی وادی حجر اور اصحابِ الفیل والی وادی محسر کے علاوہ اس سلسلہ میں ہی ایک ارضِ بابل کی وہ جگہ بھی ہے جس کے بارے میں مفسرین کرام اور مؤرخین اسلام نے لکھا ہے کہ نمرود بن کنعان نے بابل میں ایک ایسی فلک بوس عمارت تعمیر کروائی جس کی اونچائی پانچ ہزار ہاتھ تھی۔ اللہ تعالیٰ نے نمرود اور اس کے پیروکاروں کو اس عمارت سمیت نہ

[۲۱۳] مسلم مع نووی: ۱۹۰/۸/۲ - صحیح ابی داؤد، حدیث: ۱۶۷۶، صفحہ: ۳۵۹/۱ - ابن ماجہ: ۳۰۷۴،

صرف زمین بوس کیا بلکہ زمین میں ہی دھنسا دیا تھا۔ اس واقعہ کی تفصیل سورہ نحل آیت ۲۶، اور سورہ ابراہیم آیت ۴۵ کی تفسیر میں دیکھی جاسکتی ہے۔ جہاں اللہ تعالیٰ نے پہلے مشرکوں اور متکبروں کا تذکرہ فرمایا ہے۔ اور پھر سورہ نحل کی آیت ۲۶ میں فرمایا ہے:

﴿فَأَنَّى اللَّهُ بُنِيَانَهُمْ مِنَ الْقَوَاعِدِ فَخَرَّ عَلَيْهِمُ السَّقْفُ مِنْ فَوْقِهِمْ وَأَنْهَهُمُ

الْعَذَابُ مِنْ حَيْثُ لَا يَشْعُرُونَ ﴿۲۱۴﴾.

”اللہ نے ان کی عمارت کی بنیادوں سے خبر لی، اور دھڑ دھڑا کر اوپر سے ان پر چھت آگری اور جدھر سے انہیں خیال بھی نہ تھا دھڑا دھڑا کر عذاب آپہنچا۔“

زمین میں دھنسائے جانے والوں میں سے ہی قارون بھی تھا۔ جس کا واقعہ اور تذکرہ دولت قرآن کریم کی سورہ قصص آیت ۷۶ تا ۸۸ میں مذکور ہے۔ جہاں اللہ تعالیٰ نے فرمایا ہے:

﴿فَخَسَفْنَا بِهِ وَبِدَارِهِ الْأَرْضَ ﴿۲۱۵﴾.

”ہم نے اسے اور اس کے گھر کو زمین میں دھنسا دیا۔“

ایسے ہی سورہ عنکبوت کی آیت ۳۸، ۳۹ اور ۴۰ کی تفسیر بھی دیکھیں۔ وہاں بھی اللہ تعالیٰ نے قوم عاد و ثمود اور قارون و فرعون و ہامان کا ذکر کر کے فرمایا کہ ان میں سے بعض پر ہم نے پتھر اوکھا اور بعض پر چھنگاڑ کا عذاب بھیجا۔ اور بعض کو زمین میں دھنسا دیا۔ اور ان میں سے بعض کو ہم نے غرق کر دیا۔ یہ تو معذبین میں سے بعض کا اشارتی تذکرہ ہوا جب کہ مقامات عذاب پر نماز کی کراہت جو کہ ہمارا اصل موضوع ہے، اس سلسلہ میں صحیح بخاری میں تعلقاً اور مصنف ابن ابی شیبہ میں موصولاً مروی ہے۔ جس میں عبد اللہ بن ابوالحلی بیان کرتے ہیں:

(كُنَّا مَعَ عَلِيٍّ فَمَرَرْنَا عَلَى الْحَسَفِ الَّذِي بِبَابِلَ فَلَمْ يُصَلِّ حَتَّى  
أَجَازَهُ)

[۲۱۴] فتح الباری: ۱/۵۳۰ - القرطبی: ۳/۲۵۰، ۱۰/۶۵ دار الکتب العلمیة اور دیگر تفاسیر ملاحظہ فرمائیں۔

[۲۱۵] تفصیل کتب تفسیر میں دیکھی جاسکتی ہے۔

”حضرت علی رضی اللہ عنہ کے ساتھ ہمارا گزر بابل کے اس مقام سے ہوا جہاں (نمرود کے محل) دھنسانے کا واقعہ رونما ہوا تھا۔ تو حضرت علی رضی اللہ عنہ نے وہاں نماز نہیں پڑھی، یہاں تک کہ وہاں سے آگے نکل گئے۔“

یہ تو راوی کا بیان ہے، جب کہ مصنف ابن ابی شیبہ میں ہی ایک دوسرے طریق سے خود حضرت علی رضی اللہ عنہ کا ارشادِ گرامی بھی مروی ہے، وہ فرماتے ہیں:

(مَا كُنْتُ لِأَصِلِّي فِي أَرْضِ حَسَفِ اللَّهِ بِهَا). [۲۱۶]

”میں اس زمین پر نماز پڑھنے والا نہیں ہوں۔ جہاں اللہ تعالیٰ نے (مجرموں، متکبروں کو) زمین میں دھنسا دیا تھا۔“

اور یہ الفاظ انہوں نے تین مرتبہ دہرائے، جب کہ سنن ابی داؤد میں حضرت علی رضی اللہ عنہ کا ارشاد ایک دوسرے انداز سے بھی مروی ہے، جس میں وہ فرماتے ہیں:

(نَهَانِي حَبِيبِي ﷺ ..... أَنْ أَصِلِّي فِي أَرْضِ بَابِلَ فَإِنَّهَا مَلْعُونَةٌ). [۲۱۷]

”مجھے میرے حبیب صلی اللہ علیہ وسلم نے اس سے منع فرمایا ہے کہ میں ارضِ بابل پر نماز پڑھوں۔ کیونکہ وہ تو ملعون مقام ہے۔“

لیکن یہ حدیث امام خطابی اور حافظ ابن حجر اور دیگر محدثین کرام کے بقول ضعیف ہے۔ [۲۱۸] لہذا یہ قول قابلِ استدلال نہیں، البتہ حضرت عبد اللہ بن عمر رضی اللہ عنہما والی مرفوع احادیث اور حضرت علی رضی اللہ عنہ والے موقوف آثار سے یہ نتیجہ اخذ کیا جاسکتا ہے کہ مقاماتِ عذاب پر نماز نہیں

[۲۱۶] بحوالہ فتح الباری: ۱/۵۳۰۔

[۲۱۷] أبوداؤد مع العون: ۲/۱۵۶ - فتاویٰ ابن تیمیہ: ۲۲/۱۵۸ وحوالہ سابقہ۔

[۲۱۸] معالم السنن بحوالہ و عون المعود و فتح الباری و ذکرہ الحافظ فی الشواہد۔ انظر التلخیص:

پڑھنی چاہئے۔ اور امام خطابیؒ نے اس حدیث کا ضعف ذکر کرنے کے بعد لکھا ہے:

”مجھے اہل علم میں سے کسی کا پتہ نہیں جو ارضِ بابل میں نماز پڑھنے کو حرام قرار دیتا ہو۔ موصوف کا یہ قول ان کے اپنے علم کی حد تک ہے جب کہ ہم نے جو تفصیل ذکر کی ہے اس سے حرمت نہیں تو کم از کم کراہت کا پتہ چل رہا ہے۔ جس کا مطلب یہ ہے کہ ہر ممکن کوشش کر کے ایسے مقاماتِ عذاب پر نماز ادا کرنے سے گریز کیا جائے تو یہی بہتر والی ہے“۔ [۲۱۹]

سنن ترمذی وابن ماجہ، مسند عبد بن حمید اور معانی الآثار طحاوی میں ایک روایت ہے، جس میں سات مقامات پر نماز پڑھنے کی ممانعت آئی۔ چنانچہ اس میں حضرت عبد اللہ بن عمر رضی اللہ عنہما بیان کرتے ہیں:

«أَنَّ رَسُولَ اللَّهِ ﷺ نَهَى أَنْ يُصَلَّى فِي سَبْعَةِ مَوَاطِنَ: فِي الْمَزْبَلَةِ، وَالْمَجْزَرَةِ، وَالْمَقْبَرَةِ، وَقَارِعَةِ الطَّرِيقِ، وَفِي الْحَمَّامِ، وَفِي مَعَاظِنِ الْإِبِلِ، وَفَوْقَ ظَهْرِ بَيْتِ اللَّهِ»۔ [۲۲۰]

”نبی اکرم صلی اللہ علیہ وسلم نے سات جگہوں پر نماز پڑھنے سے منع فرمایا:

۱۔ کوڑا کرکٹ پھینکنے کی جگہ (روڑی پر)،

۲۔ مذبح و کمیلہ یا پچر خانے میں،

۳۔ قبرستان میں،

۴۔ عام گزر گاہ یا چلتی راہ میں،

۵۔ حمام میں،

[۲۱۹] المغنی: ۲/۴۷۸، تحقیق التركي۔

[۲۲۰] ترمذی مع التحفة: ۲/۳۲۳، ابن ماجہ: ۷۷۶ - المنتقی مع نیل: ۱/۱۲۸ - فتاویٰ ابن تیمیہ:

۶۔ اونٹوں کے تھانوں (باڑوں) میں، اور

۷۔ خانہ کعبہ کی چھت پر“۔

اس حدیث کو المندقی میں نقل کر کے ابو البرکات المجد ابن تیمیہ نے بھی امام ترمذی کا قول نقل کیا ہے کہ اس حدیث کی سند قوی نہیں ہے۔ اس کے ایک راوی زید بن جبیرہ کی یادداشت میں کلام ہے۔ اور یہی حدیث لیث بن سعد نے عبد اللہ عمر العمری عن نافع عن ابن عمر رضی اللہ عنہما عن النبی صلی اللہ علیہ وسلم کی سند سے بھی بیان کی ہے۔ لیکن اس لیث بن سعد والی حدیث سے تو ابن عمر رضی اللہ عنہما والی حدیث جو زید، داؤد اور نافع کی سند والی ہے وہ اچھی اور زیادہ صحیح ہے۔ اور عمری کو بھی بعض محدثین نے حافظے کے اعتبار سے ضعیف قرار دیا ہے۔ جب کہ امام الحرمین جوینی اور ابن سکین نے اسے صحیح کہا ہے۔ اور شیخ الاسلام امام ابن تیمیہ نے اپنے فتاویٰ میں اسے نقل کر کے اس پر کوئی خاص رد و قدح نہیں کی جس سے ان کا رجحان بھی اس حدیث کے کسی درجہ قوی ہونے کی طرف ہی لگتا ہے۔ لیکن اکثر محدثین اس کے ضعف کی طرف ہی گئے ہیں۔ [۲۲۱]

لہذا یہ روایت پایہ ثبوت استدلال کو نہیں پہنچتی، البتہ اس میں جن سات مقامات کا ذکر آیا ہے ان میں سے قبرستان، حمام اور اونٹوں کے باڑوں کا ذکر دوسری احادیث کے حوالہ سے آچکا ہے۔ رہی کوڑا کرکٹ ڈالنے کی جگہ تو وہ اور کمیلہ یا بچرخانہ دونوں نجاست کی جگہیں ہیں۔ جہاں کسی حائل کے بغیر نماز پڑھنا تو بالاتفاق حرام ہے۔ اور اگر نجاست اور نمازی کے مابین کوئی چیز حائل ہو تو پھر وہاں جواز اور عدم جواز میں اہل علم کے مابین اختلاف پایا جاتا ہے۔ اور بچرخانے کو جنوں کا اڈہ بھی کہا گیا ہے۔ اور عام گزر گاہ یا چلتے راستے میں نماز کی ممانعت کے بارے میں ایک اور طریق بھی ہے جس میں حضرت ابن عمر رضی اللہ عنہما فرماتے ہیں:

[۲۲۱] تلخیص الحبیر: ۱/۱، ۲۷۶، ۲۱۵ - تحفة الأحوذی و الترمذی: ۲/۳۲۳ - الارواء: ۱/۳۱۹، ۳۱۸ - نیل الأوطار: ۱/۱۳۸ -



نُبِّهِيَ أَنْ يُصَلِّيَ عَلَى قَارِعَةِ الطَّرِيقِ، أَوْ يُضْرَبَ الخَلَاءُ عَلَيْهَا، أَوْ  
يُبَالَ فِيهَا. [۲۲۲]

”عام گزرگاہ پر نماز پڑھنے اور اس پر پیشاب یا پاخانہ کرنے سے منع کیا گیا ہے۔“

لیکن اس طریق میں بھی ایک راوی ابن لہیعہ ہے جو خرابی یادداشت کی وجہ سے ضعیف ہے۔ اور باقی تمام راوی ثقہ ہیں۔ اور راستے میں نماز پڑھنے کی ممانعت کی کئی حکمتیں بیان کی گئی ہیں۔ ان میں سے ایک یہ ہے کہ نمازی کو دلجمعی نہیں ملتی جو کہ خشوع و خضوع کو مانع ہے۔ حالانکہ یہ نماز کے اہم جزء ہیں۔ اور بیت اللہ کی چھت پر پڑھی گئی نماز کے بارے میں کہتے ہیں کہ وہ تو بیت اللہ کے اوپر پڑھی گئی نہ کہ بیت اللہ کی طرف منہ کر کے، جب کہ امام شافعیؒ کے نزدیک اگر نمازی کے سامنے دو تہائی ہاتھ کے بقدر بیت اللہ کی عمارت کا حصہ آجائے تو نماز ہو جائے گی۔ اور امام ابوحنیفہ رحمہ اللہ کے نزدیک ایسی بھی کوئی شرط نہیں۔ کیونکہ چھت پر نماز پڑھنے والا ایسے ہی ہو گا کہ گویا وہ فضاء میں نماز پڑھ رہا ہے۔ اور بیت اللہ کی فضاء کی طرف ہی منہ کئے ہوئے ہے۔

[۲۲۲] ابن ماجہ و طبرانی کبیر، بحوالہ ارواء الغلیل: ۳۱۹/۱۔

## چھبیس مقامات پر نماز؟

قاضی امام ابن العربیؒ، علامہ حافظ زین الدین عراقی اور بعض دیگر اہل علم نے چھبیس ایسے مقامات گنوائے ہیں، جہاں نماز کی ممانعت ہے۔ جن میں سے بعض ہم بالذات ذکر کر چکے ہیں۔ اور اب آئیے ان سب مقامات کا اجمالی تذکرہ بھی کر دیں۔ چنانچہ امام ابو بکر ابن العربیؒ نے عارضۃ الاحوذی میں تیرہ مقامات ذکر کئے ہیں۔ جن میں سے سات تو اس حدیث والے ہیں، یعنی:

۱۔ کوڑا کرکٹ پھینکنے کی جگہ یا روڑی۔

۲۔ کبیلہ و مذبح یا پھر خانہ۔

۳۔ قبرستان۔

۴۔ عام گزر گاہ یا چلتی راہ۔

۵۔ حمام۔

۶۔ اونٹوں کے باڑے۔

۷۔ خانہ کعبہ کی چھت۔

اور ان سات مقامات کے بعد جن جگہوں کا تذکرہ امام ابن العربیؒ نے کیا ہے ان میں سے:

۸۔ قبرستان یا مقبرہ کی طرف منہ کر کے نماز پڑھنا۔

۹۔ پاخانہ گاہ یا لیٹرین کی نجاست بھری دیوار کی طرف منہ کر کے نماز پڑھنا۔

۱۰۔ کنیسہ یا گر جا یا چرچ میں۔

۱۱۔ یہودیوں کے معبد میں۔

۱۲۔ تماثیل و تصاویر کی طرف منہ کر کے نماز پڑھنا۔ اور

۱۳۔ دارالغذاب یا مقام عذاب میں۔

اور ان تیرہ مقامات پر حافظ عراقی نے مزید چھ مقامات کا اضافہ کیا ہے جس سے یہ انیس

ہو جاتے ہیں۔ لہذا حافظ عراقی والے مقامات سمیت:

- ۱۴۔ کسی کے جبراً غصب کئے ہوئے گھر میں نماز پڑھنا۔  
 ۱۵۔ کسی سوئے کی طرف منہ کر کے یا کسی باتیں کرنے والے شخص کی طرف منہ کر کے نماز پڑھنا۔  
 ۱۶۔ کسی وادی کے بطن میں نماز پڑھنا۔  
 ۱۷۔ کسی کی جبراً غصب کی ہوئی زمین پر نماز پڑھنا۔  
 ۱۸۔ مسجدِ ضرار میں نماز پڑھنا۔  
 ۱۹۔ تنور کی طرف منہ کر کے نماز پڑھنا۔

اور علامہ ابن حزمؒ نے ان انیس پر دو مقامات کا اضافہ کیا ہے۔ اس طرح اکیس ہوں گے جن میں سے:

- ۲۰۔ وہ مسجد جس میں اللہ تعالیٰ یا اس کے رسول ﷺ یا کسی بھی دینی امر کا مذاق اڑایا جاتا ہو۔  
 ۲۱۔ وہ جگہ جہاں ان تینوں میں سے کسی کے ساتھ کفر کیا جاتا ہو۔  
 اور اہل یمن میں سے ہادی مکتب فکر کے علماء نے ان اکیس پر مزید تین مقامات شمار کئے ہیں۔ جن کو شامل کرنے سے چوبیس ہو جاتے ہیں۔ جن میں سے:  
 ۲۲۔ بدعتی (یا بے وضوء) شخص کی طرف منہ کر کے نماز پڑھنا۔  
 ۲۳۔ فاسق (کبیرہ گناہوں کے مرتکب) کی طرف منہ کر کے نماز پڑھنا۔  
 ۲۴۔ چراغ کی طرف منہ کر کے نماز پڑھنا۔  
 سادات میں سے امام یحییٰ رحمہ اللہ نے ان کے علاوہ مزید دو مقام گنوائے ہیں، جن کو شمار کرنے سے کل چھبیس مقامات ہو گئے۔ ان میں سے:  
 ۲۵۔ جنابت والے مرد و زن کی طرف منہ کر کے نماز پڑھنا۔

۲۶۔ حائضہ عورت کی طرف منہ کر کے نماز پڑھنا۔ [۲۲۳]

## الگ الگ وضاحتیں ۱ تا ۹:

امام ابن العربیؒ، حافظ عراقیؒ، علامہ ابن حزمؒ، ہادی مکتب فکر کے اور سادات کے ایک عالم امام بیجی کے حوالے سے چھبیس ایسے مقامات ذکر کئے جا چکے ہیں، جہاں نماز پڑھنے کو ممنوع قرار دیا گیا ہے۔ جن میں سے بعض مقامات ایسے ہیں، جن کے بارے میں ہم پہلے قدرے تفصیل سے ذکر کر چکے ہیں کہ بعض جگہوں پر نماز پڑھنا ممنوع ہے، بعض پر مکروہ اور بعض پر بعض شرطوں کے ساتھ جائز، مثلاً:

۱۔ قبرستان۔

۲۔ حمام۔

۳۔ اونٹوں کے باڑے میں نماز پڑھا ممنوع و مکروہ ہے۔ ایسے ہی:

۴۔ قبرستان یا مقبرہ کی طرف منہ کر کے۔

۵۔ تصاویر و تماثیل کی طرف منہ کر کے۔ اور

۶۔ دار العذاب یا مقام عذاب پر نماز پڑھنا۔ اسی طرح ہی:

۷۔ مسجد ضرار میں نماز پڑھنا بھی جائز نہیں ہے۔

۸۔ عیسائیوں کے گرجا گھر۔ اور

۹۔ یہودیوں کے معبد میں اگر تصویریں بنی ہوں یا ثابت ہو جائے کہ وہ کسی نبی یا نیک آدمی کی قبر

پر بنائے گئے ہیں، تو وہاں بھی نماز جائز نہیں۔ اور اگر ایسا نہ ہو اور وہاں سے نکل کر نماز پڑھنا ممکن

نہ ہو تو وہاں نماز جائز ہو جائے گی۔ جب کہ تصاویر و تماثیل کے سامنے نماز کی ممانعت پر اس صحیح

حدیث سے بھی استدلال کیا جاسکتا ہے جو کہ بخاری و مسلم، نسائی اور مؤطا امام مالک و مسند احمد میں

[۲۲۳] نیل الأوطار: ۱/۲، ۱۳۹، ۱۴۰ - تحفة الأحوذی: ۲/۳۲۶، ۳۲۷ - عارضة الأحوذی: ۱/۲، ۱۱۳، ۱۱۵، دار

العلم للجمع، شارع السوریا، وقد سقط من النسخ الثالث عشر في هذه الطبعة۔

حضرت عائشہ رضی اللہ عنہا سے مروی ہے۔ جس میں وہ بیان کرتی ہیں کہ نبی اکرم صلی اللہ علیہ وسلم نے میرے یہاں ایک پردہ دیکھا، جس پر تصویریں بنی تھیں، تو اسے دیکھ کر آپ صلی اللہ علیہ وسلم کا رنگ غصے سے بدل گیا اور فرمایا:

«يَا عَائِشَةُ: أَشَدُّ النَّاسِ عَذَابًا عِنْدَ اللَّهِ يَوْمَ الْقِيَامَةِ الَّذِينَ يُضَاهَوْنَ بِخَلْقِ اللَّهِ»۔<sup>[۲۲۳]</sup>

”اے عائشہ! قیامت کے دن سب سے زیادہ عذاب ان لوگوں کو ہو گا جو (تصویر سازی کر کے) اللہ سے مقابلہ کرتے ہیں۔“

اور ایک روایت میں ہے کہ آپ صلی اللہ علیہ وسلم نے نماز پڑھی تو فرمایا:

«أَزْيِبِي عَنِّي قِرَامِكِ هَذَا فَإِنَّهُ لَا تَزَالُ تَصَاوِيرُهُ تَعْرِضُ لِي فِي صَلَوَاتِي»۔<sup>[۲۲۵]</sup>

”اپنا یہ پردہ یہاں سے ہٹا دو کیونکہ اس کی تصویریں میری نماز میں سامنے آتی رہتی ہیں۔“

### ۱۰، ۱۱۔ تنور اور چراغ کی طرف منہ کر کے نماز:

تنور اور چراغ کی طرف منہ کر کے نماز پڑھنا، دراصل ایک ہی بات ہے جو آگ کی طرف منہ کر کے نماز پڑھنے والے آتش پرستوں سے مشابہت کی وجہ سے ممنوع ہے۔ لیکن اگر غیر اختیاری طور پر کہیں نماز پڑھنی پڑ جائے، اور نمازی کے دل میں فقط رب ذوالجلال والا کرام کی عبادت کرنے کا پختہ عقیدہ ہو تو ان جگہوں پر بھی اس ناچاری کی شکل میں، اور مذکورہ صورت میں

[۲۲۳] بخاری، حدیث: ۵۹۵۳ - مسلم مع نووی: ۸۸/۱۶/۷ - صحیح نسائی: ۳۹۳۹ - مسند أحمد بجوالہ صحیح الجامع: ۹۹۷

[۲۲۵] بخاری، حدیث: ۳۷۹ - صحیح الجامع: ۱۳۰۵۔

نماز ہو جائے گی۔ ان گیارہ مقامات کا تذکرہ قدرے تفصیل سے ہو چکا ہے۔ [۲۲۶]

### ۱۳، ۱۲۔ روڑی و کمیلہ میں:

اب رہی کوڑا کرکٹ پھینکنے کی جگہ یاروڑی اور کمیلہ و مذبح و بچڑخانہ تو یہ دونوں جگہیں ایسی ہیں جہاں نجاست ہوتی ہے۔ جس کی وجہ سے وہاں نماز پڑھنا منع ہے۔ جب کہ بچڑخانے کے بارے میں تو یہ بھی کہا گیا ہے کہ یہ شیطانوں کا ڈیرہ ہوتا ہے۔

### ۱۴۔ عام گزر گاہ پر:

عام گزر گاہ یا چلتی راہ پر نماز کی ممانعت دو حدیثوں یا طرق میں وارد ہوئی ہے۔ اگرچہ ان میں سے کوئی بھی کلام سے خالی نہیں اور دلجمعی و خشوع کی خاطر چلتے راستے سے تھوڑا ہٹ کر نماز ادا کرنے میں احتیاط ہے۔ اور ان طرق میں سات جگہوں کا ذکر آیا ہے۔

### ۱۵۔ خانہ کعبہ کی چھت پر:

خانہ کعبہ کی چھت پر نماز کا ذکر بھی ایک حدیث میں آیا ہے۔ جب کہ وہ حدیث ضعیف ہے۔ اس لئے ائمہ و فقہاء کے مابین اس بارے میں اختلاف ذکر کیا جا چکا ہے۔ اور طیارہ یا ہوائی جہاز میں نماز کے سلسلہ میں جو تفصیل ذکر کی جا چکی ہے، وہ ذہن میں رکھی جائے تو امام شافعی و ابوحنیفہ رحمہما اللہ والا مسلک جواز ہی اقرب لگتا ہے۔ لیکن خانہ کعبہ کی بے ادبی کے پیش نظر یہ جواز مع الکرہتہ ہو گا۔

### ۱۶۔ لیٹرین کی طرف منہ کر کے:

پاخانہ گاہ یا لیٹرین کی نجاست بھری دیوار کی طرف منہ کر کے نماز پڑھنے کی ممانعت و کراہت کے بارے میں بعض مرفوع احادیث اور موقوف آثار صحابہ رضی اللہ عنہم و تابعین وارد ہوئے

[۲۲۶] انظر أيضًا المغنی: ۲/۴۶۸، ۴۸۰۔

ہیں۔ جیسا کہ اکمال لابن عدی میں حضرت ابن عباس رضی اللہ عنہما سے مروی ہے کہ انہوں نے سات صحابہ رضی اللہ عنہم کے مابین کھڑے ہو کر فرمایا:

(نَهَى عَنِ الصَّلَاةِ فِي الْمَسْجِدِ تُجَاهَهُ حُشٌّ). [۲۲۷]

”اس مسجد میں نماز منع ہے جس کے سامنے پاخانہ گاہ ہو۔“

لیکن اس حدیث کی سند کو حافظ عراقی نے غیر صحیح قرار دیا ہے۔ اور مصنف ابن ابی شیبہ میں ہی مروی ہے کہ انہوں نے فرمایا:

(لَا يُصَلِّي إِلَى حُشٍّ). [۲۲۸]

”پاخانہ گاہ کی طرف منہ کر کے نماز نہیں پڑھی جائے گی۔“

اور حضرت علی رضی اللہ عنہ کے بارے میں بھی مصنف ابن ابی شیبہ میں ہی مروی ہے کہ انہوں نے فرمایا:

(لَا يُصَلِّي تَجَاهَ حُشٍّ). [۲۲۹]

”پاخانہ گاہ کی طرف منہ کر کے نماز نہیں پڑھی جائے گی۔“

اور حضرت ابراہیم نخعی تابعی کا اثر بھی مصنف ابن ابی شیبہ میں یوں مروی ہے:

(كَانُوا يَكْرَهُونَ ثَلَاثَةَ أَشْيَاءَ). [۲۳۰]

”صحابہ کرام تین چیزوں کو مکروہ سمجھتے تھے۔“

اور ان میں سے ہی انہوں نے ایک پاخانہ گاہ بھی شمار کی۔

[۲۲۷] نیل الأوطار: ۱/۲/۱۳۹۔

[۲۲۸] حوالہ سابقہ۔

[۲۲۹] نیل الأوطار: ۱/۲/۱۳۶۔

[۲۳۰] النیل أیضاً۔

اگر پہلی حدیث صحیح سند سے ثابت ہوتی تو اس معاملہ میں نص تھی۔ لیکن وہ چونکہ ضعیف ہے، لہذا فقہاء کے مابین پاخانہ گاہ کی طرف منہ کر کے نماز پڑھنے کی کراہت و عدم کراہت میں اختلاف پایا جاتا ہے۔ البتہ احتیاط کا تقاضا یہ ہے کہ مساجد کے حمام مسجد کے سامنے نہیں بلکہ پیچھے کی جانب بنائے جائیں۔ اور ایسا ہی ہوتا ہے۔ البتہ اگر کہیں مسجد سے باہر کی جگہ نماز پڑھنے کی نوبت آجائے تو جانماز ایسی جگہ بچھائیں، جہاں سامنے (یعنی قبلہ کی جانب) لیٹرین نہ آتی ہو۔ [۲۳۱]

### ۱۷۔ غصب کی ہوئی زمین میں نماز:

کسی کے جبراً غصب کئے ہوئے گھریا زمین پر نماز کی کراہت اس لئے شمار کی گئی ہے کہ اس نے غیر کے مال کو اس کی اجازت کے بغیر استعمال میں لے رکھا ہے۔ [۲۳۲]

غصب شدہ زمین پر تعمیر کی گئی مسجد میں نماز پڑھنے سے احتراز کیا جائے۔ اگر قریب دوسری کوئی مسجد نہ ہو تو ایسی متنازعہ مسجد میں نماز ہو جائے گی۔ علامہ ابن حزم کا موقف یہ ہے کہ ایسی مسجد میں نماز نہیں ہوتی۔ لیکن دیگر محدثین کرام نے ان کے اس موقف سے اتفاق نہیں کیا۔ [۲۳۳]

### ۱۸، ۱۹۔ سوئے ہوئے یا باتیں کرتے ہوئے شخص کی طرف منہ کر کے نماز پڑھنا:

سوئے ہوئے یا باتیں کرتے ہوئے شخص کی طرف منہ کر کے نماز پڑھنے کی کراہت پر ابو داؤد، ابن ماجہ میں حضرت ابن عباس رضی اللہ عنہما سے مروی مرفوع حدیث سے استدلال کیا جاتا ہے۔ جس میں ہے:

«لَا تَصَلُّوا خَلْفَ النَّائِمِ وَ الْمُتَحَدِّثِ»۔ [۲۳۴]

[۲۳۱] المغنی: ۲/۲۶۸، ۲۷۰۔

[۲۳۲] للتفصیل المغنی: ۲/۲۷۶، ۲۷۷، و فیہ خلاف بین اهل العلم۔

[۲۳۳] المحلی: ۲/۳۳، مسئلہ نمبر ۳۹۴ - المغنی: ۲/۲۷۵، ۲۷۷ و فتاویٰ صادرہ از دارالافتاء، جامعہ سلفیہ فیصل آباد، منشورہ

در ہفت روزہ ”الحدیث“ جلد ۲۲، شمارہ ۲۵، بابت ۲۴ جمادی الاولیٰ ۱۴۱۲ھ، ۲۲/ نومبر ۱۹۹۱ء۔

[۲۳۴] أبو داؤد مع العون: ۲/۳۸۸، ۳۸۸ - نیل الأوطار أيضًا - فتح الباری: ۱/۵۸۷ - ابن ماجہ: ۹۵۹۔



”سوئے ہوئے اور باتیں کرتے ہوئے شخص کی طرف منہ کر کے نماز نہ پڑھو۔“

اس حدیث کی سند میں ایک راوی ایسا ہے جس کا نام نہیں لیا گیا۔ لہذا بقول امام خطابیؒ اس مجہول العین راوی کی وجہ سے اس کی سند ضعیف و ناقابل استدلال ہے۔ اور باتیں کرنے والے، ایسے ہی سونے والے کے پیچھے نماز پڑھنے کی کراہت پر اس حدیث سے بھی استدلال ممکن ہے۔ جس میں حضرت ابن عباسؓ کا بیان ابوداؤد و ابن ماجہ، بیہقی، شرح السنۃ بغوی (تعلیقاً) اور مستدرک حاکم میں مرفوعاً مروی ہے:

«لَا تُصَلُّوا خَلْفَ النَّائِمِ وَلَا الْمُتَحَدِّثِ»۔ [۲۳۵]

”سوئے ہوئے اور باتیں کرنے والے کے پیچھے نماز نہ پڑھو۔“

ایسے ہی معجم طبرانی اوسط میں حضرت ابو ہریرہؓ سے بھی یہ مرفوعاً مروی ہے۔ اور مصنف ابن ابی شیبہ میں یہ امام مجاہدؒ سے بھی مرفوعاً مروی ہے۔ [مجمع الزوائد: ۱/۲/۶۵]

اس حدیث پر امام ابوداؤد نے، امام خطابیؒ نے معالم السنن میں، علامہ ذہبیؒ نے تلخیص المستدرک میں، علامہ بیہقی نے مجمع الزوائد میں، حافظ بیہقیؒ نے سنن کبریٰ میں اور حافظ ابن حجرؒ نے فتح الباری میں کلام کیا ہے [۲۳۶]۔ جب کہ طرق و شواہد کی بناء پر علامہ البانیؒ نے اسے صحیح اور کم از کم حسن قرار دیا ہے۔ [۲۳۷]

امام بخاریؒ نے اپنی صحیح میں ایک باب قائم کیا ہے۔ باب الصلوٰۃ خلف النائم، اور اس میں ام المؤمنین حضرت عائشہ صدیقہؓ کا بیان نقل کیا ہے۔ جو کہ مسلم، ابوداؤد، ابن خزمیہ اور مسند احمد میں بھی ہے جس میں وہ بیان فرماتی ہیں:

[۲۳۵] صحیح ابی داؤد: ۱/۱۳۲ و صحیح ابن ماجہ: ۱/۵۸ - ارواء الغلیل: ۲/۹۴ و حسنہ - شرح السنہ:

۲/۳۶۳ و صحیح الجامع: ۴۳۴۹۔

[۲۳۶] مجمع الزوائد: ۱/۲/۶۵ - ارواء الغلیل: ۱/۹۶، ۹۵ - فتح الباری: ۱/۵۷۸ - معالم السنن: ۱/۱۱۱۔

[۲۳۷] للتفصیل الارواء: ۲/۹۷، ۹۷۔

«كَانَ النَّبِيُّ ﷺ يُصَلِّي وَأَنَا رَاقِدَةٌ مُعْتَرِضَةٌ عَلَى فِرَاشِهِ، فَإِذَا أَرَادَ أَنْ يُؤْتِرَ أَيْقَظَنِي فَأَوْتَرْتُ»۔ [۲۳۸]

”نبی اکرم ﷺ نماز پڑھتے تھے، جب کہ میں آپ ﷺ کے بستر پر لیٹی (سوئی) ہوتی تھی۔ اور جب آپ ﷺ وتر پڑھنے لگتے تو مجھے جگا دیتے اور میں بھی وتر پڑھ لیتی تھی۔“

جب کہ باب الصلوٰۃ الی السریر میں بھی امام صاحب یہ حدیث لائے ہیں جس میں ہے:

«لَقَدْ رَأَيْتَنِي مُضْطَجِعَةً عَلَى السَّرِيرِ فَيَجِيءُ النَّبِيُّ ﷺ فَيَتَوَسَّطُ السَّرِيرَ فَيُصَلِّي»۔ [۲۳۹]

”نبی اکرم ﷺ میرے پاس تشریف لاتے جب کہ میں چارپائی پر لیٹی (سوئی) ہوتی تھی۔ تو نبی اکرم ﷺ چارپائی کے وسط (درمیان) میں نماز پڑھتے۔“

اور باب: من قال: لا يقطع الصلوة شيء في المسجد، جو کہ مسلم، ابن ماجہ، ابن خزیمہ، دارمی، بیہقی، طیالسی، شرح السنۃ، مصنف عبد الرزاق، مؤطا امام مالک اور مسند احمد میں بھی ہے:

«وَاللَّهِ لَقَدْ رَأَيْتُ النَّبِيَّ ﷺ يُصَلِّي وَإِنِّي عَلَى السَّرِيرِ بَيْنَهُ وَبَيْنَ الْقِبْلَةِ»۔ [۲۴۰]

”واللہ میں نے نبی اکرم ﷺ کو نماز پڑھتے دیکھا، جب کہ میں آپ ﷺ اور قبلہ کے درمیان چارپائی پر لیٹی ہوئی ہوتی تھی۔“

اس حدیث کے مختلف طرق میں وارد ہونے والے الفاظ سے پتہ چلتا ہے کہ نبی اکرم ﷺ

[۲۳۸] بخاری مع الفتح: ۵۸۷/۱ - مسلم مع نووی: ۲۳/۶/۳ - صحيح أبي داؤد: ۶۵۵ - الاحسان: ۱۱۱، ۱۱۲۔

[۲۳۹] بخاری: ۵۸۱/۱۔

[۲۴۰] بخاری: ۵۸۸/۱ - مختصر مسلم: ۲۶۰ - شرح السنه: ۳۵۸/۲ - الاحسان: ۱۵۰، ۱۵۱۔

نے سوئے ہوئے کے پیچھے نماز پڑھی ہے۔ لہذا اس حدیث اور ممانعت والی حدیث کے مابین کچھ تعارض سا پیدا ہو گیا ہے۔ جسے اہل علم نے یوں حل کیا ہے۔

”سامنے سوئے ہوئے شخص سے ممکن ہے کوئی ایسی چیز ظاہر ہو جو نماز کو نماز سے غافل کر دے، اور اس کی توجہ ہٹا دے۔ اور حافظ ابن حجرؒ نے امام بخاریؒ کے انداز کو بھانپتے ہوئے لکھا ہے کہ وہ بیان کرنا چاہتے ہیں کہ اگر نماز کو ایسی حالت کا خدشہ نہ ہو، یا سامنے والے شخص سے اس بات کا اندیشہ نہ ہو تو ایسے میں ان کے پیچھے نماز پڑھنا مکروہ نہیں ہے، ورنہ مکروہ ہے۔ اور امام مالک نیز حضرت مجاہد اور طاؤس رحمہم اللہ کا مکروہ کہنا اسی پہلی صورت سے تعلق رکھتا ہے۔“ [۲۳۱]

اس طرح دونوں قسم کی احادیث میں کوئی تعارض نہ رہا۔

سونے والے شخص کی طرح ہی حدیث میں باتیں کرنے والے کے پیچھے نماز پڑھنے کی ممانعت وارد ہوئی ہے۔ لہذا امام خطابیؒ نے نقل کیا ہے کہ امام شافعیؒ و امام احمدؒ باتیں کرنے والے شخص کی طرف منہ کر کے نماز پڑھنے کو بھی مکروہ قرار دیتے تھے۔ اور لکھا ہے کہ ابن عمرؓ نے کسی بولتے شخص کے سامنے نماز نہیں پڑھتے تھے۔ سوائے جمعہ کے دن خطیب کے سامنے پڑھنے کے۔ [۲۳۲]

امام بغویؒ نے بھی شرح السنۃ میں لکھا ہے کہ اس بات کی ممانعت بیان کی جاتی ہے کہ دو آدمی باتیں کر رہے ہوں اور ان کے مابین (سامنے) کوئی نماز پڑھ رہا ہو۔ [۲۳۳]

ابوداؤد و ابن ماجہ والی حدیث کی طرح ہی الکامل لابن عدی میں حضرت ابن عمرؓ سے اور طبرانی اوسط میں حضرت ابو ہریرہؓ سے مروی احادیث بھی ہیں، لیکن وہ دونوں بھی وہی ہیں۔

[۲۳۱] فتح الباری: ۱/۵۸۷، ۵۸۸۔

[۲۳۲] معالم السنن: ۱/۱۶۱۔

[۲۳۳] شرح السنہ بغوی: ۲/۴۶۳۔

اور امام خطابیؒ کے بقول امام شافعیؒ اور امام احمدؒ نے باتیں کرنے والے شخص کی طرف منہ کر کے نماز پڑھنے کو مکروہ کہا ہے۔ کیونکہ اس کی باتیں نماز کی نماز سے توجہ ہٹا دیتی ہیں۔ [۲۳۴]

## ۲۰۔ وادی کے بطن میں نماز:

کسی وادی کے بطن میں نماز کی ممانعت کا ذکر سات مقامات والی حدیث کے بعض طرق میں مقبرہ کی بجائے بطن الوادی کے لفظ سے وارد ہوا ہے۔ جس کے بارے میں امام نوویؒ نے روضۃ الطالبین میں کہا ہے:

”وادی کے بطن میں نماز کی ممانعت قطعاً نہیں ہے۔ ابن صلاح نے کہا ہے کہ کتب حدیث میں اس کا کوئی ثبوت یا ذکر مجھے نہیں ملا۔ اور حافظ ابن حجرؒ نے تلخیص الحبیر میں کہا ہے کہ یہ اضافہ باطل ہے۔ اور ویسے بھی بطن وادی میں نماز ممنوع و مکروہ کیسے ہو سکتی ہے، جب کہ ابن صلاح کے بقول خود بیت اللہ شریف اور مسجد حرام ہی بطن وادی میں ہیں۔“ [۲۳۵]

## ۲۱، ۲۲، ۲۳۔ بدعتی (یا بے وضو)، جنبی اور حائضہ کی طرف منہ کر کے نماز پڑھنا:

بدعتی یا بے وضو، جنبی اور حائضہ کی طرف منہ کر کے نماز پڑھنے کی ممانعت و کراہت پر اس روایت سے استدلال کیا گیا ہے جو امام بیہقی نے اپنی کتاب الانتصار میں ذکر کی ہے۔ جس میں ہے:

(لَا صَلَوةَ اِلَىٰ مُحَدِّثٍ، لَا صَلَوةَ اِلَىٰ حَائِضٍ). [۲۳۶]

”بدعتی یا بے وضو، جنبی اور حائضہ کی طرف منہ کر کے نماز نہیں ہوتی۔“

لیکن اس حدیث کی استنادی حیثیت کے بارے میں امام شوکانیؒ نے کچھ نہیں کہا۔ جب کہ

[۲۳۴] للتفصیل فتح الباری: ۱/۵۸۷، ۵۸۸ - عون المعبود: ۲/۳۸۸، ۳۸۷ - نیل الأوطار أيضًا۔

[۲۳۵] بحوالہ تلخیص الحبیر: ۱/۱۲۵، ۲۷۶ - نیز دیکھئے: روضۃ الطالبین۔

[۲۳۶] نیل الأوطار: ۱/۱۳۰۔

الانتصار نامی کتاب بھی کوئی ایسی مستند نہیں ہے کہ اس میں وارد حدیث کو بلا تحقیق قبول کیا جاسکتا ہو۔

### ۲۴۔ فاسق کی طرف منہ کر کے نماز پڑھنا:

فاسق کی طرف منہ کر کے نماز سے ممانعت و کراہت اس کی اہانت و تذلیل کرنے کی غرض سے ہے کہ گویا وہ انسان نہیں نجاست کا ڈھیر ہے۔ لیکن اس کی ہمیں کوئی واضح دلیل نہیں ملی۔

### ۲۵، ۲۶۔ اللہ و رسول ﷺ یا کسی دینی امر سے مذاق:

علامہ ابن حزم نے جو اللہ و رسول ﷺ یا کسی دینی امر سے مذاق یا کفر والی مسجد یا جگہ پر نماز کی کراہت ذکر کی ہے۔ تو اس پر قرآن و سنت کے عمومی دلائل سے استدلال کیا ہے۔

## خانہ کعبہ کے اندر نماز کی مشروعیت

بیت اللہ کی چھت پر نماز کا ذکر تو ہو چکا ہے۔ جبکہ اس کی نوبت کا آنا انتہائی ناممکن و محال اور مشکل و نادر سی بات ہے۔ لیکن چونکہ ایک روایت میں اس کا ذکر آگیا ہے اور اہل علم نے اپنی کتب میں اس کا تذکرہ کیا ہے۔ لہذا ہم نے بھی اس کا حکم ذکر کر دیا ہے کہ حدیث ممانعت کے ضعیف ہونے کی وجہ سے خانہ کعبہ کی چھت پر نماز کے مکروہ ہونے میں اختلاف ہے۔ البتہ امام شافعیؒ و ابو حنیفہؒ کے نزدیک یہ جائز ہے۔ اور چونکہ خانہ کعبہ کی چھت پر چڑھنا بے ادبی کے ضمن میں آتا ہے۔ لہذا یہ جواز مع الکرہتہ شمار کیا جائے گا۔

جبکہ خانہ کعبہ ہی سے متعلقہ ایک دوسری صورت یہ بھی ہے کہ اس کے اندر نماز کا کیا حکم ہے؟ اس سلسلہ میں نبی اکرم ﷺ سے ثابت ہے کہ آپ ﷺ نے خانہ کعبہ میں دو رکعتیں نفلی پڑھیں تھیں۔ چنانچہ صحیح بخاری و مسلم، ابو داؤد و نسائی، مؤطا امام مالک اور سنن دارمی میں حضرت عبداللہ بن عمر رضی اللہ عنہما سے مروی ہے کہ نبی اکرم ﷺ حضرت اسامہ بن زید، بلال بن رباح اور عثمان بن طلحہ الکحبی رضی اللہ عنہم کعبہ شریف میں داخل ہوئے۔ اور انہوں نے اندر سے خانہ کعبہ کے دروازہ کو بند کر دیا۔ اور کچھ دیر اندر رہے اور جب باہر نکلے تو میں نے نبی اکرم ﷺ کے بارے میں حضرت بلال رضی اللہ عنہ سے پوچھا:

”مَا صَنَعَ رَسُولُ اللَّهِ ﷺ؟“

”نبی اکرم ﷺ نے خانہ کعبہ کے اندر کیا کیا؟“

تو حضرت بلال رضی اللہ عنہ نے جواب دیا کہ نبی اکرم ﷺ نے ایک ستون کو اپنی دائیں جانب رکھا اور دو کو اپنی بائیں جانب اور تین ستونوں کو اپنے پیچھے۔ اور ان دونوں خانہ کعبہ کی چھت (۶) ہی ستونوں پر قائم تھی۔ (جگہ کی تحدید و تعیین کے بعد حضرت بلال رضی اللہ عنہ نے فرمایا):

”ثُمَّ صَلَّى“ پھر نبی اکرم ﷺ نے نماز پڑھی۔“

یہاں اس بات کی وضاحت نہیں کہ آپ ﷺ نے کتنی رکعتیں پڑھی تھیں۔ جب کہ ایک دوسری حدیث میں اس کی بھی وضاحت موجود ہے۔ چنانچہ صحیح بخاری و مسند احمد میں حضرت عبداللہ بن عمر رضی اللہ عنہما سے مروی ہے کہ حضرت بلال رضی اللہ عنہ سے پوچھا:

«أَصَلَّى النَّبِيُّ ﷺ فِي الْكَعْبَةِ؟»

”کیا نبی اکرم ﷺ نے کعبہ شریف کے اندر نماز پڑھی ہے؟“

تو حضرت بلال رضی اللہ عنہ نے جواب دیا:

«نَعَمْ، رَكَعَتَيْنِ بَيْنَ السَّارِيَتَيْنِ اللَّتَيْنِ عَلَى يَسَارِهِ إِذَا دَخَلَتْ، ثُمَّ خَرَجَ فَصَلَّى فِي وَجْهَةِ الْكَعْبَةِ رَكَعَتَيْنِ»۔ [۲۳۷]

”ہاں! آپ ﷺ نے ان دو ستونوں کے مابین دو رکعتیں جو اندر داخل ہونے والے کے بائیں ہاتھ پر آتے ہیں۔ پھر خانہ کعبہ سے آپ ﷺ جب باہر تشریف لائے تو آپ ﷺ نے کعبہ شریف کے سامنے (اس کی طرف منہ کر کے) بھی دو رکعتیں پڑھیں۔“

اس طرح واضح ہو گیا کہ نبی اکرم ﷺ نے خانہ کعبہ کے اندر دو رکعتیں پڑھی تھیں۔ لہذا خانہ کعبہ میں نماز مشروع ہے۔ اور خانہ کعبہ کے اندر داخل ہونے کا موقع تو آج صرف امراء و ملوک اور حکام یا خاص الخاص لوگوں کو ہی مل سکتا ہے۔ البتہ اگر کوئی شخص بیت اللہ کی تعمیر قریش کے وقت خالی چھوڑی گئی جگہ حطیم یا حجر اسماعیل علیہ السلام میں دو رکعتیں پڑھنے کی سعادت حاصل کر لے تو اس کی وہ دو رکعتیں بھی خانہ کعبہ کے اندر ہی شمار ہوں گی۔

[۲۳۷] بخاری مع الفتح: ۱۳۲، ۱۳۱/۶ - ۵۰۰/۱ - مسلم مع نووی: ۸۲، ۸۱/۹/۵ - صحیح ابی داؤد: ۱۷۸۰، ۱۷۸۱ - صحیح نسائی: ۷۲۳ - ارواء الغلیل: ۳۲۰/۱ - المنتقى: ۱۳۰/۲/۱

کیونکہ وہ جگہ خانہ کعبہ کا ہی حصہ ہے۔ اور حطیم یا حجر اسماعیل علیہ السلام وہ جگہ ہے جو نیم دائرہ کی شکل میں ہے، اور طواف کرنے والے باب کعبہ اور مقام ابراہیم سے تھوڑا آگے گزر کر بائیں ہاتھ پر نظر آتی ہے۔ جس میں ہی کعبہ شریف کی چھت کا پرناہ اترتا ہے۔ جسے ”میزاب رحمت“ بھی کہا جاتا ہے۔ اور اس حطیم میں نماز کی سعادت حاصل کر لینا قدرے آسان ہے۔ اور ہمیں بھی اللہ تعالیٰ نے اس شرف سے نواز دیا ہے۔<sup>[۲۴۸]</sup> ولہ الحمد والشکر علی ذالک

### فقاہتِ امام بخاری رحمۃ اللہ علیہ کا ایک نمونہ:

ایک بات یہ بھی ذکر کرتے چلیں کہ اللہ تعالیٰ غریقِ رحمت کرے امام بخاریؒ کو۔ انہوں نے اپنی صحیح میں نبی اکرم صلی اللہ علیہ وسلم کے دخولِ کعبہ کے واقعہ پر مشتمل اس حدیث کو متعدد مقامات پر ذکر کر کے اس سے کتنے ہی مسائل اخذ کئے ہیں۔

۱۔ پہلے قبلہ و استقبالِ قبلہ کی وضاحت کرنے کے لئے کتاب الصلوٰۃ، باب قول اللہ تعالیٰ ﴿وَاتَّخِذُوا مِنْ مَّقَامِكُمْ إِبْرَاهِمَ مُصَلًّى﴾ [البقرہ: ۱۲۵] میں لائے۔

۲۔ پھر خانہ کعبہ اور عام مساجد کے دروازوں اور انہیں بند کرنے کی وضاحت کے لئے باب الأبواب والخلق لكعبة والمساجد میں لائے۔

۳۔ آگے جا کر ستونوں کے مابین جماعت کے بغیر یعنی منفرد کے نماز پڑھنے کا حکم بیان کرنے کے لئے اس حدیث کو باب الصلوٰۃ بین السواری فی غیر الجماعۃ کے تحت وارد کیا۔

۴۔ آگے کتاب التہجد میں دن یارات کے وقت نفلی نماز کو دو رکعتیں کر کے پڑھنے کا پتہ دینے کے لئے اس حدیث کو باب ما جاء فی التطوع مثنیٰ مثنیٰ کے تحت ذکر کیا۔

[۲۴۸] حطیم کی تحدید و قبلہ کی تفصیل کے لئے فتح الباری: ۳/۳۴۳ اور شرح مسلم نووی: ۵/۹/۹۱۰ ملاحظہ فرمائیں۔



۵۔ پھر کتاب الحج میں خانہ کعبہ کو اندر سے بند کر لینے اور اس میں کسی بھی جگہ نماز پڑھ لینے کا جواز اور حکمت بیان کرنے کے لئے اغلاق البیت و یصلی فی ای نواحي البیت شاء کے تحت اس حدیث کو روایت کیا ہے۔

۶۔ آگے خانہ کعبہ میں نماز پڑھنے کا جواز و مشروعیت بیان کرنے کے لئے حضرت عبداللہ بن عباس رضی اللہ عنہما سے موقوفاً اس حدیث کو باب الصلوٰۃ فی الکعبۃ میں لائے۔

۷۔ بہت آگے جا کر کتاب الجہاد میں اپنی سواری پر اپنے پیچھے کسی کو سوار کرنے کا جواز بیان کرنے کے لئے اسے باب الردف علی الحمار کے تحت روایت کیا ہے۔ جس میں پہلے حضرت امامہ رضی اللہ عنہا کو اپنے گدھے پر اپنے پیچھے سوار کرنے والی حدیث ذکر کی ہے۔ اور پھر یہ حدیث وارد کی ہے۔ کیونکہ اس حدیث میں شروع میں یہ بھی مذکور ہے کہ:

«أَنَّ رَسُولَ اللَّهِ ﷺ أَقْبَلَ يَوْمَ الْفَتْحِ مِنْ أَعْلَى مَكَّةَ عَلَى رَاحِلَتِهِ مُرْدِفًا أُسَامَةَ بْنَ زَيْدٍ، وَمَعَهُ بِلَالٌ، وَمَعَهُ عُثْمَانُ بْنُ طَلْحَةَ»  
 ”نبی اکرم صلی اللہ علیہ وسلم فتح مکہ کے دن مکہ شریف کی بالائی جانب سے اپنی اونٹنی پر سوار تشریف لائے۔ جب کہ آپ صلی اللہ علیہ وسلم کے پیچھے حضرت اسامہ بن زید بھی سوار تھے۔ حضرت بلال اور حضرت عثمان بن طلحہ بھی آپ صلی اللہ علیہ وسلم کے ہمراہ تھے (رضی اللہ عنہم أجمعین)۔“

۸۔ کتاب المغازی میں جا کر غزوہ فتح مکہ کے موقع پر نبی اکرم صلی اللہ علیہ وسلم کے مکہ شریف کی بالائی جانب کی طرف سے مکہ مکرمہ میں داخل ہونے کا پتہ دینے کے لئے اس حدیث کو باب دخول النبی صلی اللہ علیہ وسلم من اعلی مکة کے تحت وارد کیا ہے۔

۹۔ اور پھر کتاب المغازی کے ایک دوسرے مقام پر باب حجة الوداع کے تحت لائے ہیں۔

لیکن دخولِ کعبہ کا واقعہ چونکہ فتح مکہ کے وقت پیش آیا تھا۔ لہذا امام صاحب اس واقعہ کو حجۃ الوداع کے تحت کیوں لائے ہیں۔ یہ ہمارے لئے ایک عقدہ لائیکل ہے۔ البتہ اس آخری ایک باب کو چھوڑ کر دیگر ابواب سے آپ بخوبی اندازہ لگا سکتے ہیں کہ موصوف رحمہ اللہ نے اس ایک واقعہ پر مشتمل آٹھ مختلف اور اہم مسائل اخذ کئے ہیں۔

### دخولِ کعبہ کا موقع:

نبی اکرم ﷺ کے خانہ کعبہ میں داخل ہونے اور دو رکعت پڑھنے سے تعلق رکھنے والے واقعہ پر مشتمل حدیث ذکر کی جا چکی ہے۔ البتہ اس واقعہ سے متعلق امور کی وضاحت کر دینا مناسب معلوم ہوتا ہے۔ چنانچہ یہ بات تو خود صحیح بخاری کتاب الجہاد، باب الردف علی الحمار کے تحت آنے والی حدیث میں ہی مذکور ہے کہ خانہ کعبہ میں داخل ہونے والا واقعہ فتح مکہ کے موقع پر رونما ہوا تھا۔ جیسا کہ اس حدیث کے شروع میں ہی مذکور ہے:

«أَنَّ رَسُولَ اللَّهِ ﷺ أَقْبَلَ يَوْمَ الْفَتْحِ مِنْ أَعْلَى مَكَّةَ»۔ [۲۳۹]

”فتح مکہ کے موقع پر نبی اکرم ﷺ مکہ مکرمہ کی بالائی جانب سے تشریف لائے۔“

ان الفاظ میں صراحت موجود ہے۔ لہذا مزید کسی شہادت کی ضرورت نہیں۔

### حجۃ الوداع کے موقع پر دروازہ بند کر لینے کی حکمت:

یہ بات معروف ہے کہ حجۃ الوداع کے موقع پر آپ ﷺ خانہ کعبہ میں داخل نہیں ہوئے تھے۔ [۲۵۰]

اور حدیث میں یہ بات بھی گزری ہے کہ نبی اکرم ﷺ، اسامہ بن زید، بلال اور عثمان بن

[۲۳۹] بخاری مع الفتح: ۶/۱۳۱۔

[۲۵۰] فتح الباری: ۳/۴۶۸۔

طلحہ رضی اللہ عنہم خانہ کعبہ میں داخل ہو گئے تھے۔ آگے مذکور ہے:

«فَأَغْلَقُوا عَلَيْهِمُ الْبَابَ»

”ان سب نے اندر سے خانہ کعبہ کا دروازہ بند کر لیا۔“

اندر سے دروازہ بند کیوں کیا گیا اور آخر میں اس کی حکمت کیا ہے؟ اس سلسلہ میں ابن بطلان نے کہا ہے کہ آپ ﷺ نے یہ اس لئے کیا تا کہ لوگ آپ ﷺ کو نماز پڑھتے نہ دیکھ سکیں۔ اور دیکھ لینے کی صورت میں کہیں یہ نہ سمجھنے لگیں کہ یہ دخولِ کعبہ نماز لازمی سنت ہے، (اور اس طرح یہ بات ظاہر ہے کہ باعثِ مشقت ہو جاتی ہے)۔ لیکن شارح بخاری حافظ ابن حجر لکھتے ہیں کہ یہ تعلیل یا حکمت ضعف کے ساتھ ساتھ باہم تناقض بھی ہے، کیونکہ اگر آپ ﷺ اپنی نماز کو چھپانا ہی ضروری سمجھتے تو پھر حضرت بلال اور دوسرے حضرات رضی اللہ عنہم بھی آپ ﷺ کو نماز پڑھتے ہوئے نہیں دیکھ سکتے تھے۔ آپ ﷺ ان سے بھی پردہ رکھتے، لیکن آپ ﷺ نے ایسا نہیں کیا بلکہ حضرت بلال رضی اللہ عنہ کی طرف سے حضرت ابن عمر رضی اللہ عنہما کے سوال پر یہ صراحت موجود ہے کہ آپ ﷺ نے نماز پڑھی اور کسی ایک صحابی کا کسی فعل رسول اللہ ﷺ کو نقل کر دینا اس حکم کے اثبات کے لئے کافی ہوتا ہے۔

آگے وہ لکھتے ہیں کہ بظاہر آپ ﷺ کا اندر سے دروازہ بند کر لینا اس حکمت کے لئے نہیں تھا جو بیان کی گئی ہے۔ بلکہ اس کی اصل غرض وغایت یا حکمت یہ تھی کہ آپ ﷺ کو (اور دیگر تین صحابہ کو) خانہ کعبہ میں داخل ہوئے دیکھ کر سب ہجوم کر کے نہ آجائیں، یا پھر یہ کہ اس طرح آپ ﷺ کے دل کو زیادہ سکون ملتا اور دلجمعی و خشوع زیادہ ہوتا۔ اور یہ بھی کہا گیا ہے کہ دروازہ آپ ﷺ نے اس لئے بند کر لیا تا کہ خانہ کعبہ کی ہر چہار اطراف میں منہ کر کے نماز پڑھنا ممکن ہو سکے۔ کیونکہ دروازہ کھلا ہونے کی شکل میں اس کی طرف منہ کر کے نماز پڑھنا صحیح نہیں ہے۔ اور حضرت عثمان بن طلحہ رضی اللہ عنہ کو اس لئے اپنے ساتھ اندر جانے کی اجازت بخشی تا کہ کہیں وہ یہ نہ سمجھ بیٹھیں کہ انہیں تولیتِ کعبہ سے معزول و سبکدوش کر دیا گیا ہے۔ (کیونکہ ان کا خاندان یکے

بعد دیگرے خانہ کعبہ کا متولی چلا آ رہا ہے) اور حضرت اسامہ و بلال رضی اللہ عنہما دونوں آپ صلی اللہ علیہ وسلم کے ساتھ مستقل خدمت گزاری کے لئے رہنے والے تھے۔ لہذا انہیں بھی اپنے ساتھ ہی خانہ کعبہ کے اندر لے گئے تھے۔ [۲۵۱]

## ایک اشکال کا ازالہ:

نبی اکرم صلی اللہ علیہ وسلم کے دخول کعبہ اور اس میں نماز پڑھنے والے واقعہ سے متعلقہ جو احادیث ابن عمر رضی اللہ عنہما سے ہم نے ذکر کی ہیں ان میں تو مذکور ہے کہ حضرت بلال رضی اللہ عنہ کے بقول نبی اکرم صلی اللہ علیہ وسلم نے دو رکعتیں پڑھی تھیں۔ جب کہ صحیح بخاری (۸: ۱۸) کی ہی ایک روایت میں خود حضرت ابن عمر رضی اللہ عنہما سے ہی مروی ہے کہ وہ یہ پوچھنا ہی بھول گئے کہ نبی اکرم صلی اللہ علیہ وسلم نے خانہ کعبہ میں کتنی رکعتیں پڑھی تھیں؟

اس سے بخاری شریف کے ایک شارح اسماعیلی نے یہ اخذ کیا ہے کہ حضرت بلال رضی اللہ عنہ نے حضرت ابن عمر رضی اللہ عنہما کو نماز کی کیفیت یعنی خانہ کعبہ کے اندر نماز کی جگہ کی تعیین و تحدید بتائی تھی۔ نماز کی رکعتوں کی تعداد نہیں بتائی تھی۔ اور وہ بھی ان سے پوچھنا بھول گئے، تو پھر یہ دور کعتوں کا ذکر کیسے آگیا؟ اس کا جواب صاحب فتح الباری نے دو طرح سے دیا ہے:

(۱) اس بات کا احتمال موجود ہے کہ اس دور کعتوں والی روایت میں حضرت ابن عمر رضی اللہ عنہما نے کم از کم یقینی و متحقق مقدار رکعات پر اعتماد کیا ہو، اور وہ یوں کہ حضرت بلال رضی اللہ عنہ نے ان کے سامنے یہ ثابت کر دیا کہ نبی اکرم صلی اللہ علیہ وسلم نے خانہ کعبہ میں نماز پڑھی تھی۔ اور نبی اکرم صلی اللہ علیہ وسلم سے قطعاً یہ منقول و ثابت نہیں کہ آپ صلی اللہ علیہ وسلم نے دن کے وقت دو رکعتوں سے کم بھی نفلی نماز پڑھی ہو، تو گویا دو رکعتیں نماز یقینی امر تھا جو نبی اکرم صلی اللہ علیہ وسلم کی عادت مبارکہ کے استقراء سے معلوم و معروف ہے۔ اس تفصیل کی روشنی میں ”رکعتین“ کا لفظ حضرت

بلال رضی اللہ عنہ کا نہیں بلکہ حضرت ابن عمر رضی اللہ عنہما کے کلام سے ہے۔

(۲) اس اشکال کا دوسرا جواب یہ بھی ممکن ہے بلکہ اس سے پہلے جواب کی تائید بھی ہوتی ہے کہ عمر بن شبہ کی ”کتاب مکہ“ میں ایک روایت انہوں نے باسند بیان کی ہے، جس میں ہے:

(فَاسْتَقْبَلَنِي بِلَالٌ فَقُلْتُ مَا صَنَعَ رَسُولُ اللَّهِ ﷺ هُنَا؟ فَأَشَارَ  
بِيَدِهِ أَيَّ صَلَاتِي رَكَعَتَيْنِ بِالسَّبَابَةِ وَالْوَسْطَى)

”میرے سامنے حضرت بلال آئے تو میں نے ان سے پوچھا کہ نبی اکرم صلی اللہ علیہ وسلم نے یہاں خانہ کعبہ میں کیا کیا ہے؟ تو انہوں نے (صرحتاً جواب دینے کی بجائے) اپنی انگشتِ شہادت اور درمیانی انگلی سے اشارہ کر کے بتایا کہ آپ صلی اللہ علیہ وسلم نے دو رکعتیں پڑھی ہیں۔“

اس حدیث کی بناء پر کہا جاسکتا ہے کہ حضرت ابن عمر رضی اللہ عنہما نے رکعتوں کی تعداد کے بارے میں نہ تو لفظاً سوال کیا اور نہ ہی انہیں حضرت بلال رضی اللہ عنہ نے لفظاً جواب دیا، بلکہ انہوں نے ان کے اشارے سے دو رکعتیں سمجھی تھیں نہ کہ زبان سے۔ اس طرح ان کا یہ کہنا کہ میں نے ان سے یہ نہیں پوچھا کہ آپ صلی اللہ علیہ وسلم نے کتنی رکعتیں پڑھیں۔ اس کو اس بات پر محمول کیا جائے گا کہ اس سے ان کی مراد یہ ہے کہ انہوں نے اس معاملے میں تحقیق نہیں کی کہ آپ صلی اللہ علیہ وسلم نے دو رکعتوں سے زیادہ بھی نماز پڑھی ہے یا نہیں۔ [۲۵۲]

اس طرح ان دو طرح کی روایات کے مابین پائے جانے والے اشکال کا ازالہ ہو گیا۔

### لفظ ”رکعتین“ کی تحقیق:

قاضی عیاض نے نقل کیا ہے کہ دو رکعتوں کا لفظ ”رکعتین“ اس حدیث کے ایک راوی یحییٰ بن سعید القطان کی غلطی کی وجہ سے حدیث میں آ گیا ہے۔ کیونکہ حضرت ابن عمر رضی اللہ عنہما نے تو کہا

[۲۵۲] فتح الباری: ۱/۵۰۰ و أشار إلیہ الشوکانی: ۱۴۱/۲/۱۔

ہے کہ میں یہ پوچھنا بھول گیا کہ آپ ﷺ نے کتنی رکعتیں پڑھی تھیں۔ لہذا یحییٰ کو نبی اکرم ﷺ کے خانہ کعبہ سے نکل کر دو رکعتیں پڑھنے سے خانہ کعبہ کے اندر بھی دو رکعتوں کے پڑھنے کا وہم ہو گیا ہے۔ قاضی عیاض رحمہ اللہ نے جس سے بھی یہ بات نقل کی ہے وہ جبال الحفظ یعنی یادداشت کے پہاڑ، یحییٰ القطان کو پہچان ہی نہیں سکے۔ اور مذکورہ دونوں طرح کی روایات کے مابین توافق و تطابق پیدا نہ کر سکے تو یہ الزام تھوپ دیا۔

حالانکہ صاحب فتح الباری کے بقول یحییٰ القطان نے پہلی اور بعد والی دونوں جگہ پر دو رکعتیں ذکر کی ہیں۔ اور کسی وہم میں ہرگز مبتلا نہیں ہوئے۔ اور پھر اس معاملہ میں یحییٰ بن سعید القطان منفرد نہیں ہیں کہ پہلی دو رکعتوں کو ان کی غلطی کا نتیجہ قرار دیا جاسکے۔ بلکہ کئی دیگر کبار رواۃ حدیث نے ان کی اس لفظ پر متابعت کی ہے۔ مثلاً صحیح بخاری و سنن نسائی میں ابو نعیم نے، صحیح خزیمہ میں ابو عاصم نے، اسماعیلی کے یہاں عمر بن علی نے اور مسند احمد میں عبد اللہ بن نمیر نے یحییٰ بن سعید کی طرح ہی سیف بن سلیمان سے ”رکعتین“ کا لفظ روایت کیا ہے۔ اور پھر سیف اس لفظ کو امام مجاہد رحمہ اللہ سے روایت کرنے میں منفرد نہیں بلکہ مسند احمد میں خسیف نے بھی سیف کی طرح ہی یہ لفظ مجاہد سے روایت کیا ہے۔ اور پھر حضرت ابن عمر رضی اللہ عنہما سے ”رکعتین“ کا لفظ روایت کرنے میں امام مجاہد منفرد نہیں ہیں۔ بلکہ سنن نسائی و مسند احمد میں ان کی متابعت اور حضرت عثمان بن ابوطالب رضی اللہ عنہ سے مسند احمد و معجم طبرانی میں ایک قوی سند کے ساتھ اور مسند بازار میں حضرت ابو ہریرہ رضی اللہ عنہ سے بھی ایسی ہی روایات ملتی ہیں۔ اور پھر معجم طبرانی میں صحیح سند کے ساتھ حضرت عبد الرحمن بن صفوان رضی اللہ عنہ سے مروی ہے:

(فَلَمَّا خَرَجَ سَأَلْتُ مَنْ كَانَ مَعَهُ، فَقَالُوا صَلَّى رَكَعَتَيْنِ عِنْدَ

السَّارِيَةِ الْوُسْطَى). [۲۵۳]

”جب نبی اکرم ﷺ خانہ کعبہ سے باہر تشریف لائے تو میں نے آپ ﷺ کے ساتھ کعبہ شریف کے اندر جانے والوں سے پوچھا تو انہوں نے بتایا کہ آپ ﷺ نے دو ستونوں کے ساتھ دو رکعتیں پڑھی ہیں۔“

اور معجم طبرانی میں جید سند کے ساتھ حضرت شیبہ بن عثمان سے مروی حدیث میں ہے:

(لَقَدْ صَلَّى رَكْعَتَيْنِ عِنْدَ الْعَمُودَيْنِ). [۲۵۴]

”نبی اکرم ﷺ نے دو ستونوں کے پاس دو رکعتیں پڑھیں۔“

اس ساری تفصیل سے یہ بات کھل کر سامنے آگئی کہ دو رکعتوں کا لفظ حضرت ابن عمر رضی اللہ عنہما سے ثابت ہے، اور یحییٰ بن سعید القطان کو کوئی وہم نہیں ہوا۔ اور دیگر رواۃ کی متابعت شاہد عدل ہیں۔ [۲۵۵]

## ایک تعارض کا حل:

یہ تو خانہ کعبہ میں نماز نبوی ﷺ کے ثابت ہو جانے کے بعد صرف دو رکعتوں کی تحدید و حد بندی کے سلسلہ میں بحث ہے کہ آپ ﷺ نے دو رکعتیں پڑھیں یا زیادہ، اور دو رکعتوں کا لفظ ”رکعتین“ کسی کا کہا ہوا ہے؟ اور یہ طے ہو گیا کہ یہ لفظ وہم یا غلطی سے نہیں آیا بلکہ حضرت ابن عمر رضی اللہ عنہما سے ہی نہیں بلکہ متعدد طرق سے ان سے اور دیگر حضرات سے بھی اس کی روایات ثابت ہیں۔

اب خانہ کعبہ میں نماز کے سلسلہ میں ہی ایک تعارض کی طرف بھی آئیے کہ دو رکعتیں یا زیادہ کی بات تو الگ رہی، کیا آپ ﷺ نے خانہ کعبہ میں نماز پڑھی بھی ہے یا نہیں؟ اور اس سوال کی نوبت کیوں آئی؟ یہ اس لئے کہ حضرت بلال رضی اللہ عنہ سے حضرت ابن عمر رضی اللہ عنہما کی روایت اور دیگر

[۲۵۴] حوالہ سابقہ۔

[۲۵۵] از افادات حافظ ابن حجر - فتح الباری: ۱/۵۰۰، ۵۰۱۔

مرویات سے تو پتہ چلتا ہے کہ نبی اکرم ﷺ نے نماز پڑھی، جب کہ بخاری شریف میں ہی حضرت ابن عباس رضی اللہ عنہما سے مروی ہے کہ نبی اکرم ﷺ نے خانہ کعبہ میں نماز نہیں پڑھی تھی۔ چنانچہ کتاب الحج، باب من کبر فی نواحی الکعبۃ میں ان سے مروی ہے:

«إِنَّ رَسُولَ اللَّهِ ﷺ لَمَّا قَدِمَ، أَبِي أَنْ يَدْخُلَ الْبَيْتَ وَفِيهِ الْآلِهَةُ فَأَمَرَ بِهَا، فَأُخْرِجَتْ».

”جب نبی اکرم ﷺ مکہ مکرمہ تشریف لائے تو خانہ کعبہ میں بتوں کی موجودگی میں داخل ہونے سے انکار کر دیا۔ پھر آپ ﷺ کے حکم سے ان معبودانِ باطلہ کو نکالا گیا۔“

اور اسی حدیث کے آخر میں یہ الفاظ ہیں:

«فَدَخَلَ الْبَيْتَ فَكَبَّرَ فِي نَوَاحِيهِ وَلَمْ يُصَلِّ فِيهِ» [۲۵۶]

”تب آپ ﷺ خانہ کعبہ میں داخل ہوئے اور اس کے سب کونوں میں تکبیریں پڑھیں جب کہ اس میں نماز نہیں پڑھی۔“

اس طرح ایک ہی پائے کی یعنی صحیح بخاری میں ہی وارد دو حدیثوں کے مابین تعارض و تضاد ہو گیا۔ لیکن یہ کوئی ایسا عقدہ نہیں جو کہ لاینحل ہو۔ شارحین بخاری میں سے صاحب فتح الباری نے اس تعارض و تضاد کو حل کرتے ہوئے لکھا ہے کہ خانہ کعبہ میں تکبیریں کہنے کے سلسلہ میں تو کوئی تعارض نہیں ہے۔ کیونکہ حضرت ابن عباس رضی اللہ عنہما نے تکبیروں کو ثابت کیا ہے کہ آپ ﷺ نے کبھی تھیں۔ جب کہ حضرت بلال رضی اللہ عنہ نے اس تعبیروں کے موضوع کو چھیڑا ہی نہیں۔

حافظ ابن حجرؒ کا حل:

اب رہا معاملہ خانہ کعبہ میں نماز پڑھنے یا نہ پڑھنے کا تو اس مسئلہ میں حضرت بلال رضی اللہ عنہ کا نماز

[۲۵۶] بخاری مع الفتح: ۱/۵۰۱، ۳/۳۶۸ قد مر فی الصلوٰۃ فی معابد الکفار۔



پڑھنے کو ثابت کرنا راجح ہے، حضرت ابن عباس رضی اللہ عنہما کے نماز کی نفی کرنے سے۔ کیونکہ فتح مکہ کے موقع پر جب نبی اکرم صلی اللہ علیہ وسلم خانہ کعبہ میں داخل ہوئے تھے اس وقت حضرت بلال رضی اللہ عنہ بھی نبی اکرم صلی اللہ علیہ وسلم کے ساتھ خانہ کعبہ میں موجود تھے (اور آپ صلی اللہ علیہ وسلم نے اندر سے دروازہ بند کر لیا تھا) جب کہ حضرت ابن عباس رضی اللہ عنہما اس وقت آپ صلی اللہ علیہ وسلم کے ساتھ نہیں تھے۔

اور نماز کی نفی کو کبھی تو وہ حضرت اسامہ رضی اللہ عنہ کے حوالے سے بیان کرتے ہیں، اور کبھی اپنے بھائی حضرت فضل رضی اللہ عنہ کے حوالے سے، جبکہ یہ ثابت ہی نہیں کہ حضرت فضل رضی اللہ عنہ اس وقت نبی اکرم صلی اللہ علیہ وسلم کے ساتھ تھے۔ اور جس روایت میں ان کا ذکر آیا ہے وہ ویسے ہی شاذ ہے۔ یعنی حضرت فضل رضی اللہ عنہ کی خانہ کعبہ میں موجودگی والی روایت شاذ ہے۔

چنانچہ مسند احمد میں حضرت ابن عباس رضی اللہ عنہما کے طریق سے ان کے بھائی حضرت فضل رضی اللہ عنہ سے نبی اکرم صلی اللہ علیہ وسلم کے خانہ کعبہ میں نماز پڑھنے کی نفی آئی ہے۔ اور اس کے بارے میں بھی یہ احتمال ہے کہ انہوں نے یہ بات حضرت اسامہ رضی اللہ عنہ سے سن کر کہی ہو، کیونکہ وہ خود تو اندر موجود ہی نہیں تھے۔ اور صحیح مسلم میں حضرت اسامہ رضی اللہ عنہ سے حضرت ابن عباس رضی اللہ عنہما نے نماز کی نفی کی روایت ہے۔

جب کہ مسند احمد اور بعض دیگر کتب حدیث میں حضرت ابن عباس رضی اللہ عنہما نے حضرت اسامہ رضی اللہ عنہ سے نماز کا اثبات روایت کیا ہے۔ تو اس طرح خود حضرت اسامہ رضی اللہ عنہ سے نماز کی نفی و اثبات کی روایات باہم متعارض ہو گئیں۔ لہذا حضرت بلال رضی اللہ عنہ والی بات کہ نبی اکرم صلی اللہ علیہ وسلم نے نماز پڑھی تھی، وہی راجح اور زیادہ صحیح ہوگی، کیونکہ وہ مثبت ہے۔ اور دوسروں کی بات منفی ہے (اور مثبت منفی پر مقدم ہوتی ہے)، اور دوسرے اس لئے بھی کہ حضرت بلال رضی اللہ عنہ والی روایت میں اثبات پر کوئی تعارض و اختلاف نہیں ہے۔ جب کہ نفی کرنے والوں کی روایات میں باہم نفی و اثبات کا تعارض و اختلاف بھی موجود ہے۔ [۲۵۷]

## امام نوویؒ کا حل:

بعض شارحین حدیث نے حضرت بلال رضی اللہ عنہ کے نماز کو ثابت کرنے اور حضرت اسامہ رضی اللہ عنہ کے نماز کی نفی کرنے والی روایات میں کئی طریقوں سے مطابقت پیدا کی ہے۔ ان میں سے امام نووی رحمہ اللہ اور دیگر شرح حدیث نے کہا ہے کہ حضرت بلال رضی اللہ عنہ کی روایت اثبات اور حضرت اسامہ رضی اللہ عنہ کی روایت نفی میں اس طرح بھی مطابقت ممکن ہے کہ گویا جب نبی اکرم صلی اللہ علیہ وسلم اور آپ صلی اللہ علیہ وسلم کے ساتھی خانہ کعبہ میں داخل ہوئے تو شروع میں دعا کرنے لگ گئے اور حضرت اسامہ رضی اللہ عنہ نے آپ صلی اللہ علیہ وسلم کو دعا کرتے ہوئے دیکھا، یہ دیکھ کر حضرت اسامہ رضی اللہ عنہ بھی دعا میں مشغول ہو گئے۔ وہ خانہ کعبہ میں ایک طرف تھے اور نبی اکرم صلی اللہ علیہ وسلم دوسری طرف۔ اور نبی اکرم صلی اللہ علیہ وسلم نے دعا سے فارغ ہو کر نماز پڑھی اور آپ صلی اللہ علیہ وسلم کو نماز پڑھتے ہوئے حضرت بلال رضی اللہ عنہ نے دیکھ لیا۔ لیکن حضرت اسامہ رضی اللہ عنہ ذرا دور ہونے اور دعا میں مشغول ہونے کی وجہ سے آپ صلی اللہ علیہ وسلم کو نماز پڑھتے ہوئے نہ دیکھ سکے۔ اور یہ اس لئے بھی ممکن ہے کہ دروازہ بند تھا جس سے اندر کافی اندھیرا ہو گیا ہو گا۔ اور اس تاریکی کے ساتھ ہی اس بات کا احتمال مستزاد ہے کہ آپ صلی اللہ علیہ وسلم کسی ستون کی اوٹ میں ہونے کی وجہ سے حضرت اسامہ رضی اللہ عنہ سے او جھل ہو گئے ہوں۔ لہذا انہوں نے اپنے خیال کے مطابق نماز کی نفی کر دی۔ [۲۵۸]

## امام طبرمیؒ کا حل:

امام طبرمیؒ نے نفی و اثبات کی شکل میں پائے جانے والے اس تعارض و اختلاف میں اس طرح موافقت و مطابقت پیدا کی ہے کہ حضرت بلال رضی اللہ عنہ مستقل نبی اکرم صلی اللہ علیہ وسلم کے ساتھ خانہ کعبہ میں موجود رہے۔ اور انہوں نے آپ صلی اللہ علیہ وسلم کو نماز پڑھتے ہوئے دیکھ لیا۔ جب کہ حضرت اسامہ رضی اللہ عنہ شاید کسی کام سے کچھ وقت کے لئے غائب ہو گئے ہوں، اور آپ صلی اللہ علیہ وسلم کو نماز پڑھتے نہ دیکھ

سکے ہوں۔ اور اس بات کی تائید مسند طیالیسی کی ایک جید سند والی روایت سے ہوتی ہے۔ جس میں حضرت اسامہ رضی اللہ عنہ بیان کرتے ہیں:

دَخَلْتُ عَلَى رَسُولِ اللَّهِ ﷺ فِي الْكَعْبَةِ فَرَأَى صُورًا فَدَعَا بَدَلُو  
مِنْ مَاءٍ فَأَتَيْتُهُ بِهِ فَضَرَبَ بِهِ الصُّورَ. [۲۵۹]

”میں کعبہ شریف میں نبی اکرم صلی اللہ علیہ وسلم کے پاس پہنچا تو آپ صلی اللہ علیہ وسلم نے وہاں تصویریں بنی دیکھیں۔ آپ صلی اللہ علیہ وسلم نے پانی کا ڈول طلب فرمایا جو میں لے کر آیا اس سے آپ صلی اللہ علیہ وسلم نے وہ تصویریں مٹا دیں۔“

اس روایت سے حضرت اسامہ رضی اللہ عنہ کا پانی لانے کے لئے خانہ کعبہ سے کچھ وقت کے لئے غائب ہونا ثابت ہوتا ہے۔ اور امام قرطبی کے بقول اس غیب کے باوجود ان کا نماز کی نفی کرنا دراصل اس لئے تھا کہ وہ بہت جلدی پانی لے کر واپس لوٹ آئے تھے۔ لہذا اس غیب کو انہوں نے کوئی خاص اہمیت نہ دیتے ہوئے نماز کی نفی کر دی۔ اور یہ بھی تب ہے جب اس واقعہ کو فتح مکہ کے موقع پر وقوع پذیر مانا جائے۔ بصورت دیگر پھر عمر بن شہب نے اپنی ”کتاب مکہ“ میں جو روایت بیان کی ہے اس سے بھی حضرت اسامہ رضی اللہ عنہ کے نبی اکرم صلی اللہ علیہ وسلم کو نماز پڑھتے نہ دیکھ سکے کا ہی پتہ چلتا ہے۔ چنانچہ اس حدیث میں ہے:

دَخَلَ النَّبِيُّ ﷺ الْكَعْبَةَ وَ دَخَلَ مَعَهُ بِلَالٌ وَ جَلَسَ أُسَامَةُ عَلَى  
الْبَابِ فَلَمَّا خَرَجَ وَجَدَ أُسَامَةَ قَدْ اِحْتَبَى فَأَخَذَ بِحَبُوتِهِ  
فَحَلَّهَا. [۲۶۰]

”نبی اکرم صلی اللہ علیہ وسلم خانہ کعبہ میں داخل ہوئے اور آپ صلی اللہ علیہ وسلم کے ساتھ ہی حضرت بلال رضی اللہ عنہ بھی خانہ کعبہ میں داخل ہوئے جب کہ حضرت اسامہ رضی اللہ عنہ دروازے پر

[۲۵۹] الفتح و النيل وقال: جید-

[۲۶۰] بحوالہ فتح الباری: ۳/۳۶۹ - نیل الأوطار: ۱/۱۳۲-۱۳۳-

بیٹھ گئے، اور جب آپ ﷺ باہر تشریف لائے تو دیکھا کہ حضرت اسامہ رضی اللہ عنہ گوٹھ مارے بیٹھے ہیں۔ آپ ﷺ نے ان کی گوٹھ کھول دی۔“

اس سے معلوم ہوا کہ حضرت اسامہ رضی اللہ عنہ جب اس طرح بیٹھ گئے، اور یوں بیٹھنے سے جسم کو راحت ملی تو شاید اونگھ آگئی ہو، یعنی نیند کا غلبہ ہونے سے آنکھ لگ گئی ہو۔ لہذا نبی اکرم ﷺ کو نماز پڑھتے نہ دیکھ سکے ہوں۔ اور جب ان سے آپ ﷺ کے نماز پڑھنے کے بارے میں سوال کیا گیا تو انہوں نے نماز کی نفی کر دی۔ اور ان کی یہ نفی دراصل اس لئے تھی کہ ان کا اونگھنا صرف معمولی سے وقت کے لئے تھا، کوئی لمبی نیند نہیں تھی۔ لہذا اس تھوڑے سے وقت کے لئے اپنے اونگھ جانے کو کوئی حیثیت نہ دیتے ہوئے انہوں نے نبی اکرم ﷺ کے خانہ کعبہ کے اندر نماز پڑھنے کی نفی کر دی۔ اور ان پر دو صورتوں میں حضرت اسامہ رضی اللہ عنہ کا نفی کرنا اپنی روایت و مشاہدہ کے اعتبار سے ہے نہ کہ نفس الامر کی نفی ہے۔ یعنی ان کی نفی صرف اس بات کی ہے کہ انہوں نے نبی اکرم ﷺ کو نماز پڑھتے نہیں دیکھا۔ ان کی نفی سے نماز کے مطلقاً وقوع کی نفی مراد نہیں ہے۔ [۲۶۱]

اس ساری تفصیل سے یہ بات واضح ہو گئی کہ خانہ کعبہ میں نبی اکرم ﷺ کے نماز پڑھنے یا نہ پڑھنے سے متعلقہ احادیث میں سے حضرت بلال رضی اللہ عنہ کا قول اور وہی حدیث راجح ہے، جس میں نماز پڑھنے کا ذکر آیا ہے۔ اور مذکورہ اسباب و وجوہات کی بناء پر نماز پڑھنے کا پتہ دینے والی حدیث مرجوح ہے۔ اور بعض اہل علم نے ایک حدیث کو دوسری حدیث پر ترجیح دیئے بغیر بھی کئی طریقوں سے ان ہر دو طرح کی احادیث میں موافقت و مطابقت پیدا کی ہے۔

### حل تعارض کے دیگر طریقے:

اہل علم میں سے بعض محدثین کرام نے اس تعارض کو حل کرنے کے لئے بعض دیگر طریقے بھی اختیار کئے ہیں۔ جن میں سے چند درج ذیل ہیں:

[۲۶۱] فتح الباری: ۳/۳۶۸، ۳۶۹ - نیل الأوطار: ۱/۱۴۱ -

(۱) دونوں طرح کی احادیث میں سے جن احادیث میں اثبات ہے انہیں صلوٰۃ کے لغوی معنوں یعنی دعاء وغیرہ پر محمول کیا جائے۔ اور جن میں نفی ہے انہیں صلوٰۃ شرعی یا اصطلاحی وغیرہ پر محمول کیا جائے۔ اور یہ طریقہ ان چند علماء نے بیان کیا جن کے نزدیک خانہ کعبہ میں فرضی و نقلی کوئی بھی نماز پڑھنا مکروہ ہے۔ لیکن اس حل کی تردید ان طرق حدیث میں موجود ہے، جن میں خانہ کعبہ کے اندر نماز کی رکعتوں کی تعداد وغیرہ آئی ہے، جو کہ آپ کے سامنے ذکر کی جا چکی ہیں۔ ان احادیث کو پیش نظر رکھا جائے تو واضح ہو جاتا ہے کہ کعبہ شریف میں پڑھی گئی نماز سے مراد شرعی و اصطلاحی نماز ہی ہے نہ کہ دعاء۔

(۲) اس تعارض کا دوسرا حل امام قرطبی رحمہ اللہ نے یہ پیش کیا ہے کہ جن احادیث میں نماز پڑھی جانے کا ذکر ہے انہیں نقلی نماز پر محمول کیا جائے۔ اور جن میں نہ پڑھی جانے کا ذکر آیا ہے انہیں فرض نماز پر محمول کیا جائے۔ یہ امام مالک رحمہ اللہ کے مشہور قول کی رو سے ہے۔ جس سے دوسرے ائمہ و فقہاء کا اتفاق نہیں۔ جس کی تفصیل ہم تھوڑا بعد میں ذکر کرتے ہیں۔

(۳) اس کا تیسرا حل بخاری شریف کے ایک شارح مہلب نے یہ پیش فرمایا ہے کہ ممکن ہے نبی اکرم ﷺ دو مرتبہ خانہ کعبہ میں داخل ہوئے ہوں۔ ایک مرتبہ آپ ﷺ نے نماز پڑھی ہو اور ایک مرتبہ نہ پڑھی ہو۔

(۴) امام ابن حبان رحمہ اللہ نے ایک چوتھا حل بیان کرتے ہوئے کہا ہے کہ میرے نزدیک زیادہ صحیح طریقہ موافقت یہ ہے کہ دونوں طرح کی احادیث کو دو الگ الگ اوقات کے ساتھ خاص و شمار کیا جائے کہ جب فتح مکہ کے موقع پر آپ ﷺ نے خانہ کعبہ میں داخل ہوئے، حضرت بلال رضی اللہ عنہ کے حوالہ سے حضرت ابن عمر رضی اللہ عنہما کی روایت کے مطابق آپ ﷺ نے نماز پڑھی۔ اور حجۃ الوداع کے موقع پر کعبہ شریف میں نماز نہیں پڑھی۔ کیونکہ حضرت ابن

عباس رضی اللہ عنہما نے حضرت اسامہ رضی اللہ عنہ کے حوالہ سے نماز کی نفی کی ہے۔ جب کہ حضرت ابن عمر رضی اللہ عنہما نے صرف حضرت بلال رضی اللہ عنہ سے ہی نہیں بلکہ (دوسری روایت میں) خود حضرت اسامہ رضی اللہ عنہ کے حوالے سے بھی نماز پڑھنا ثابت کیا ہے۔ اور اگر ان دونوں طرح کی احادیث کو اس طرح دو اوقات کے ساتھ الگ الگ خاص کر دیا جائے تو تعارض ہی ختم ہو جاتا ہے۔

صاحب فتح الباری نے کہا ہے کہ یہ طریقہ توافق و تطابق تو بہت ہی اچھا ہے۔ لیکن خود اس طریقہ پر پھر امام نووی رحمۃ اللہ علیہ کا تعاقب آ جاتا ہے۔ جس میں وہ کہتے ہیں کہ بلا اختلاف نبی اکرم صلی اللہ علیہ وسلم صرف فتح مکہ کے وقت خانہ کعبہ میں داخل ہوئے ہیں۔ حجۃ الوداع کے موقع پر نہیں۔ اور امام نووی رحمۃ اللہ علیہ کی اس بات کی تائید از رقی کی کتاب مکہ میں اور ان روایات سے بھی ہوتی ہے جن میں کئی اہل علم نے کہا ہے کہ نبی اکرم صلی اللہ علیہ وسلم صرف ایک ہی مرتبہ فتح مکہ کے موقع پر خانہ کعبہ میں داخل ہوئے تھے۔ رہا حجۃ الوداع کا موقع تو اس وقت آپ صلی اللہ علیہ وسلم داخل نہیں ہوئے۔ اور جب یہ بات ہے تو پھر اس امر میں کوئی چیز مانع نہیں کہ نبی اکرم صلی اللہ علیہ وسلم خانہ کعبہ میں فتح مکہ کے موقع پر دو دفعہ داخل ہوئے ہوں۔ اور ایک مرتبہ سے مراد ایک سفر ہو، نہ کہ ایک مرتبہ داخل ہونا۔ [۲۶۲]

اس تفصیل سے مسئلہ حل ہو گیا کہ نبی اکرم صلی اللہ علیہ وسلم نے خانہ کعبہ میں نماز پڑھی ہے اور یہ فتح مکہ کا موقع تھا۔ اگرچہ اسی سفر کے دوران کبھی دوسری مرتبہ بھی خانہ کعبہ میں داخل ہوئے ہوں گے، لیکن اس مرتبہ نماز نہ پڑھی۔ اور یہی سب سے بہترین موافقت و مطابقت ہے۔

### نفل یا فرض بھی:

اور خانہ کعبہ میں نماز سے متعلقہ ایک آخری موضوع بھی مختصراً عرض کرتے چلیں کہ متعلقہ احادیث سے تو نفلی نماز کا ہی پتہ چلتا ہے۔ لیکن استقبال کعبہ کے مسئلہ میں نفل و فرض ہر دو نمازوں

کا حکم ایک سا ہے۔ لہذا نفل نماز کی طرح ہی فرضی نماز بھی خانہ کعبہ میں مشروع ہے۔ جمہور اہل علم کا یہی مسلک ہے، (اور احادیث صحیحہ سے بظاہر اسی کی تائید ہوتی ہے)۔ البتہ حضرت ابن عباس رضی اللہ عنہما کا کہنا ہے کہ کعبہ شریف کے اندر قطعاً کوئی نماز نہیں ہوتی۔ اور ان کا یہ کہنا ہے کہ اندر نماز پڑھنے سے کعبہ شریف کے بعض حصوں کی طرف پشت یا پیٹھ ہوتی ہے، جب کہ حکم اس کی طرف منہ کرنے کا ہے۔ اور یہ منہ کرنے کا حکم سارے کعبہ کی طرف منہ کرنے پر محمول ہوگا، (لہذا بعض کی طرف پشت ہونے کی صورت میں نماز نہیں ہوگی)۔ بعض مالکی فقہاء ظاہر یہ اور امام قرظی نے بھی یہی موقف اختیار کیا ہے۔ اور مالکیہ میں سے مازری نے کہا ہے کہ ہمارے مسلک میں مشہور موقف یہی ہے کہ کعبۃ اللہ کے اندر نماز منع ہے۔ اور اگر کوئی پڑھ لے تو وہ دہرائے، جب کہ ابن عبدالحکم نے کہا ہے کہ نماز ہو جائے گی۔

علامہ ابن عبد البر اور امام ابن العربی رحمہما اللہ نے بھی یہی کہا ہے کہ نماز ہو جائے گی۔ ابن حبیب نے بھی لوٹانے، دہرانے کا ہی کہا ہے۔ جب کہ اصبح نے اس شکل میں دہرانے کا کہا ہے، جب جان بوجھ کر اندر نماز پڑھی ہو۔ یہ تو فقہاء مالکیہ کے اقوال ہیں۔ جبکہ امام ترمذی رحمہ اللہ نے امام مالک رحمہ اللہ کی طرف مطلقاً یہ قول منسوب کیا ہے کہ ان کے نزدیک خانہ کعبہ کے اندر نوافل جائز ہیں۔ اور ان کے بعض اصحاب نے ان نوافل سے وہ فرض نماز شمار کی ہے، جو نہ تو نمازوں کی مؤکدہ سنتیں ہوں اور نہ ہی وہ غیر فرض نمازیں ہوں جن کی جماعت کرنا مشروع ہے۔

امام ابن دین العید نے عمدۃ الاحکام کی شرح میں لکھا ہے کہ امام مالک فرض نماز پڑھنے کو مکروہ و ممنوع سمجھتے تھے تو گویا انہوں نے بھی فرض و نفل میں فرق کی طرف اشارہ کیا ہے۔ اور جو اختلاف کعبہ شریف کے اندر نماز پڑھنے کے جواز و عدم جواز میں ہے وہی حطیم میں نماز پڑھنے کی شکل میں بھی پیش آتا ہے۔ ہاں اگر کعبہ شریف کی طرف پشت کرے اور حطیم کی طرف منہ کرے تو پھر اس کی جہت کو کعبہ میں سے شمار نہ کرنے والے قول کی بناء پر اس شخص کی نماز صحیح نہیں ہوگی۔ اور یہ بات معقول بھی ہے کہ کعبہ کے سائے تلے عمارت کعبہ کی طرف پشت کر کے

نماز پڑھے تو اس کی نماز کیسے صحیح ہوگی؟ ہاں اگر حطیم میں کھڑا ہو اور منہ عمارتِ کعبہ کی طرف ہو تو پھر اس کی نماز صحیح اور کعبہ کے اندر پڑھی گئی شمار ہوگی۔ جیسا کہ تفصیل گزری ہے۔ [۲۶۳]

## والله الهادي إلى سواء السبيل

والسلام عليكم ورحمة الله وبركاته

ابو عدنان محمد منیر قمر نواب الدین

ترجمان سپریم کورٹ، الخبر

وداعیہ متعاون، مراکز دعوت و ارشاد

الخبر، الظهران، الدمام (سعودی عرب)

[۲۶۳] فتح الباری: ۳/۳۶۶، ۳۶۷ وانظر أيضًا المغنی: ۲/۴۷۵، ۴۷۶ ولا تجوز الفريضة في الكعبة ولا على ظهرها عند الحنابلة أيضًا۔



## مصادر و مراجع

۱. قرآن کریم.
۲. اقتضاء الصراط المستقیم، امام ابن تیمیہ رَحْمَةُ اللهِ، طبع الرياض.
۳. الاختیارات العلمیة، امام ابن تیمیہ رَحْمَةُ اللهِ، طبع الرياض.
۴. ارواء الغلیل، علامہ البانی رَحْمَةُ اللهِ، المكتب الاسلامی بیروت.
۵. اشرف الحواشی (فوائد سلفیة)، مولانا محمد عبدہ فلاح، طبع لاهور.
۶. البدایہ والنہایہ، امام ابن کثیر رَحْمَةُ اللهِ، طبع بیروت.
۷. تلخیص الحییر، حافظ ابن حجر عسقلانی رَحْمَةُ اللهِ، طبع جامعہ سلفیہ فیصل آباد.
۸. تفسیر ابن کثیر، امام ابن کثیر رَحْمَةُ اللهِ، طبع بیروت.
۹. تفسیر فوائد و حاشیہ، مولانا محمود حسن و علامہ عثمانی، ورز برگ جرمنی.
۱۰. تقریب التہذیب، حافظ ابن حجر عسقلانی رَحْمَةُ اللهِ، طبع نشر السنۃ ملتان.
۱۱. تحذیر المساجد من اتخاذ القبور مساجد، علامۃ البانی رَحْمَةُ اللهِ، طبع جمعیۃ أحياء التراث کویت.
۱۲. تحفة الأحوذی شرح ترمذی، علامہ عبدالرحمن مبارکپوری، طبع مدنی.
۱۳. جزء القراءة امام بخاری (اردو ترجمہ) مولانا خالد گرجاکھی، إدارة أحياء السنۃ، گرجاکھی، گوجرانوالہ.
۱۴. الجواب الباهر ضمن مجموع الفتاوی (مستقل)، امام ابن تیمیہ رَحْمَةُ اللهِ، دارالافتاء الرياض.
۱۵. جدير فقهي مسائل، مولانا خالد سيف الله رحمانی، مجلس تحقیقات، حیدر آباد (انڈیا).
۱۶. الروضة النديه شرح الدرر البهية، علامہ نواب صدیق حسن خان، والی بہویال و امام شوکانی رَحْمَةُ اللهِ، طبع بیروت.
۱۷. روضة الطالبین، امام نووی رَحْمَةُ اللهِ، المكتب الاسلامی بیروت.
۱۸. الزواجر من اقتراف الكبائر، امام ہیثمی رَحْمَةُ اللهِ، طبع بیروت.
۱۹. زاد المعاد بتحقیق الأرنؤوط، علامۃ ابن القیم، طبع قطر.
۲۰. سنن ابن ماجہ، امام ابن ماجہ رَحْمَةُ اللهِ، طبع بیروت.
۲۱. سلسلۃ الأحادیث الصحیحۃ، علامۃ البانی رَحْمَةُ اللهِ، المكتب الاسلامی بیروت.
۲۲. سبل السلام شرح بلوغ المرام، علامہ صنعانی رَحْمَةُ اللهِ، طبع بیروت.
۲۳. سنن ترمذی مع تحفة الأحوذی، امام ترمذی رَحْمَةُ اللهِ و علامہ عبدالرحمن مبارکپوری، طبع مدنی.

۲۴. سنن أبوداؤد مع عون المعبود، امام أبوداؤد رَحْمَةُ اللَّهِ و علامه عظیم آبادی، طبع مدنی.
۲۵. شرح السنة بتحقیق الارناؤوط، امام بغوی رَحْمَةُ اللَّهِ، المكتب الاسلامی بیروت.
۲۶. شرح النووي علی صحیح المسلم، امام نووی رَحْمَةُ اللَّهِ، طبع بیروت.
۲۷. شرح الصدور بتحريم رفع القبور، امام شوکانی رَحْمَةُ اللَّهِ، طبع بیروت.
۲۸. شرح منتهی الارادات، منصور البهوی، علام الكتب بیروت.
۲۹. صحیح ابن حبان ”الاحسان“ بتحقیق الأرناؤوط، بلبان الفاسی، طبع المكتب الاسلامی بیروت.
۳۰. صحیح نسائی علامه البانی رَحْمَةُ اللَّهِ، مكتب التربية والتعليم لدول الخلیج الریاض.
۳۱. صحیح مسلم مع نووی، امام مسلم رَحْمَةُ اللَّهِ، طبع بیروت.
۳۲. صحیح ترمذی، علامه البانی رَحْمَةُ اللَّهِ، مكتب التربية والتعليم لدول الخلیج الریاض.
۳۳. صحیح أبی داؤد، علامه البانی رَحْمَةُ اللَّهِ، مكتب التربية والتعليم لدول الخلیج الریاض.
۳۴. صحیح الجامع الصغیر، علامه البانی رَحْمَةُ اللَّهِ، المكتب الاسلامی بیروت.
۳۵. صحیح الجامع مع فتح الباری، امام بخاری رَحْمَةُ اللَّهِ، دارالافتاء الریاض.
۳۶. صفة صلاة النبي ﷺ، علامه البانی رَحْمَةُ اللَّهِ، المكتب الاسلامی بیروت.
۳۷. الصارم المنکی فی الرد علی السبکی، ابن عبد الهادی، دارالافتاء سعودی عرب.
۳۸. ضعيف الترمذی، علامه البانی رَحْمَةُ اللَّهِ، المكتب الاسلامی بیروت.
۳۹. عمدة القاری شرح صحیح البخاری، علامه عینی رَحْمَةُ اللَّهِ، دارالفکر بیروت.
۴۰. عون المعبود شرح أبوداؤد، علامه شمس الحق عظیم آبادی، طبع مدنی.
۴۱. فیض القدير، شرح الجامع الصغیر، امام عبدالرؤف المناوی، طبع بیروت.
۴۲. فتح المجید، شیخ عبدالرحمن بن حسن آل شیخ، طبع الریاض.
۴۳. فتاوی اسلامیہ شیخ ابن باز رَحْمَةُ اللَّهِ، ابن عثیمین، ابن جبرین، دار القلم بیروت.
۴۴. فتح الباری شرح صحیح البخاری، حافظ ابن حجر عسقلانی رَحْمَةُ اللَّهِ، دارالافتاء الریاض.
۴۵. فتاوی ابن باز، سماحة الشيخ ابن باز رَحْمَةُ اللَّهِ، دارالدعوة الریاض.
۴۶. قرة عیون الموحدين (اردو)، ترجمہ مولانا عطاء اللہ ثاقب، انصار السنة لاهور.
۴۷. القاعدة الجليلة فی التسول و الوسيلة، امام ابن تیمیہ رَحْمَةُ اللَّهِ، طبع الریاض.
۴۸. کتاب التوحید، الشیخ محمد بن عبدالوہاب التیمی رَحْمَةُ اللَّهِ، طبع الریاض.
۴۹. کتاب التوحید مع القول السدید، امام محمد بن عبدالوہاب التیمی رَحْمَةُ اللَّهِ، دارالافتاء الریاض.
۵۰. المحلی، علامه ابن حزم، طبع القاهرة مصر.

۵۱. معالم السنن، امام خطابی رَحْمَةُ اللهِ، طبع بيروت.
۵۲. مستدرک حاکم، امام حاکم رَحْمَةُ اللهِ، طبع بيروت.
۵۳. مسند الدارمی، امام دارمی رَحْمَةُ اللهِ، طبع بيروت.
۵۴. مسند أبو یعلیٰ بتحقیق حسن سلیم، امام أبو یعلیٰ رَحْمَةُ اللهِ، طبع بيروت.
۵۵. المغنی بتحقیق التركي، ابن قدامة، دار هجر مصر.
۵۶. مختصر مسلم بتحقیق البانی، امام منذری رَحْمَةُ اللهِ، المكتب الاسلامی بيروت.
۵۷. منتقى الاخبار مع نیل الأوطار، للمجد ابن تیمیه رَحْمَةُ اللهِ، طبع بيروت.
۵۸. مجموع فتاویٰ ابن تیمیه، امام ابن تیمیه رَحْمَةُ اللهِ، طبع سعودي عرب.
۵۹. مسند أحمد بفهرس البانی، امام أحمد رَحْمَةُ اللهِ، المكتب الاسلامی بيروت.
۶۰. موارد الظمان (زوائد ابن حبان)، امام هیشمی رَحْمَةُ اللهِ، طبع بيروت.
۶۱. مجمع الزوائد، امام هیشمی رَحْمَةُ اللهِ، طبع بيروت.
۶۲. مختصر الشمائل، امام ترمذی رَحْمَةُ اللهِ و علامه البانی رَحْمَةُ اللهِ، طبع بيروت.
۶۳. مشکوة تحقیق البانی، خطیب التبریزی، طبع بيروت.
۶۴. معجم طبرانی کبیر، تحقیق حمدي السلفی، امام طبرانی رَحْمَةُ اللهِ، طبع بيروت.
۶۵. مؤطا امام مالک، مع تنویر الحوالمک للسیوطی، امام مالک رَحْمَةُ اللهِ، طبع بيروت.
۶۶. مجموعة الرسائل المنیری، جماعت علماء، جامعة اسلامية المدينة المنورة.
۶۷. المشاهدات المعصومية، شیخ سلطان المعصومی، دار الافتاء الرياض.
۶۸. نیل الأوطار، امام شوکانی رَحْمَةُ اللهِ، طبع الرياض.
۶۹. هداية المستفيد ترجمه فتح المجید (اردو)، مولانا عطاء الله ثاقب، انصار السنة لاهور.

### جرائد و مجلات

۷۰. (۱) ہفت روزہ ”الاعتصام“ لاہور۔

۷۱. (۲) ہفت روزہ ”الحدیث“ لاہور۔

## مؤلف کی دیگر تصانیف اور علمی کاوشیں

مطبوعہ کتب:

| نمبر شمار | نام کتاب                                     | صفحات | شائع کردہ                                                                  | تاریخ طباعت           |
|-----------|----------------------------------------------|-------|----------------------------------------------------------------------------|-----------------------|
| ۱         | آئینہ نبوت (سیرت النبی ایک اچھوتے انداز میں) | ۵۱    | مکتبہ کتاب وسنت۔ بزم الہلال                                                | طبع دوم ۲۰۰۰ء         |
| ۲         | رمضان المبارک روحانی تربیت کا مہینہ          | ۴۰    | مکتبہ کتاب وسنت۔ بزم الہلال                                                | طبع دوم ۲۰۰۰ء         |
| ۳         | توحید: شکوک و شبہات کا ازالہ                 | ۱۲    | مکتبہ کتاب وسنت، ریحان چیمہ<br>علی الباقرین شارحہ۔ توحید پبلیکیشنز، بنگلور | طبع دوم ۲۰۰۳ء         |
| ۴         | مسنون ذکر الہی (مختصر)                       | ۵۰    | مکتبہ کتاب وسنت۔ عامر الباقرین شارحہ                                       | طبع چہارم ۲۰۰۴ء       |
| ۵         | مسنون ذکر الہی (مفصل)                        | ۴۶۳   | مکتبہ کتاب وسنت، ریحان چیمہ، سیالکوٹ                                       | طبع چہارم ۲۰۰۴ء       |
| ۶         | مناسک الحج والعمرة (پاک سائز)                | ۳۰۰   | مکتبہ کتاب وسنت۔ عامر الباقرین شارحہ                                       | طبع اول ۱۹۸۱ء         |
| ۷         | در آمد گوشت کی شرعی حیثیت                    | ۸۰    | مکتبہ کتاب وسنت۔ شیخ الکندی شارحہ                                          | طبع دوم ۲۰۰۳ء         |
| ۸         | خنزیر کی چربی پر مشتمل اشیاء (اردو)          | ۳۲    | صدیقی ٹرسٹ کراچی                                                           | طبع اول ۱۹۸۰ء         |
| ۹         | خنزیر کی چربی پر مشتمل اشیاء (اردو۔ انگلش)   | ۳۲    | ابیر ڈین یونیورسٹی (برطانیہ)                                               | طبع اول ۱۹۸۱ء         |
|           |                                              |       | مکتبہ کتاب وسنت، ریحان چیمہ، سیالکوٹ                                       | طبع چہارم ۲۰۰۴ء       |
| ۱۰        | انسانی تاریخ کی خفیہ ترین تحریک              | ۳۲    | مکتبہ کتاب وسنت۔ صدیقی ٹرسٹ                                                | طبع دوم ۲۰۰۳ء         |
| ۱۱        | مقام سنت اور فتنہ انکار حدیث                 | ۹۶    | مکتبہ کتاب وسنت، الادارۃ الاسلامیہ،<br>توحید پبلیکیشنز                     | طبع دوم ۲۰۰۳ء         |
| ۱۲        | تین اہم اصول دین مع مختصر نماز               |       | مکتبہ کتاب وسنت، الادارۃ الاسلامیہ،<br>توحید پبلیکیشنز                     | طبع اول ۱۹۸۳ء         |
| ۱۳        | تین اہم اصول دین                             | ۶۴    | دار الافتاء والمکاتب التعاونیہ وغیرہ                                       | ۲۰۰۴ء تک دس<br>ایڈیشن |
| ۱۴        | قبولیت عمل کی شرائط                          | ۴۰۸   | مکتبہ کتاب وسنت وجامعہ سلفیہ بنارس                                         | طبع چہارم ۲۰۰۳ء       |
| ۱۵        | دعوت الی اللہ اور داعی کے اوصاف              | ۹۶    | مکتبہ کتاب وسنت، الادارۃ الاسلامیہ،<br>توحید پبلیکیشنز                     | طبع دوم ۲۰۰۳ء         |
| ۱۶        | سیرت امام الانبیاء ﷺ                         | ۶۱۴   | مکتبہ کتاب وسنت۔ مکتبہ ابن تیمیہ، قطر                                      | طبع سوم ۲۰۰۴ء         |
| ۱۷        | شراب اور دیگر منشیات                         | ۳۹۹   | مکتبہ کتاب وسنت، ریحان چیمہ، سیالکوٹ                                       | طبع دوم ۲۰۰۴ء         |
| ۱۸        | مختصر مسائل و احکام طہارت و نماز             | ۲۸    | مکتبہ کتاب وسنت۔ توحید پبلیکیشنز                                           | ۱۴۲۳ھ - ۲۰۰۲ء         |
| ۱۹        | فقد الصلوٰۃ (جلد اول)                        | ۷۲۸   | مکتبہ کتاب وسنت، ریحان چیمہ، سیالکوٹ                                       | طبع اول ۱۹۹۰ء         |
| ۲۰        | فقد الصلوٰۃ (جلد دوم)                        | ۸۲۷   | مکتبہ کتاب وسنت، ریحان چیمہ، سیالکوٹ                                       | طبع اول ۱۹۹۹ء         |
| ۲۱        | سوئے حرم (حج و عمرہ اور قربانی)              | ۳۶۶   | مکتبہ کتاب وسنت،                                                           | طبع سوم ۲۰۰۳ء         |

| نمبر شمار | نام کتاب                                              | صفحات | شائع کردہ                                                            | تاریخ طباعت            |
|-----------|-------------------------------------------------------|-------|----------------------------------------------------------------------|------------------------|
|           |                                                       |       | مرکزی جمعیت الامحدیہ                                                 | دہلی، انڈیا            |
| ۲۲        | زیارت مدینہ منورہ (آداب و احکام)                      | ۳۱    | مکتبہ کتاب سنت، توحید پبلیکیشنز بنگلور،<br>صدر دفتر امور مسجد نبوی ﷺ | طبع دوم ۲۰۰۲ء          |
| ۲۳        | صحیح تاریخ ولادت مصطفیٰ ﷺ اور عید میلاد، یوم وفات پر؟ | ۳۱    | مکتبہ کتاب سنت، توحید پبلیکیشنز بنگلور                               | طبع دوم ۲۰۰۲ء          |
| ۲۴        | نماز و روزہ کی نیت (مراجعہ و تہذیب)                   | ۴۷    | مکتبہ کتاب سنت، ریحان چیپہ سیالکوٹ                                   | ۲۰۲۳ء - ۲۰۰۲ء          |
| ۲۵        | جہاد اسلامی کی حقیقت (مراجعہ و تہذیب)                 | ۱۸۸   | مکتبہ کتاب سنت، ریحان چیپہ سیالکوٹ                                   | ۲۰۲۱ء - ۲۰۰۰ء          |
| ۲۶        | سود و رشوت (مراجعہ و تہذیب)                           | ۱۲۸   | مکتبہ کتاب سنت، ریحان چیپہ سیالکوٹ                                   | ۲۰۲۱ء - ۲۰۰۱ء          |
| ۲۷        | زنا کاری و فاشی (مراجعہ و تہذیب)                      | ۲۰۸   | مکتبہ کتاب سنت، ریحان چیپہ سیالکوٹ                                   | ۲۰۲۱ء - ۲۰۰۱ء          |
| ۲۸        | مختصر مسائل و احکام رمضان و روزہ                      | ۴۰    | مکتبہ کتاب سنت، توحید پبلیکیشنز بنگلور                               | ۲۰۲۳ء - ۲۰۰۲ء          |
| ۲۹        | مختصر مسائل حج و عمرہ اور قربانی و عیدین              | ۵۹    | مکتبہ کتاب سنت، توحید پبلیکیشنز بنگلور                               | ۲۰۲۳ء - ۲۰۰۲ء          |
| ۳۰        | گلدستہ نصیحت سے پچاس (۵۰) پھول                        | ۴۴    | الشیخ عبدالعزیز المقبل                                               | طبع دوم ۲۰۰۳ء          |
| ۳۱        | مساجد و مقابر اور مقاماتِ نماز                        | ۱۶۸   | مکتبہ کتاب سنت، ریحان چیپہ سیالکوٹ                                   | طبع اول ۲۰۰۲ء          |
| ۳۲        | احکام و آداب مساجد                                    | ۲۸۶   | مکتبہ کتاب سنت، ریحان چیپہ سیالکوٹ                                   | طبع اول ۲۰۰۲ء          |
| ۳۳        | نماز کیلئے مرد و زن کا لباس                           | ۱۴۶   | مکتبہ کتاب سنت، ریحان چیپہ سیالکوٹ                                   | طبع اول ۲۰۰۳ء          |
| ۳۴        | لواط و اغلام بازی                                     | ۱۲۰   | مکتبہ کتاب سنت، ریحان چیپہ سیالکوٹ                                   | ۲۰۲۱ء - ۲۰۰۰ء          |
| ۳۵        | انسداد زنا و لواط کے لیے اسلام کی تدابیر              | ۱۶۹   | مکتبہ کتاب سنت، ریحان چیپہ سیالکوٹ                                   | ۲۰۲۱ء - ۲۰۰۰ء          |
| ۳۶        | حج مسنون (شراحہ ٹیلیویشن پروگرام)                     | ۱۴۴   | مکتبہ کتاب سنت، ریحان چیپہ سیالکوٹ                                   | ۲۰۲۱ء - ۲۰۰۰ء          |
| ۳۷        | آمین - معنی و مفہوم مقتدی کے لیے حکم                  | ۱۰۴   | مکتبہ کتاب سنت، ریحان چیپہ سیالکوٹ                                   | ۲۰۲۱ء - ۲۰۰۰ء          |
| ۳۸        | رفع الیدین قائلین و فاعلین کے دلائل                   | ۱۱۶   | مکتبہ کتاب سنت، ریحان چیپہ سیالکوٹ                                   | ۲۰۲۱ء - ۲۰۰۰ء          |
| ۳۹        | رد و شریف - فضائل و احکام                             | ۱۹۲   | نور اسلام اکیڈمی، لاہور                                              | طبع دوم ۲۰۰۳ء          |
| ۴۰        | ظہور امام مہدی                                        | ۲۱    | مکتبہ کتاب سنت، توحید پبلیکیشنز بنگلور                               | طبع دوم ۲۰۰۲ء          |
| ۴۱        | مسائل قربانی و عیدین                                  | ۲۸۳   | مکتبہ کتاب سنت،<br>مرکزی جمعیت الامحدیہ                              | طبع دوم ۲۰۰۳ء<br>انڈیا |
| ۴۲        | شراب سے علاج؟                                         | ۵۹    | مکتبہ کتاب سنت، ریحان چیپہ سیالکوٹ                                   | طبع دوم ۲۰۰۲ء          |
| ۴۳        | تعویذ گنڈوں اور جنات و جادو کا علاج                   | ۸۶    | مکتبہ کتاب سنت، توحید پبلیکیشنز بنگلور                               | ۲۰۲۵ء - ۲۰۰۲ء          |
| ۴۴        | نماز پنج گانہ کی رکعتیں مع وتر و تہجد و جمعہ          | ۱۲۵   | مکتبہ کتاب سنت، توحید پبلیکیشنز بنگلور                               | طبع دوم ۲۰۰۲ء          |
| ۴۵        | تہا کو نوشی                                           | ۱۰۴   | مکتبہ کتاب سنت، ریحان چیپہ سیالکوٹ                                   | طبع دوم ۲۰۰۲ء          |
| ۴۶        | دخول جنت کے تیس اسباب و ذرائع                         | ۳۴    | مکتبہ کتاب سنت، ریحان چیپہ سیالکوٹ                                   | طبع دوم ۲۰۰۲ء          |
| ۴۷        | امر بالمعروف و نہی عن المنکر اور ضرورت جہاد           | ۱۲۳   | مکتبہ کتاب سنت، ریحان چیپہ سیالکوٹ                                   | ۲۰۲۱ء - ۲۰۰۱ء          |
| ۴۸        | اسیران جہاد اور مسئلہ غلامی                           | ۱۲۸   | مکتبہ کتاب سنت، ریحان چیپہ سیالکوٹ                                   | طبع اول ۲۰۰۲ء          |

| نمبر شمار | نام کتاب                                         | صفحات | شائع کردہ                                                                       | تاریخ طباعت |
|-----------|--------------------------------------------------|-------|---------------------------------------------------------------------------------|-------------|
| ۴۹        | انسانی جان کی قیمت اور فلسفہ جہاد                | ۹۵    | مکتبہ کتاب و سنت، ریحان چیمہ سیالکوٹ                                            | ۲۰۰۱ء       |
| ۵۰        | وجوب نقاب (چہرے کا پردہ)                         | ۱۶۴   | مکتبہ کتاب و سنت، ریحان چیمہ سیالکوٹ                                            | ۲۰۰۲ء       |
| ۵۱        | مصنوعی اعضاء کی صورت میں غسل و وضو               | ۹۷    | مکتبہ کتاب و سنت، ریحان چیمہ سیالکوٹ                                            | ۲۰۰۳ء       |
| ۵۲        | نماز کے مفادات و مکروہات و مباحات                | ۷۷    | مکتبہ کتاب و سنت، ریحان چیمہ سیالکوٹ                                            | ۲۰۰۳ء       |
| ۵۳        | ٹوپی و پگڑی سے یا ننگے سر نماز؟                  | ۴۷    | مکتبہ کتاب و سنت، توحید پبلیکیشنز، بنگلور،<br>مکتبہ ابن حجر بھنگل               | ۲۰۰۳ء       |
| ۵۴        | غیر مسلموں سے تعلقات اور جھوٹے کھانے پینے کا حکم | ۱۱۲   | مکتبہ کتاب و سنت، ریحان چیمہ سیالکوٹ                                            | ۲۰۰۴ء       |
| ۵۵        | رکوع والے کی رکعت؟                               | ۳۰    | مکتبہ کتاب و سنت، توحید پبلیکیشنز، بنگلور                                       | ۲۰۰۲ء-۱۴۲۳ھ |
| ۵۶        | رکوع سے سجدے میں جانے کی کیفیت                   | ۳۲    | مکتبہ کتاب و سنت، ریحان چیمہ سیالکوٹ                                            | ۲۰۰۲ء-۱۴۲۳ھ |
| ۵۷        | جمعۃ المبارک: فضائل و مسائل                      | ۹۹    | مکتبہ کتاب و سنت، ریحان چیمہ سیالکوٹ                                            | ۲۰۰۲ء-۱۴۲۵ھ |
| ۵۸        | گانا موسیقی - قرآن و سنت کی نظر میں              | ۹۶    | مکتبہ کتاب و سنت، توحید پبلیکیشنز، بنگلور،<br>مدرسہ اصلاح المسلمین، بہار، انڈیا | ۲۰۰۲ء-۱۴۲۵ھ |
| ۵۹        | ... اور سگریٹ چھوٹ گئی                           | ۳۲    | مکتبہ کتاب و سنت، توحید پبلیکیشنز، بنگلور                                       | ۲۰۰۲ء-۱۴۲۵ھ |
| ۶۰        | تاریکین و مالعین رفع یدین کے دلائل کا جائزہ      | ۱۵۰   | مکتبہ کتاب و سنت، ریحان چیمہ سیالکوٹ                                            | ۲۰۰۲ء-۱۴۲۵ھ |
| ۶۱        | بدعات رجب و شعبان                                | ۸۰    | مکتبہ کتاب و سنت، ریحان چیمہ سیالکوٹ                                            | ۲۰۰۲ء-۱۴۲۵ھ |
| ۶۲        | تارک نماز کا انجام                               | ۱۵۶   | صراط مستقیم - برہمگھم                                                           | ۲۰۰۹ء-۱۴۳۰ھ |
| ۶۳        | آداب دعاء (مقامات، اوقات وغیرہ) (اشتراک)         | ۱۰۴   | مکتبہ کتاب و سنت، ریحان چیمہ سیالکوٹ                                            | ۲۰۰۲ء-۱۴۲۵ھ |
| ۶۴        | نماز نبوی ﷺ (کتاب + VCD)                         |       | تالیف: اشیخ محمد صالح المنجد، النجر                                             | ۲۰۰۹ء-۱۴۳۰ھ |
| ۶۵        | محرمات (حرام امور)                               |       | تالیف: اشیخ محمد صالح المنجد، النجر                                             | ۲۰۰۲ء-۱۴۲۵ھ |
| ۶۶        | سالِ نو اور تذکرہ چند بدعات کا                   | ۵۷    | مکتبہ کتاب و سنت، ریحان چیمہ سیالکوٹ                                            | ۲۰۰۸ء-۱۴۲۹ھ |
| ۶۷        | نماز تراویح                                      | ۱۲۶   | مکتبہ کتاب و سنت، توحید پبلیکیشنز، بنگلور                                       | ۲۰۰۲ء-۱۴۲۵ھ |
| ۶۸        | عمل صالح کی پہچان، قبولیت عمل کی شرائط (مختصر)   | ۱۱۰   | توحید پبلیکیشنز، بنگلور، انڈیا                                                  | ۲۰۰۶ء-۱۴۲۷ھ |
| ۶۹        | چھلکی کے پیٹ میں                                 | ۱۶۰   | مکتبہ کتاب و سنت، ام القری پبلیکیشنز                                            | ۲۰۱۲ء-۱۴۳۵ھ |
| ۷۰        | نماز جنازہ (مختصر مسائل و احکام)                 | ۹۶    | مکتبہ کتاب و سنت، توحید پبلیکیشنز، بنگلور                                       | ۲۰۰۶ء-۱۴۲۷ھ |
| ۷۱        | بدعات اور ان کا تعارف (تہذیب)                    | ۱۲۸   | توحید پبلیکیشنز، بنگلور، انڈیا                                                  |             |
| ۷۲        | مسائل اذان و اقامت اور جماعت و امامت             | ۱۵۹   | مکتبہ کتاب و سنت، توحید پبلیکیشنز، بنگلور                                       | ۲۰۰۹ء-۱۴۳۰ھ |
| ۷۳        | فقہ الصلوٰۃ بنام نماز نبوی (جلد سوم)             | ۷۷۳   | مکتبہ کتاب و سنت، ریحان چیمہ سیالکوٹ                                            | ۲۰۰۹ء-۱۴۳۰ھ |
| ۷۴        | مسائل و احکام طہارت                              |       | مکتبہ کتاب و سنت، ریحان چیمہ سیالکوٹ                                            | ۲۰۰۹ء-۱۴۳۰ھ |
| ۷۵        | رمضان المبارک اور احکام روزہ (مفصل)              |       | مکتبہ کتاب و سنت، توحید پبلیکیشنز                                               | ۲۰۰۹ء-۱۴۳۰ھ |
| ۷۶        | سورۃ فاتحہ، فضیلت، مقتدی کے لیے حکم              | ۲۴۹   | مکتبہ کتاب و سنت، ریحان چیمہ سیالکوٹ                                            |             |

| نمبر شمار | نام کتاب                                                   | صفحات | شائع کردہ                                              | تاریخ طباعت |
|-----------|------------------------------------------------------------|-------|--------------------------------------------------------|-------------|
| ۷۷        | اوقات نماز پنج گانہ                                        | ۱۲۶   | ملتبہ کتاب وسنت، ریحان چیمہ سیالکوٹ                    | ۲۰۰۹ھ-۲۰۰۹ء |
| ۷۸        | نماز میں عدم پابندی اور تارک نماز کا حکم                   |       | ملتبہ کتاب وسنت، ریحان چیمہ سیالکوٹ                    | ۲۰۰۹ھ-۲۰۰۹ء |
| ۷۹        | نماز میں ہاتھ... کب؟ کہاں؟ کیسے؟                           | ۱۲۶   | ملتبہ کتاب وسنت، ریحان چیمہ سیالکوٹ                    | ۲۰۰۸ھ-۲۰۰۹ء |
| ۸۰        | اندھی تقلید و تعصب میں تحریف کتاب وسنت                     | ۷۹    | توحید پبلیکیشنز، بنگلور، انڈیا                         | ۲۰۰۸ھ-۲۰۰۹ء |
| ۸۱        | حقوق مصطفیٰ اور گستاخ رسول کی سزا                          | ۳۳۷   |                                                        |             |
| ۸۲        | الامام العلامہ ابن باز                                     | ۲۲۲   | ملتبہ کتاب وسنت، و ملتبہ ام القرئی                     |             |
| ۸۳        | خطبات مسجد حرام (مکہ مکرمہ) جلد اول                        |       | ملتبہ کتاب وسنت، و ملتبہ ام القرئی                     | ۲۰۱۳ھ-۲۰۱۳ء |
| ۸۴        | خطبات مسجد نبوی (مدینہ منورہ) جلد اول                      |       | ملتبہ کتاب وسنت، و ملتبہ ام القرئی                     | ۲۰۱۳ھ-۲۰۱۳ء |
| ۸۵        | اسلامی تربیت اولاد                                         | ۲۲۲   | ملتبہ کتاب وسنت، و ملتبہ ام القرئی،<br>توحید پبلیکیشنز | ۲۰۱۳ھ-۲۰۱۳ء |
| ۸۶        | دنیوی مصائب و مشکلات (تہذیب و مراجعہ)                      | ۴۳    | ملتبہ کتاب وسنت، توحید پبلیکیشنز                       | ۲۰۰۳ء       |
| ۸۷        | نماز میں کی جانے والی غلطیاں (تہذیب و مراجعہ)              | ۶۳    | ملتبہ کتاب وسنت، توحید پبلیکیشنز                       | ۲۰۰۴ء       |
| ۸۸        | مردوزن کی نماز میں فرق (تہذیب و مراجعہ)                    | ۴۰    | ملتبہ کتاب وسنت، توحید پبلیکیشنز                       | ۲۰۰۴ء       |
| ۸۹        | استقامت: راہ دین پر ثابت قدمی<br>(تہذیب و مراجعہ)          | ۶۴    | ملتبہ کتاب وسنت، توحید پبلیکیشنز                       | ۲۰۰۴ء       |
| ۹۰        | امامت کا اہل کون؟ (اعداد و تقدیم)                          | ۷۶    | توحید پبلیکیشنز، بنگلور، انڈیا                         | ۲۰۰۸ھ-۲۰۰۸ء |
| ۹۱        | ارکان ایمان (مراجعہ و تقدیم)                               | ۱۰۴   | توحید پبلیکیشنز، بنگلور، انڈیا                         | ۲۰۰۸ھ-۲۰۰۸ء |
| ۹۲        | ارکان اسلام (مراجعہ و تقدیم)                               | ۱۲۲   | توحید پبلیکیشنز، بنگلور، انڈیا                         | ۲۰۰۸ھ-۲۰۰۸ء |
| ۹۳        | دوہرے اجر کے مستحق لوگ (تہذیب)                             |       | ملتبہ کتاب وسنت، ریحان چیمہ سیالکوٹ                    | ۲۰۰۹ھ-۲۰۰۹ء |
| ۹۴        | احکام القرآن (ادامہ و نوآوری) (تہذیب و اضافہ)              | ۵۶۰   | ہند                                                    | ۲۰۰۹ھ-۲۰۰۹ء |
| ۹۵        | جہیز و جوڑے کی رسم (تہذیب)                                 | ۶۳    | توحید پبلیکیشنز، بنگلور، انڈیا                         | ۲۰۰۸ھ-۲۰۰۸ء |
| ۹۶        | انسان کا سب سے بڑا دشمن (تہذیب)                            |       | ہند                                                    | ۲۰۰۸ھ-۲۰۰۸ء |
| ۹۷        | تلاش حق کا سفر، تالیف: محمد رحمت اللہ خان<br>(تہذیب)       |       | ابو حنیفہ اکیڈمی                                       | ۲۰۰۷ھ-۲۰۰۷ء |
| ۹۸        | خوشگوار زندگی کے بارہ اصول (تقدیم)                         | ۴۰    | توحید پبلیکیشنز، بنگلور، انڈیا                         | ۲۰۰۸ھ-۲۰۰۸ء |
| ۹۹        | معوذتین: فضائل و تفسیر (مراجعہ و تہذیب)                    | ۷۲    | توحید پبلیکیشنز، بنگلور، انڈیا                         | ۲۰۰۸ھ-۲۰۰۸ء |
| ۱۰۰       | جنتی عورت (تہذیب و تقدیم)                                  | ۹۷    | ملتبہ کتاب وسنت، توحید پبلیکیشنز                       | ۲۰۰۷ھ-۲۰۰۷ء |
| ۱۰۱       | قرآنی گرامر کی مختصر، ضروری اور آسان ورک بک<br>(تہذیب)     |       |                                                        | ۲۰۰۹ھ-۲۰۰۹ء |
| ۱۰۲       | گھریلو ماحول کی اصلاح کیلئے ۴۰ نصیحتیں<br>(مراجعہ و تقدیم) |       | توحید پبلیکیشنز، بنگلور، انڈیا                         | ۲۰۱۱ھ-۲۰۱۱ء |

| نمبر شمار | نام کتاب                                                   | صفحات | شائع کردہ                            | تاریخ طباعت   |
|-----------|------------------------------------------------------------|-------|--------------------------------------|---------------|
| ۱۰۳       | سفر آخرت، حسن خاتمہ و سوء خاتمہ (مراجعة و تقدیم)           |       | توحید پبلیکیشنز، بنگلور، انڈیا       | ۱۴۳۲ھ - ۲۰۱۱ء |
| ۱۰۴       | گلدستہ دروس خواتین (جلد اول) ام عدنان قمر (مراجعة و تہذیب) |       | مکتبہ کتاب و سنت، ام القری پبلیکیشنز | ۱۴۳۲ھ - ۲۰۱۳ء |
| ۱۰۵       | گلدستہ دروس خواتین (جلد دوم) ام عدنان قمر (مراجعة و تہذیب) |       | مکتبہ کتاب و سنت، ام القری پبلیکیشنز | ۱۴۳۲ھ - ۲۰۱۳ء |
| ۱۰۶       | زاد المبلغات (مراجعة و تہذیب)                              |       | مکتبہ کتاب و سنت، ام القری پبلیکیشنز | ۱۴۳۱ھ - ۲۰۲۰ء |
| ۱۰۷       | سفینہ نجات (تہذیب و اضافہ)                                 |       | مکتبہ کتاب و سنت، ام القری پبلیکیشنز | ۱۴۳۱ھ - ۲۰۲۰ء |
| ۱۰۸       | انسان کاسب سے بڑا دشمن کون؟ (مراجعة و تہذیب)               |       | مکتبہ کتاب و سنت، ام القری پبلیکیشنز | ۱۴۳۱ھ - ۲۰۱۹ء |
| ۱۰۹       | بیماریوں کا علاج (قرآن و سنت کی دعاؤں سے) (تہذیب و اضافہ)  |       | مکتبہ کتاب و سنت، ام القری پبلیکیشنز | ۱۴۳۱ھ - ۲۰۲۰ء |

## مسودات:

| نمبر شمار | نام مسودہ                               | مؤلف                          |
|-----------|-----------------------------------------|-------------------------------|
| ۱         | پچاس (۵۰) سوال و فتاویٰ احکام حیض       | الشیخ محمد بن صالح العثیمین   |
| ۲         | ممنوعات (ناجائز امور)                   | الشیخ محمد صالح المنجد، النجر |
| ۳         | فقہ الصلوٰۃ (جلد چہارم)                 |                               |
| ۴         | احکام زکوٰۃ و صدقات                     |                               |
| ۵         | چند اختلافی مسائل میں راہ اعتدال        |                               |
| ۶         | مقالات قمر (جلد اول)                    |                               |
| ۷         | مقالات قمر (جلد دوم)                    |                               |
| ۸         | الامام المحدث الالبانی                  |                               |
| ۹         | تفسیر سورہ حجرات                        |                               |
| ۱۰        | حرمین شریفین (حدود، آداب، فضائل، تاریخ) |                               |
| ۱۱        | خطبات مسجد حرام (مکہ مکرمہ) جلد دوم     |                               |
| ۱۲        | خطبات مسجد حرام (مکہ مکرمہ) جلد سوم     |                               |
| ۱۳        | خطبات مسجد حرام (مکہ مکرمہ) جلد چہارم   |                               |
| ۱۴        | خطبات مسجد حرام (مکہ مکرمہ) جلد پنجم    |                               |
| ۱۵        | خطبات مسجد نبوی (مدینہ منورہ) جلد دوم   |                               |



| نمبر شمار | نام مسودہ                                                       | مؤلف |
|-----------|-----------------------------------------------------------------|------|
| ۱۶        | خطباتِ مسجد نبوی (مدینہ منورہ) جلد سوم                          |      |
| ۱۷        | خطباتِ مسجد نبوی (مدینہ منورہ) جلد چہارم                        |      |
| ۱۸        | خطباتِ مسجد نبوی (مدینہ منورہ) جلد پنجم                         |      |
| ۱۹        | چند نفلی نمازیں اور سجدے                                        |      |
| ۲۰        | تفسیر آیات الاحکام (دو جلدیں)                                   |      |
| ۲۱        | الادعیہ والاذکار فی اللیل والنہار (عربی)                        |      |
| ۲۲        | صحیح فضائل اعمال (قرآن کریم اور صحیح بخاری و مسلم کی روشنی میں) |      |
| ۲۳        | اسلام: ناتواں علماء اور نادان عوام کے مابین                     |      |
| ۲۴        | تبلیغی نصاب کے ناشر اور دیوبندیت کے مؤلف کی توبہ                |      |
| ۲۵        | فضائل اعمال پر ایک نظر، مہندس فصیح الدین قریشی                  |      |
| ۲۶        | ایک کھلا خط - تحریر: محمد رحمت اللہ خان                         |      |
| ۲۷        | (کھلا خط تمام مسلمانوں کے نام)، سید محمد صبغت اللہ امجد         |      |
| ۲۸        | تبلیغی نصاب: تجزیہ و تبصرہ                                      |      |
| ۲۹        | گلدستہ آداب کے چند پھول                                         |      |